

କରୁଣାଭାବ

ଶ୍ରୀ ସୁଷୀଳେଶ ଆଚାର୍ଯ୍ୟ

ଉତ୍ସର୍ଗ

ପରମ-ଆରାଧ୍ୟ ଇଷ୍ଟଦେବ
ପରମପ୍ରେମମୟ ପରମ ଦୟାଳ ପୁରୁଷୋତ୍ତମ
ଶ୍ରୀଶ୍ରୀଠାକୁର ଅନୁକୂଳଚକ୍ରଙ୍କ
ଶ୍ରୀପଦ ପଙ୍କଜରେ
ନିବେଦିତ...

“ଉଠ, ଜାଗ -

ବରଣୀୟ ଯିଏ ତାଙ୍କଠାରେ

ନିବୁଦ୍ଧ ହୁଅ;

ଭକ୍ଷା ଆସିଛି ଆଜି

ଏ ଜୀବନେ ନବୀନ ହୋଇ

ନବୀନ ଉଦ୍ୟମେ - ଅର୍କ - ଆଲୋକେ

ଉଦ୍‌ବୁଦ୍ଧ କରି ତୋଳ

ତାଙ୍କରି ଜୀବନ ମନ୍ତ୍ରେ;

ଉଠ, ଆସନ ଗ୍ରହଣ କର, ପ୍ରାର୍ଥନା କର,

ପ୍ରବୁଦ୍ଧ ହୋଇ ସକଳ କର୍ମେ

ତାଙ୍କୁ ପରିପାଳନ କର;

ଶାନ୍ତି ଆସୁ, ସ୍ୱଧା ଆସୁ, ସ୍ୱସ୍ତି ଆସୁ -

ତୁମ ଜୀବନରେ - ଜୀବନ୍ତ ହୋଇ ।”

- ଶ୍ରୀଶ୍ରୀଠାକୁର ଅନୁକୂଳଚନ୍ଦ୍ର

ପ୍ରସ୍ତାବନା

ପରମ ପ୍ରେମମୟ ଶ୍ରୀଶ୍ରୀଠାକୁର ଅନୁକୂଳଚକ୍ରଙ୍କ ସତ୍-ଦାକ୍ଷୀରେ ଦାକ୍ଷିତ ପ୍ରତ୍ୟେକ ପ୍ରତ୍ୟହ ଯଜନ, ଯାଜନ, ଇଷ୍ଠଭୂତି ପରିପାଳନ କରିଥାଆନ୍ତି । ଦାକ୍ଷିତ ଓ ଅଦାକ୍ଷିତ ଅନେକଙ୍କ ମନରେ ‘ଇଷ୍ଠଭୂତି’ ସମ୍ବନ୍ଧରେ ନାନା ପ୍ରଶ୍ନ ତଥା ନାନାପ୍ରକାର ତର୍କ ପ୍ରାୟ ହିଁ ଦେଖିବାକୁ ପାଉ । ବିଶେଷତଃ ଦାକ୍ଷୋତ୍ତର ଜୀବନରେ ‘ଇଷ୍ଠଭୂତି’ ପାଳନରେ ବିଭିନ୍ନ ପ୍ରକାରର ପ୍ରଶ୍ନ ସ୍ବତଃ ହିଁ ଆସିଥାଏ । ଶ୍ରୀଶ୍ରୀଠାକୁର ଏ ସମ୍ବନ୍ଧରେ ବିଶଦ ଭାବେ ତଥା ପରିଷ୍କାର ରୂପେ ବୁଝାଇ ନାନା ପ୍ରକାର ବାଣୀ, ଛଡ଼ା ଓ ଆଲୋଚନା ମାଧ୍ୟମରେ କହିଥିଲେ ହେଁ ସମସ୍ତଙ୍କ ପାଖରେ ସେହି ସବୁ ଜାଣିବା ଓ ମନେ ରଖିବା ଅନେକ ସମୟରେ ସମ୍ଭବ ହୁଏନି । ଦାକ୍ଷାଗ୍ରହଣ ସମୟରେ ରତ୍ନିକଗଣ ସଂକ୍ଷେପରେ କହିଥିଲେ ମଧ୍ୟ ପରବର୍ତ୍ତୀ ସମୟରେ ଅଧିକରୁ ଅଧିକ ଜାଣିବା ଓ ଆଚରଣରେ ଫୁଟାଇ ତୋଳିବାର ଆବଶ୍ୟକତା ଅନସ୍ବାକାର୍ଯ୍ୟ । ଏଥିପାଇଁ ‘ଇଷ୍ଠଭୂତି’ ବିଷୟରେ ବିଭିନ୍ନ ଭାଷାରେ ଅନେକ ପୁସ୍ତକ ପ୍ରଣୟନ ହୋଇଛି ଏବଂ ହେଉଛି ମଧ୍ୟ । କିନ୍ତୁ ସର୍ବଜନ ଗ୍ରାହ୍ୟ ହେବାଭଳି ଏକ ସରଳ ତଥା ସଂକ୍ଷିପ୍ତ ବିବରଣୀର ଆବଶ୍ୟକତା ଅନୁଭବ କରି ଏହି କ୍ଷୁଦ୍ର ପ୍ରଚେଷାର ପରିକଳ୍ପନା । ବିଭିନ୍ନ ସତ୍-ସଙ୍ଗରେ ଇଷ୍ଠଭୂତି ସମ୍ବନ୍ଧୀୟ ଆଲୋଚନା ଶୁଣି ଏବଂ ବିଭିନ୍ନ ପତ୍ରିକାରେ ଏହି ବିଷୟରେ ଲେଖା ପଢ଼ି, ଅନେକ ଗୁରୁଭାଇ ଓ ଶୁଭେଚ୍ଛୁବୃନ୍ଦ ପୁସ୍ତକ ଆକାରରେ ଏସବୁକୁ ଦେଖିବାପାଇଁ ଓ ସଂକ୍ଷେପରେ ଜାଣିବା ପାଇଁ ବହୁବାର ମୋତେ ଅନୁରୋଧ ଓ ପରାମର୍ଶ ଦେଇଆସିଛନ୍ତି । ଦାକ୍ଷୋତ୍ତର ଯାଜନ ଓ ଅନୁଶୀଳନ ନିମିତ୍ତ ପୁସ୍ତକଟି ସହାୟକ ହେବ ବୋଲି ଆଶା ଓ ବିଶ୍ବାସ । ସଂକ୍ଷିପ୍ତ ହେଲେ ହେଁ ସାରକଥା ଉପସ୍ଥାପନ କରାଯାଇଛି । ପାଠକଗଣ ଆହୁରି ଅଧିକରୁ ଅଧିକ ଜାଣିବାପାଇଁ ପ୍ରେରଣା ପାଇବେ ନିଶ୍ଚୟ । ପୁସ୍ତକଟିରେ ଶ୍ରୀଶ୍ରୀଠାକୁରଙ୍କ ବାଣୀ ଓ ଆଲୋଚନାକୁ ସଂଗ୍ରହ ଓ ସଂକଳିତ କରାଯାଇଛି । ଏହି ଦୀନ

ଇଷ୍ଟଭୂତି


ଲେଖକର ନିଜସ୍ବ କିଛି କହିବାର ନାହିଁ । ବିଜ୍ଞ-ପାଠକ-ମଣ୍ଡଳୀ ପୁସ୍ତକ ପାଠ ସମୟରେ ଏହି ବିଷୟକୁ ସ୍ମରଣ ରଖିବେ ।

ପରମ ଦୟାଳୁ ଶ୍ରୀଶ୍ରୀଠାକୁରଙ୍କ ଅପାର କରୁଣାରୁ ପୁସ୍ତକଟି ଆତ୍ମ-ପ୍ରକାଶ କରିବାକୁ ଯାଉଛି । ଯେଉଁମାନେ ମୋତେ ପ୍ରତ୍ୟକ୍ଷଭାବେ ଓ ପରୋକ୍ଷଭାବେ ସାହାଯ୍ୟ ସହଯୋଗ କରିଛନ୍ତି, - ସେମାନଙ୍କୁ ଜଣାଉଛି ଆନ୍ତରିକ କୃତଜ୍ଞତା । ପ୍ରଣାମ ଜଣାଉଛି ପରମପିତା ପୁରୁଷୋତ୍ତମ ଶ୍ରୀଶ୍ରୀଠାକୁରଙ୍କ ରାତୁଳ ଚରଣରେ ଏବଂ ପୁରୁଷୋତ୍ତମ ନିଷ୍ଠା ଆଚାର୍ଯ୍ୟଦେବ ପରମପୂଜ୍ୟପାଦ ଶ୍ରୀଶ୍ରୀବାଦା'ଙ୍କ ଶ୍ରୀଚରଣ ତଳେ । ଯାହାର ନିୟତ ପ୍ରେରଣା ଏହି ପୁସ୍ତକ ଲେଖାର ପଟ୍ଟଭୂମିରେ ଥିଲା - ମୋର ସେହି ଦିବଂଗତ ପୁତ୍ର ରଞ୍ଜିତ ଆତ୍ମାର ଚିରଶାନ୍ତି ଓ ସଦ୍‌ଗତି ଇଷ୍ଟଦେବ ଶ୍ରୀଶ୍ରୀଠାକୁରଙ୍କ ପଦାରବିନ୍ଦରେ ପ୍ରାର୍ଥନା କରୁଛି ।

ମୋର କନ୍ୟା ଶ୍ରୀମତୀ ମଧୁମିତା ଓ ଜାମାତା ଶ୍ରୀମାନ୍ ଶୈଳିକକୁମାର ପୁସ୍ତକ ପ୍ରକାଶନ ପାଇଁ ଆଗ୍ରହୀ ହେବା ସଙ୍ଗେ ସଙ୍ଗେ ତାଙ୍କର ଜ୍ୟେଷ୍ଠଭ୍ରାତା ତଥା ମୋର ଆତ୍ମଜ ସ୍ବର୍ଗତଃ ରଞ୍ଜିତ ରଞ୍ଜିତକୁ ସଜଳ କରି ରଖିବାପାଇଁ 'ରଞ୍ଜିତ ଆଚାର୍ଯ୍ୟ ମେମୋରିଆଲ୍ ଟ୍ରଷ୍ଟ'ର ଅନୁମୋଦନ କ୍ରମେ ଉକ୍ତ ନାମକୁ ବ୍ୟବହାର କରିବାକୁ ଇଚ୍ଛା ପ୍ରକାଶ କରିଥିବାରୁ ତାଙ୍କର ସାର୍ବିକ କଲ୍ୟାଣ ପାଇଁ ପରମଦୟାଳୁ ଶ୍ରୀଶ୍ରୀଠାକୁରଙ୍କ ଶ୍ରୀଚରଣରେ ପ୍ରାର୍ଥନା ଜଣାଏ ।

‘ଇଷ୍ଟଭୂତି’ - ଇଷ୍ଟଦେବତାଙ୍କ ଶ୍ରୀଚରଣରେ ନିବେଦିତ ପୁଷ୍ପଟିଏ । ଏହାର ସୁବାସରେ ଯଦି ଜୀବନ ସୁବାସିତ ତଥା ସୁରଞ୍ଜିତ ହୁଏ ଏବଂ ଏହାକୁ ପାଠ କରି ପାଠକ ବର୍ଗ ଯଦି ଆତ୍ମୋନ୍ମୟନରେ ପ୍ରେରଣାପୁଷ୍ପ ହୋଇ ଜୀବନେଶ୍ବରଙ୍କ ପ୍ରଦର୍ଶିତ ମାର୍ଗରେ ଆଗ୍ରହୀ ହୁଅନ୍ତି, ତେବେ ଏ ଦାନ ଲେଖକର ପ୍ରଚେଷ୍ଟା ସାର୍ଥକ ହେବ । ଅଳମତି ବିସ୍ତରେଣ ।

ସତ୍‌ସଙ୍ଗ ବିହାର, ଜଗତ୍‌ସିଂହପୁର
ଶ୍ରୀପଞ୍ଚମୀ, ୨୦୧୫


ସ.ପ୍ର.ର

ସୂଚିପତ୍ର

କ୍ର.ନଂ.	ବିଷୟ	ପୃଷ୍ଠା
୧.	ଇଷ୍ଟଭୂତି	୧
୨.	ଇଷ୍ଟ କିଏ ?	୨
୩.	ଇଷ୍ଟଭୂତି କାହିଁକି କରିବା ?	୪
୪.	ଇଷ୍ଟଭୂତିରେ ଦୀକ୍ଷା ଚେତନ ରୁହେ	୬
୫.	ଇଷ୍ଟଭୂତି ଓ ଆତ୍ମନିୟନ୍ତ୍ରଣ	୯
୬.	ଇଷ୍ଟଭୂତି ଜୀବନର ଧନ୍ୟା	୯
୭.	ଇଷ୍ଟଭୂତି ଦାନ ନୁହେଁ	୧୩
୮.	ଇଷ୍ଟଭୂତି କରିବାର ସମୟ	୧୪
୯.	ଇଷ୍ଟଭୂତି ଅର୍ଥର ପରିମାଣ	୧୮
୧୦.	ଅଶୁଚି ଅବସ୍ଥାରେ ଇଷ୍ଟଭୂତି	୧୯
୧୧.	ଇଷ୍ଟଭୂତିର ଅପଳାପରେ	୨୧
୧୨.	ଇଷ୍ଟଭୂତିର ନିବେଦିତ ଅର୍ଥ ନଷ୍ଟ ବା ଚୋରୀ ହେଲେ	୨୨
୧୩.	ମୁଦ୍ରା ନମିଳିଲେ ଇଷ୍ଟଭୂତି କେମିତି ଦିଆଯିବ ?	୨୨
୧୪.	ଇଷ୍ଟଭୂତି ପୂର୍ଣ୍ଣ ହୁଏ କେତେବେଳେ	୨୩
୧୫.	ଭୂତ ଭୋଜ୍ୟ ଓ ଭ୍ରାତୃ ଭୋଜ୍ୟ	୨୪
୧୬.	ରତ୍ନିକା	୨୬
୧୭.	ଇଷ୍ଟଭୂତି କିପରି ପଠାଇବ ?	୨୭

ଇଷ୍ଟଭୂତି

କ୍ର.ନଂ.	ବିଷୟ	ପୃଷ୍ଠା
୧୮.	ଇଷ୍ଟଭୂତି ଅର୍ଥ୍ୟ କ୍ରମବର୍ଦ୍ଧନଶୀଳ କରିବା	୩୪
୧୯.	ଇଷ୍ଟଭୂତିରେ ବ୍ୟକ୍ତିତ୍ବର ପରୀକ୍ଷା	୩୫
୨୦.	ଇଷ୍ଟଭୂତି : ଭାବ ସମୁଦ୍ରରେ ପ୍ରବାଳ-ଦ୍ଵୀପସ୍ବରୂପ	୩୮
୨୧.	ଇଷ୍ଟଭୂତି ଓ ଅନାସକ୍ତି	୪୧
୨୨.	ଇଷ୍ଟଭୂତି ଓ ବିପଦ ଅତିକ୍ରମଣୀ ଶକ୍ତି	୪୪
୨୩.	ଅପ୍ରତ୍ୟାଶୀ ଅବଦାନ	୪୯
୨୪.	ପଞ୍ଚମହାଯଜ୍ଞ	୫୧
୨୫.	ଇଷ୍ଟଭୂତି ହେଉଛି ସାମର୍ଥୀଯୋଗ	୫୫
୨୬.	ଇଷ୍ଟଭୂତିର ପ୍ରଶସ୍ତି	୫୭
୨୭.	ସତ୍ସଙ୍ଗରେ ଇଷ୍ଟଭୂତିର ସଂକ୍ଷିପ୍ତ ଇତିହାସ	୬୩
୨୮.	ଆଚାର୍ଯ୍ୟ ଭୂତି	୬୬
୨୯.	ପିତୃଭୂତି, ମାତୃଭୂତି	୬୭
୩୦.	ଯଜନ, ଯାଜନ, ଇଷ୍ଟଭୂତି	୬୮
୩୧.	ସ୍ବସ୍ଥ୍ୟୟନୀ ଓ ସଦାଚାର	୮୦
୩୨.	ଶୁଭମସ୍ତୁ	୯୩
୩୩.	ସହାୟକ ଗ୍ରନ୍ଥପଞ୍ଜି	୯୯

- ରା -

ଇଷ୍ଟଭୂତି

ପରମ ପ୍ରେମମୟ ଶ୍ରୀଶ୍ରୀଠାକୁର ଅନୁକୂଳଚକ୍ରଙ୍କ ସଦ୍‌ଦୀକ୍ଷାରେ ଦୀକ୍ଷିତ ବ୍ୟକ୍ତିଙ୍କୁ ପ୍ରତ୍ୟହ ନିୟମାନୁଯାୟୀ ଯଜନ, ଯାଜନ ଓ ଇଷ୍ଟଭୂତି କରିବାକୁ ହୁଏ । ଏହା ଆଧିଭୌତିକ, ଆଧିଦେବିକ, ତଥା ଆଧ୍ୟାତ୍ମିକ ସାଧନାର ପ୍ରଥମ ସୋପାନ । ପ୍ରତିଦିନ ଅତି ପ୍ରତ୍ୟୁଷରେ ଅନ୍ନ-ଜଳାଦି ଗ୍ରହଣ ପୂର୍ବରୁ ଇଷ୍ଟଙ୍କ ଉଦ୍ଦେଶ୍ୟରେ ପ୍ରୀତି ଅର୍ଘ୍ୟ ନିବେଦନ କରିବା ହିଁ ଇଷ୍ଟଭୂତି । ଅଦୀକ୍ଷିତ ଏବଂ ଅନେକ ଦୀକ୍ଷିତ ବ୍ୟକ୍ତିଙ୍କର ଏହି ‘ଇଷ୍ଟଭୂତି’କୁ ନେଇ ଅନେକ ପ୍ରଶ୍ନ । ‘ଇଷ୍ଟଭୂତି’ ସେତିକିବେଳେ ସାର୍ଥକ ହୁଏ, ଯେତେବେଳେ ଜୀବନରେ ସଂପୂର୍ଣ୍ଣ ସମର୍ପଣ ଇଷ୍ଟଙ୍କ ପ୍ରତି ହୁଏ । ଏହା ସାଧନାର ଚରମ ତଥା ପରମ ପ୍ରାପ୍ତି ଓ ପରିଣତି । ଯଜନ, ଯାଜନ, ଇଷ୍ଟଭୂତି ଅଭ୍ୟାସ କରୁ କରୁ କ୍ରମାଗତିରେ ଜୀବନ ଗନ୍ତବ୍ୟସ୍ଥଳକୁ ଆଗେଇ ଯାଏ ।

ଆର୍ଯ୍ୟମାନେ ପ୍ରତ୍ୟହ ଦେବଯଜ୍ଞ, ରକ୍ଷିଯଜ୍ଞ, ପିତୃଯଜ୍ଞ, ନୃଯଜ୍ଞ, ଓ ଭୂତଯଜ୍ଞ - ଏହି ପଞ୍ଚମହାଯଜ୍ଞ ଅନୁଷ୍ଠାନ କରୁଥିଲେ । ଯଜନ, ଯାଜନ, ଇଷ୍ଟଭୂତି ଭିତରେ ଏହି ପଞ୍ଚମହାଯଜ୍ଞର ଅନୁଷ୍ଠାନ ରହିଛି । ଶ୍ରୀଶ୍ରୀଠାକୁର କହିଛନ୍ତି - “ରକ୍ଷିମାନଙ୍କର ଦର୍ଶନ ସମୂହ ଭିତରେ ଯାହା କିଛି ରହିଛି ତାହାର ତତ୍ତ୍ୱାବଧାନରେ ବିନ୍ଦୁମାତ୍ର ବିମୁଖ ହୁଅନା, ସେଗୁଡ଼ିକ ତୁମମାନଙ୍କର ହିଁ କୃଷ୍ଣ ପ୍ରଜ୍ଞାବେଦୀ ।”

ଆର୍ଯ୍ୟାଚାରର ଷଟ୍କର୍ମ-ଯଜନ, ଯାଜନ, ଅଧ୍ୟୟନ, ଅଧ୍ୟାପନା, ଦାନ ଓ ପ୍ରତିଗ୍ରହକୁ - ଯଜନ, ଯାଜନ ଓ ଇଷ୍ଟଭୂତି ଭିତରେ ଶ୍ରୀଶ୍ରୀଠାକୁର ରଖିଛନ୍ତି । ଇଷ୍ଟଭୂତି ସର୍ବକାଳର, ସର୍ବସ୍ତରର, ସବୁଦେଶର, ସକଳ ଜାତିର

ମାନବ ସମାଜ ପାଇଁ ପ୍ରୟତ୍ନ । ସେଥିପାଇଁ ଶ୍ରୀଶ୍ରୀଠାକୁର ସମସ୍ତଙ୍କୁ ସତର୍କ
କରାଇ କହିଛନ୍ତି -

“ହୁଅ ନା ଯୋଗୀ ହୁଅ ନା ଧ୍ୟାନୀ
ଗୋସାଇଁ ଗୋବିନ୍ଦ ଯାହାବି ହୁଅ
ଯଜନ-ଯାଜନ-ଇଷ୍ଟଭୂତି
ନକରିଲେ ତୁ କିଛି ବି ନୁହଁ ।”

ସତ୍‌ଦାକ୍ଷୀ ମାଧ୍ୟମରେ ଆମେ ଜୀବନ ଦେବତା, ପରମପୁରୁଷ
ପୁରୁଷୋତ୍ତମଙ୍କୁ ଗ୍ରହଣ କରୁ ଇଷ୍ଟ, ଶ୍ରେଷ୍ଠ, ଗୁରୁ, ଆଚାର୍ଯ୍ୟ, ଆଦର୍ଶ ରୂପେ ।
କେବଳ ମନେ ମନେ ଭଲପାଇବା ଯେପରି ବାସ୍ତବ ଭଲପାଇବାଠାରୁ
ବହୁ ଦୂରରେ, ସେହିପରି ମନେ ମନେ ଭକ୍ତି, ଶ୍ରଦ୍ଧା, ପୂଜା-ଅର୍ଚ୍ଚନା ଇତ୍ୟାଦିର
ବାସ୍ତବତା ସହିତ କୌଣସି ସଂପର୍କ ନଥାଏ । ଅତଏବ କାର୍ଯ୍ୟକ ଭାବେ
ବାସ୍ତବ ପ୍ରୀତି ଅର୍ଘ୍ୟରୂପେ ଇଷ୍ଟଭୂତି ନିବେଦନ କରିବାକୁ ହୁଏ ।
ଶ୍ରୀଶ୍ରୀଠାକୁର କହିଛନ୍ତି - “ଶରୀର ଓ ମନର ଯୁକ୍ତ ଆଗ୍ରହ ଇନ୍ଦ୍ରିୟରେ
କେନ୍ଦ୍ରୀୟିତ ହୋଇ - ତାଙ୍କର (ଇଷ୍ଟଙ୍କର) ଭରଣ କାମନାରେ ଉପାର୍ଜନ
କରି, ଦୈନନ୍ଦିନ ସର୍ବପ୍ରଥମେ ତାଙ୍କୁ ଯେଉଁ ଅର୍ଘ୍ୟ ନିବେଦନ କରାଯାଏ
- ତା’କୁ ଇଷ୍ଟଭୂତି କୁହାଯାଏ ।”

ଇଷ୍ଟ କିଏ ?

ଇଷ୍ଟ ହେଉଛନ୍ତି ନିଶ୍ଚଳ ବ୍ରହ୍ମାଣ୍ଡର ଜୀବନଉତ୍ସ ସ୍ୱରୂପ । ସମଗ୍ର
ସୃଷ୍ଟିର ସ୍ରଷ୍ଟା, ଯିଏ ଅନନ୍ତ, ଅସୀମ, ନିରାକାର, ନିର୍ଗୁଣ, ଯାହାଙ୍କୁ ଆମେ
ଇଶ୍ୱର, ଭଗବାନ, ଗଡ଼, ଖୋଦା, ଆଲ୍ଲା ପ୍ରଭୃତି ନାମରେ ଅଭିହିତ କରୁ,
ତାଙ୍କରି ବ୍ୟକ୍ତି ରୂପ ହେଉଛନ୍ତି - ଇଷ୍ଟ । ସେଇ ଅବ୍ୟକ୍ତ, ଅନନ୍ତ, ପରମାତ୍ମା
ଯେତେବେଳେ ସସୀମ, ସାକାରରେ ମାନୁଷ୍ୟାତମକୁ ଆଗ୍ରୟ କରି ଧରାଧାମରେ

ଅବତୀର୍ଣ୍ଣ ହୁଅନ୍ତି, ସେତେବେଳେ ସେ ହୁଅନ୍ତି - ଇଷ, ଆଚାର୍ଯ୍ୟ, ଗୁରୁ, ଜୀବନର ଜୀବନ ସର୍ବସ୍ୱ । ଇଷ, ପ୍ରେଷ, ପ୍ରିୟପରମ ଇତ୍ୟାଦି ଶବ୍ଦ କେବଳ ତାଙ୍କ ପ୍ରତି ବ୍ୟବହୃତ ହୋଇଥାଏ । ଧର୍ମର ମୂର୍ତ୍ତିପ୍ରତୀକ ସେ । ତାଙ୍କୁ ବାଦ୍ଦେଇ ଧର୍ମ କଥା ଚିନ୍ତା ବି କରାଯାଇ ପାରେନା । ପରମ ପ୍ରେମମୟ ଶ୍ରୀଶ୍ରୀଠାକୁର ଅନୁକୂଳଚନ୍ଦ୍ର କହିଛନ୍ତି -

“ଇଶ୍ୱର ଯିଏ ଜୀବନ ଉପ
ଧୃତି ସମ୍ବେଗ ସବୁରି ଯିଏ
ଇଷ ତାଙ୍କରି ମୂର୍ତ୍ତି ପ୍ରତୀକ
ସେଇ ଐଶ୍ୱର୍ଯ୍ୟେ ମୂର୍ତ୍ତି ସିଏ ।”
“ପୁରୁଷୋତ୍ତମ ଆସନ୍ତି ଯେବେ
ଇଷ, ଆଚାର୍ଯ୍ୟ, ସେ ହିଁ ଗୁରୁ
ସେ ହିଁ ସବୁରି ଜୀବନ-ଦଣ୍ଡ
ସେ ହିଁ ସବୁରି ଜୀବନ ମେରୁ ।”^୩

ଶ୍ରୀଶ୍ରୀଠାକୁର ପୁଣି କହୁଛନ୍ତି - “ଏକ ଅଦ୍ୱିତୀୟ ଯିଏ ତାଙ୍କୁ କହୁ ଆମେ ଇଶ୍ୱର । ତାଙ୍କୁ ତ ପାଉନା, ତାଙ୍କରି ରକ୍ତମାଂସ ସଙ୍କୁଳ ରୂପ ହେଲେ ଇଷ । ତାଙ୍କୁ ଅବଲମ୍ବନ କରି ଯେତେ ଚଳିପାରିବା, ତାଙ୍କ ନୀତି-ନିର୍ଦ୍ଦେଶ ଯେତେ ଆମେ ମୂର୍ତ୍ତି କରି ତୋଳି ପାରିବା, ସେତେ ହିଁ ଆମେ ସାର୍ଥକ ହେବା ।”

‘ଇଷ’ ଧାତୁରୁ ‘ଇଷ’ ଶବ୍ଦର ସୃଷ୍ଟି । ଏହାର ଅର୍ଥ ଇଚ୍ଛା କରିବା, ସଂସ୍କୃତ ‘ଇଷ୍’ ଧାତୁ ସହିତ ଇଂରାଜୀ ‘ଉଇଶ୍’ର ଭାଷାଗତ ସାଦୃଶ୍ୟ ଅଛି । ଏହାର ମାନେ ମଧ୍ୟ ଚାହିଁବା, ଇଚ୍ଛା କରିବା । ମଣିଷ ତାଙ୍କୁ ହିଁ ଚାହେଁ - ଯେ ପ୍ରିୟ, ଭଲ ପାଇବାର କେନ୍ଦ୍ର । ତେଣୁ, ଏହି ସାଦୃଶ ପଦ୍ଧତି, ଶାଶ୍ୱତ ପ୍ରେମିକ ମହାନ ବ୍ୟକ୍ତିତ୍ୱଙ୍କୁ ‘ଇଷ’ ନାମରେ ଅଭିହିତ କରାଯାଏ । ପୁନଶ୍ଚ, ସଂସ୍କୃତର ଯଜ୍-ଧାତୁରୁ ଇଷ ଶବ୍ଦର ସୃଷ୍ଟି, ସେତେବେଳେ ଏହାର ଅର୍ଥ - ଯିଏ ଯଜନୀୟ, ଅର୍ଥାତ୍ ପୂଜନୀୟ । ମଣିଷ ତା’ର ପ୍ରିୟ

ପରମକୁ ପୂଜା କରି ଧନ୍ୟ ହେବାକୁ ଚାହେଁ । ଏଣୁ ଇଷ୍ଟ ହିଁ ଇପ୍ସିତ,
ପୂଜ୍ୟ ଏବଂ ପ୍ରେୟସ୍ । ତାଙ୍କର ମାନବୀୟ ଲୀଳା ସମୟରେ ତାଙ୍କ ପରି
ଆଉ କେହି ନଥାନ୍ତି । ସେ ହିଁ କେବଳ ତାଙ୍କର ଉପମା ।

ଇଷ୍ଟଙ୍କୁ ଜୀବନରେ ବରଣ କରିବାକୁ ହୁଏ ଦୀକ୍ଷା ମାଧ୍ୟମରେ ।
ତାଙ୍କରି ନିର୍ଦ୍ଦେଶିତ ଯଜନ, ଯାଜନ, ଇଷ୍ଟଭୂତି ପରିପାଳନ କରି ଚାଲିବାକୁ
ହୁଏ ତାଙ୍କୁ ପାଇବା ପାଇଁ ।

ଇଷ୍ଟ କିଏ ? - ଏହି ପ୍ରଶ୍ନର ଉତ୍ତରରେ ଶ୍ରୀଶ୍ରୀଠାକୁର କହିଛନ୍ତି -
“ଇଷ୍ଟ ହେଉଛନ୍ତି ସେ ଯାହାଙ୍କ ପାଖରୁ ମୁଁ ଦୀକ୍ଷା ନେଇଛି । ମୋର
ଆଚାର୍ଯ୍ୟ, (Guide), ମୁଁ ଯାହାଙ୍କର ଧ୍ୟାନ କରେ । ସେ ମଙ୍ଗଳଅନୁଧ୍ୟାନ
ପରାୟଣ । ମଣିଷର ଯେଉଁଥିରେ ସର୍ବତୋଭାବେ ଭଲ ହୁଏ ତାହାହିଁ ସେ
କରନ୍ତି ।”*

ଇଷ୍ଟଭୂତି କାହିଁକି କରିବା ?

ଶ୍ରୀଶ୍ରୀଠାକୁର କହିଛନ୍ତି - “ଗୁରୁଙ୍କୁ ରୋଜ୍ ପ୍ରୀତି-ଅବଦାନ ସ୍ବରୂପ
ଭୋଜ୍ୟ ନିବେଦନ କରିବା ପ୍ରଥାଟା ଖୁବ୍ ଭଲ । ଏଥିରେ ଶରୀର ମନର
ଗୋଟାଏ ଯୁକ୍ତ ଆଗ୍ରହ-ସନ୍ଦୀପ୍ତ ଟାଣ ଜଗାଏ ତାଙ୍କ ଉପରେ । ପିଲାଙ୍କ
ପାଇଁ କରୁ ବୋଲି ଯେପରି ତା’ଉପରେ ଟାଣ ହୁଏ । ସକାଳେ ଉଠି
ମୁହଁ ଧୋଇ ଧ୍ୟାନ-ସୁମିରଣ କରି ଭକ୍ତିଭରେ ନିବେଦନ କରି ରଖି ଦେଲି ।
ମାସାନ୍ତେ ଅନୁକଞ୍ଚେ ଅର୍ଥ ପଠାଇ ଦେଲି । ଯେତେବେଳେ ଭୁଲ ହୁଏ,
ସେତେବେଳେ ବୁଝାଯାଏ, ମୋର ଚଳନିର କୌଣସି ଭୁଲ ହେଉଛି ।
ହୁଏତ କୌଣସି ବିପଦ ଆସି ପାରେ । ତେଣୁ, ସେତେବେଳେ ବିହିତ
ପ୍ରାୟଶ୍ଚିତ କରି କଠୋର ଭାବେ ଏହାକୁ ଆଙ୍କୁଡ଼ି ଧରିବା ଦରକାର ।”

“ଭୋଜ୍ୟଟା ବା ପଇସା ଇଷ୍ଟଭୂତିର ମୂଳ କଥା ନୁହେଁ, ଏହାର
ମୂଳକଥା ହେଲା ଇଷ୍ଟଙ୍କୁ ଦେବାର ଆବେଗ, ତାଙ୍କୁ ନ ଖୁଆଇ ମୋତେ

ଭଲ ଲାଗେନା, ତେଣୁ ସର୍ବାଗ୍ରେ ମୋର ତାଙ୍କ ସେବାର ଆୟୋଜନ ।
ଏହି ଆବେଗ ଯେତେବେଳେ ମଣିଷ ଅନ୍ତରରେ ନିଶା ପରି ଲାଗିଯାଏ,
ସେ ସେତେବେଳେ ତା'ର ସବୁ କରିବା ଭିତରେ ତାଙ୍କୁ ଅର୍ଦ୍ଧ୍ୟନୟିତ କରିବାକୁ
ଚାହେଁ । ଜୀବନରେ ଯେପରି ତା'ର ଗୋଟାଏ ଅପୂରନ୍ତ ଉସାହ ଲାଗିଯାଏ ।”
ତାଙ୍କୁ ଦେବାର ଆକୁତିରୁ ତାଙ୍କ ପ୍ରତି ଭଲ ପାଇବା ବୃଦ୍ଧି ପ୍ରାପ୍ତ ହୁଏ ।

ମନେ ରଖିବାକୁ ହେବ ଯେ ଇଷ୍ଟଭୂତି ଚାନ୍ଦା ନୁହେଁ ।
କାୟମନୋବାକ୍ୟେ ଇଷ୍ଟଙ୍କର ପ୍ରୀତି ନିମିତ୍ତ ଠିକ୍ ଭାବେ ଇଷ୍ଟଭୂତି କଲେ,
ଏହାର ଗୁଣ ବୁଝାଯାଇଥାଏ । କୌଣସି ପ୍ରକାର ଚାହିଦା ନେଇ ବା ଇଷ୍ଟଭୂତିର
ଫଳ ସମ୍ପର୍କରେ ସନ୍ଦିହାନ ହୋଇ ପରୀକ୍ଷା କରିବାପାଇଁ ଏହା କରିବାକୁ
ଗଲେ, ଇଷ୍ଟଭୂତି ଠିକ୍ ଭାବେ ହେଲା ନାହିଁ ବୋଲି ଜାଣି ନେବାକୁ ହେବ ।
ସ୍ୱତଃସ୍ପୂର୍ତ୍ତ ଭାବରେ କରିଲେ ବିପଦ-ଆପଦ ସମୟରେ ଫଳ ବୁଝି ହୁଏ ।

ଶ୍ରୀଶ୍ରୀଠାକୁର କହିଛନ୍ତି, “ଇନ୍ଦ୍ରଜିତ୍ ଥିଲା ଅଜେୟ । ତାହାର
ମୂଳ ଥିଲା ନିକୁଞ୍ଜିଲା ଯଜ୍ଞ । କିନ୍ତୁ ଯେଉଁଦିନ ତା'ର ସେହି ଯଜ୍ଞରେ
ବ୍ୟାଘାତ ହେଲା, ସେହିଦିନ ହିଁ ତା'ର ବିନାଶ ସମ୍ଭବ ହେଲା । ଆମେ
ଯଦି ସେହିପରି ଇଷ୍ଟଭୂତି ଅତୁଟ ରଖୁ, ତା'ହେଲେ ଯେପରି ରକ୍ଷା କବଚଟା
ହାତରେ ରୁହେ । ଭୋରୁ ଉଠି ନାମ-ଧ୍ୟାନ, ଇଷ୍ଟଭୂତି କରି ବାହାରିବାକୁ
ହୁଏ । ସେଇଟା ଆୟୁଦ, ସ୍ୱାସ୍ଥ୍ୟଦ, ସବୁଦିଗରୁ ଭଲ । ଆଉ, ଏହିସବୁ
କରି ଯେବେ ବାହାରିଲି, ସେତେବେଳେ ସେ ବାହାରିବା ହୁଏ ସେହିପରି
ବାହାରିବା, ଏକବାରେ ଶକ୍ତିସମନ୍ୱିତ ହୋଇ ବାହାରିବା ।”

ଈଶ୍ୱର ବହୁ ହେବାକୁ ଇଚ୍ଛା କରି ବହୁରେ ପରିଣତ ହୋଇ ଚାଲିଛନ୍ତି ।
ଏହି ସୃଷ୍ଟିର ସୃଜନ ମୂଳରେ ରହିଛି ଈଶ୍ୱରଙ୍କର ଆତ୍ମୋସ୍ତର । ସେହି ପରମ
ସତ୍ତାଙ୍କ ଦୟାରୁ ଆମେ ସମସ୍ତେ ସତ୍ତାୟମାନ ହୋଇଛୁ । ଏଣୁ ସେହି
ପରମସତ୍ତା ପରମପିତାଙ୍କ ପ୍ରତି ଆମେ ସତତ କୃତଜ୍ଞ । ଏହି କୃତଜ୍ଞତାର
ଅଭିବ୍ୟକ୍ତି ହେଉଛି - ଇଷ୍ଟଭୂତି, ଅର୍ଥାତ୍ ଇଷ୍ଟଙ୍କର ଭରଣ, ପୂରଣ, ପାଳନ,
ପୋଷଣ । ଆଉ ଈଶ୍ୱରଙ୍କର ବ୍ୟକ୍ତରୂପ ହେଉଛନ୍ତି - ଇଷ୍ଟ ।

ଇଷ୍ଟଭୂତି କରିବା କାହିଁକି ? ନ କରି ତ ଅନେକେ ଖୁବ୍ ଭଲରେ ଅଛନ୍ତି ବୋଲି ଆମର ଧାରଣା । ଅନେକ ଧାର୍ମିକ ତଥା ଧର୍ମଧ୍ୱଜାଧାରୀମାନେ ଇଷ୍ଟଭୂତି କରନ୍ତି ନାହିଁ । ନିଜର ଖୁଆଳ-ଖୁସୀ ମାଫିକ୍ ଦେବତାଙ୍କୁ ଭୋଗ ନିବେଦନ କରିଥାଆନ୍ତି ଏବଂ ସମାଜରେ ସେମାନେ ଧାର୍ମିକ, ସାଧୁ, ମହାପୁରୁଷ ଇତ୍ୟାଦି । ତେବେ ନିୟମିତ ନିତ୍ୟ ଇଷ୍ଟଭୂତି କରିବା କଥା କାହିଁକି ?

ଇଷ୍ଟଭୂତି ମାନେ ଇଷ୍ଟଭରଣ । ପୁନଶ୍ଚ ଇଷ୍ଟଭୂତିରମାନେ ମଧ୍ୟ ଯଜ୍ଞ ନିଷାଦନ । ଇଷ୍ଟଙ୍କର ତୁଷ୍ଟି ପାଇଁ ପ୍ରୟାସ । ଯେଉଁମାନେ ଇଷ୍ଟଙ୍କ ତୁଷ୍ଟିପାଇଁ ଏହି ଯଜ୍ଞ (ଇଷ୍ଟଭୂତି ନିବେଦନ) କରିଚାଲନ୍ତି, ସେମାନେ ଅତିରେ ସାମର୍ଥ୍ୟବାନ୍ ହୋଇଉଠନ୍ତି । ଇଷ୍ଟମାନେ ମଙ୍ଗଳ, ଅଭିଳଷିତ, ପୂଜିତ, ପ୍ରଶଂସିତ । ଭୂତି ମାନେ ଭରଣ, ପୁରଣ, ପାଳନ, ଅତଏବ, ଇଷ୍ଟଙ୍କୁ ଭରଣ କରି ନିଜେ ପରିପୁରିତ ହେବା । ମଙ୍ଗଳକୁ ଭରଣ କରି (ଧାରଣ କରି) ନିଜେ ମଙ୍ଗଳର ଅଧିକାରୀ ହେବା । ଏହା ନିତ୍ୟ-ନିୟମିତ ।

ଇଷ୍ଟଭୂତିରେ ଦୀକ୍ଷା ଚେତନ ରୁହେ

ସତ୍-ଦୀକ୍ଷା ଗ୍ରହଣ ମାଧ୍ୟମରେ ସତ୍-ମନ୍ତ୍ର ପ୍ରାପ୍ତ ହେବା ସଙ୍ଗେ ସଙ୍ଗେ ନିତ୍ୟ ପ୍ରୀତି ଅବଦାନ ସ୍ୱରୂପ କାର୍ଯ୍ୟକ ଭାବେ ଇଷ୍ଟଭୂତି ନିବେଦନ ନକଲେ ଦୀକ୍ଷା ଚେତନ ରୁହେ ନାହିଁ । ଏପରି ସମୟ ଆସେ, ଯେତେବେଳେ ଦୀକ୍ଷା ଗ୍ରହଣ କଥା ସ୍ମୃତି ପଟରୁ ଲିଭିଯାଇପାରେ । ସେଥିପାଇଁ ଦୀକ୍ଷାକୁ ଚେତନ ରଖିବାକୁ ହେଲେ ‘ଇଷ୍ଟଭୂତି’ ଅବଶ୍ୟ କରିଣୀୟ । ଶ୍ରୀଶ୍ରୀଠାକୁରଙ୍କ ବାଣୀ ମଧ୍ୟରେ ଏହାର ଇଚ୍ଛିତ ବହୁ ଭାବରେ ଆମେ ଦେଖୁଁ ।

“ଦୀକ୍ଷା ନେଲେ ଜାଣିଥା ମନେ

ଇଷ୍ଟଭୂତି କରିବାକୁ ହୁଏ

ଇଷ୍ଟଭୂତି ବିହୀନ ଦୀକ୍ଷା

କେବେ କ’ଣ ଚେତନ ରୁହେ ?”

“ଇଷ୍ଟଚେତନ ବ୍ୟକ୍ତିତ୍ୱଟା
ମନ୍ତ୍ରେ ଚେତନ ମନ,
ଇଷ୍ଟଭୂତିରେ ଦୀକ୍ଷା ଚେତନ
ସେବାରେ ଚେତନ ଧନ ।”

ପୁନଶ୍ଚ, ଯେପରି କର୍ମ ନକଲେ ଶରୀର ନିଅର ତଥା ଆଳସ୍ୟ ପରାୟଣ ହୋଇ ପଡେ, ସଦାଚାର ବିନା ସାମାଜିକ ଶୃଙ୍ଖଳା ବ୍ୟାହତ ହୁଏ, ଧର୍ମ ଜୀବନକୁ ବଞ୍ଚେଇ ରଖି ବର୍ଦ୍ଧନମୁଖୀ କରେ, ସେହିପରି ଇଷ୍ଟଭୂତି ହିଁ ଦୀକ୍ଷାକୁ ବଞ୍ଚେଇ ରଖେ, - ସୁସୁପ୍ତିର ଗହ୍ୱରରୁ ଜୀବନକୁ ସାମଗ୍ରିକ ଭାବେ ରକ୍ଷା କରିଥାଏ । ଶ୍ରୀଶ୍ରୀଠାକୁର କହୁଛନ୍ତି -

“ଇଷ୍ଟଭୂତିରେ ଦୀକ୍ଷା ବଞ୍ଚେ
ଶରୀର ବଞ୍ଚେ କର୍ମେ
ସଦାଚାରେ ସମାଜ ବଞ୍ଚେ
ଜୀବନ ବଞ୍ଚେ ଧର୍ମେ ।”

ଅତଏବ, ଚତୁର୍ବର୍ଗଫଳ ପ୍ରାପ୍ତିର ସୁକ୍ଷ୍ମତମ ସୂତ୍ର ନିହିତ ଅଛି -
ଇଷ୍ଟଭୂତିରେ । ଶ୍ରୀଶ୍ରୀଠାକୁର କହିଛନ୍ତି, -

“ଜୀବନ ଯଦି ଯାଏ ବି ତୋର
ଇଷ୍ଟଭୂତି ଛାଡ଼ ନାହିଁ
ଧର୍ମ-ଅର୍ଥ-କାମ-ମୋକ୍ଷର
ଏହି ନିଶାଣ ଭୁଲ ନାହିଁ ।”

“ଇଷ୍ଟଭୂତି ପରି ମାଲ୍ ହିଁ ନାହିଁ । ଇଷ୍ଟଭୂତି ଭିତର ଦେଇ ହିଁ ଦୀକ୍ଷା ଚେତନ ଥାଏ । ରୋଜ୍ ବାସ୍ତବରେ ଯାହାଙ୍କ ପାଇଁ କିଛି କରାଯାଏ ତାଙ୍କ ସଙ୍ଗେ ଗୋଟାଏ ବାସ୍ତବ ସଂପର୍କ ଗଢ଼ି ଉଠେ ହିଁ । ଇଷ୍ଟଙ୍କ ସହିତ ଗୋଟାଏ ବାସ୍ତବ ସଂପର୍କ ଯଦି ଆଜୀବନ ବଜାଇ ରଖାଯାଏ, ସେଥିରେ

ଦାକ୍ଷା ସଜାଗ ଥାଏ । ଏଇ ସଂପର୍କକୁ ଅବଲମ୍ବନ କରି ଧୀରେ ଧୀରେ ଜୀବନରେ ପରିବର୍ତ୍ତନ ଆସିଥାଏ - ଅବଶ୍ୟ ଯଦି ନିତ୍ୟ କରଣୀୟଗୁଡ଼ିକ Sincerely (ଆନ୍ତରିକତା ସହକାରେ) କରି ଚାଲିବା ହୁଏ । ଇଷ୍ଟଙ୍କ ପାଇଁ ବାସ୍ତବ ଦାକ୍ଷିଣ୍ୟ ଗ୍ରହଣର ବ୍ୟାପାରଟା ପ୍ରାୟ ଉଠି ଯାଇଥିଲା । ସେଇଟା ନ ରହିଲେ ଧର୍ମ କିନ୍ତୁ ଗୋଟାଏ ଭାବାଳୁତାରେ ପର୍ଯ୍ୟବସିତ ହୁଏ । ଜୀବନରେ ବସି ଯାଏନା ।”

‘ଅନେକେ ତ ଇଷ୍ଟଭୂତି ଅଭ୍ୟାସ-ବଶରେ ଯାନ୍ତ୍ରିକଭାବେ କରେ । ସେଥିରେ କ’ଣ ଖୁବ୍ ଭଲ ହୁଏ ?’ - ଏହି ପ୍ରଶ୍ନର ଉତ୍ତରରେ ଶ୍ରୀଶ୍ରୀଠାକୁର କହିଲେ - “ଯେ ଭାବେ ପାରେ, Continuity (କ୍ରମାଗତ) ବଜାଇ ରଖି ଯଦି କରିଯାଏ, ସେଥିରେ ଭଲ ହୁଏ । ଏପରି - ଏପରି ଘଟଣା ଶୁଣିଛି ଯେ ଇଷ୍ଟଭୂତି ନକରି ହଠାତ୍ ଭୁଲରେ କିଛି ଖାଇ ପକାଇବା ପରେ ଜଣ-ଜଣଙ୍କର କୁଆଡ଼େ ବାନ୍ତି ହୋଇ ସେହି ଖାଦ୍ୟ ବାହାରି ଯାଏ । ତା’ ମାନେ System (ବିଧାନ)ର ଭିତରେ ଅଭ୍ୟାସଟା ଏତେ ଦୂର ପଶି ଯାଇଛି । ପ୍ରଥମେ ମଣିଷ ସଜାଗଭାବେ ଅଭ୍ୟାସ ଗଠନ କରେ । ପରେ ଯେତେବେଳେ ସେଇଟା ରସ୍ତା ହୋଇଯାଏ ସେତେବେଳେ ସେ ସମ୍ବନ୍ଧରେ ଏତେ ଦୂର ସଚେତନ ଭାବ ନ ଥାଏ । କିନ୍ତୁ ତାହାମାନେ ଏହା ନୁହେଁ ଯେ ସେଥିରେ କୌଣସି ଫଳ ହେଉ ନାହିଁ । ସେଇଟା ଧୀରେ ଧୀରେ ସତ୍ତା ସହିତ ସହଜ ଭାବରେ ମିଶିଯାଏ । ଇଷ୍ଟାର୍ଥୀ ଅଭ୍ୟାସ ଏହିଭାବେ ଯେତେ କାଏମ୍ ହୁଏ, ସେତେ ହିଁ ଭଲ । ତେବେ କୌଣସି ପ୍ରତ୍ୟାଶାନେଇ ଇଷ୍ଟଭୂତି କରିବାକୁ ହୁଏନା । ଇଷ୍ଟ ମୋର ପରମପ୍ରିୟ, ତାଙ୍କର ଖୁସିଟାହିଁ ମୋର ଲାଭ - ସେଇ ବୋଧରେ ଯଜନ, ଯାଜନ, ଇଷ୍ଟଭୂତି କରିବାକୁ ହୁଏ ।”^{୧୦}

ଇଷ୍ଟଭୂତି ଓ ଆତ୍ମନିୟନ୍ତ୍ରଣ

ନିତ୍ୟ ଇଷ୍ଟଭୂତି କରିବା ଫଳରେ ଆତ୍ମନିୟନ୍ତ୍ରଣ ସହଜସାଧ୍ୟ ହୋଇଥାଏ । ବେପରୁଆ ଭାବେ ଚଳିବାର ଅଭ୍ୟାସ କମି କମି ଯାଏ । ମଣିଷ ସତ୍ ଓ ସନ୍ଦିଗ୍ଧ ହୋଇଉଠେ । ଇଷ୍ଟଭରଣ କର୍ମର ମୁଖ୍ୟ ଅନୁପ୍ରେରକ ହୁଏ । ଏଣୁ ତା'ର ଉଦରାନ୍ନ ସଂସ୍ଥାନୀ-କର୍ମ ରୂପାନ୍ତରିତ ହୁଏ ଇଷ୍ଟପୂଜାର ଉପକରଣ ସଂଗ୍ରହରେ । ସେ ଅସତ୍ ଉପାୟରେ କିଛି ରୋଜଗାର କରିବାକୁ ଯାଇ ପାରେନା । କାରଣ, ତା'ର ଉପାର୍ଜନର ଅଗ୍ରଭାଗ ଇଷ୍ଟଙ୍କୁ ଦେବାକୁ ହୁଏ, ତାହା ଯଦି କଲୁଷ ଯୁକ୍ତ, ତେବେ ସେହି ଅପବିତ୍ର ଆୟରୁ ଇଷ୍ଟଙ୍କୁ ଦେଇହୁଏନା । ଯାହା ଅସତ୍ ଉପାୟରେ ଲାଭ ଓ ଅପବିତ୍ର, ତାହା କ'ଣ ଇଷ୍ଟଦେବଙ୍କୁ ନିବେଦନ କରାଯାଇ ପାରିବ ? ଇଷ୍ଟଭୂତି କରିବା ମାଧ୍ୟମରେ ମଣିଷ ସତ୍ ଉପାୟରେ ଅର୍ଜନ କରିବାକୁ ପ୍ରୟାସୀ ହୁଏ, ଏବଂ କ୍ରମେ ସେ ସତ୍ ହୋଇଥାଏ । ଆଉ, ସତ୍‌ର ଅର୍ଥ ହେଉଛି, ଯାହା ଅସ୍ତିତ୍ବର ପରିପୋଷକ । ଶ୍ରୀଶ୍ରୀଠାକୁର କହିଛନ୍ତି - “ନୌକା ଯେପରି ସ୍ରୋତର ଅନୁକୂଳରେ ଟାଣି ନିଏ, ଇଷ୍ଟଭୂତି ବି ସେପରି ମଣିଷକୁ ଟାଣି ନେଇ ଯାଏ । ଗୋଟିଏ ସୁକେନ୍ଦ୍ରିକ ଧନ୍ଦା ଲାଗିରହିବା ଦ୍ବାରା ମଣିଷ ଠିକ୍ ଥାଏ । ଅବଶ୍ୟ ତାହା ପରି କରିଲେ ହେବନି । ମୁଣ୍ଡରେ ଗୋଟିଏ ଚାପପରି ଲାଗି ରହିବା ଦରକାର । ସବୁକିଛି ମଧ୍ୟରେ ତାଙ୍କୁ ଉପଚୟୀ କରିବାର ବୁଦ୍ଧି ଦରକାର । ତା'ହେଲେ ମଣିଷ ବି ଉପଚୟୀ ହୁଏ । ଏହାଦ୍ବାରା ମଣିଷ ନିୟନ୍ତ୍ରିତ ହୁଏ, ବିକଶିତ ବି ହୁଏ ।”^{୧୧}

ଇଷ୍ଟଭୂତି ଜୀବନର ଧନ୍ଦା

ଜୀବନ ଚଳନି ପଥରେ ନାନା କାର୍ଯ୍ୟ କରିବାକୁ ପଡିଥାଏ । ଜୀବିକାର୍ଜନ ନିମିତ୍ତ ବ୍ୟକ୍ତି ବିଶେଷଙ୍କୁ ବିଭିନ୍ନ ଧନ୍ଦାରେ ବ୍ୟସ୍ତ ରହିବାକୁ

ହୁଏ । ଆମେ ଯେପରି ଆମର ବିଭିନ୍ନ ଧନ୍ୟା ସମ୍ବନ୍ଧରେ ସଚେତନ ଥାଉ ଏବଂ ନିର୍ଦ୍ଧାରିତ ସମୟରେ ତାହା କରିଥାଉ, ସେହିପରି ‘ଇଷ୍ଟଭୂତି’କୁ ଜୀବନର ଏକ ଅପରିହାର୍ଯ୍ୟ ଧନ୍ୟା ରୂପେ ପରିପାଳନ କରିଚାଲିବା ଉଚିତ୍ । ଇଷ୍ଟଭୂତି ଅର୍ଥ୍ୟ ସଂଗ୍ରହ କରିବା, ଠିକ୍ ସମୟରେ ନିବେଦନ କରିବା, ଉପଯୁକ୍ତ ସ୍ଥାନରେ ସଂରକ୍ଷଣ କରିବା, ତିରିଶ ଦିନରେ ହିଁ ନିଜେ ପଠାଇବା, ଅର୍ଥ୍ୟର ପରିମାଣକୁ ସମୟକ୍ରମେ ବୃଦ୍ଧି କରି ଚଳିବା ଇତ୍ୟାଦି ଯେପରି ମୁଣ୍ଡ ଭିତରେ ସବୁବେଳେ ଥାଏ । ଶ୍ରୀଶ୍ରୀଠାକୁର କହିଛନ୍ତି -

“ଇଷ୍ଟଭୂତିର ଧନ୍ୟା ହିଁ ଯଦି

ମଥାରେ ମହକୁତ ରହିଲାନି

ଲକ୍ଷ ଟଙ୍କା କରିଲେ ବି ଦାନ

ଧର୍ମ ତୋତେ ବହିଲାନି ।”^{୧୨}

“ସବୁଠାରୁ ତୋର ବଡ଼ଧନ୍ୟା

ଇଷ୍ଟଭୂତି ହେଲେ,

ସେହି ସମୟରୁ ଦେଖୁ ପାରିବୁ

ଜୀବନ କିପରି ଫଳେ ।”^{୧୩}

ଶ୍ରୀଶ୍ରୀଠାକୁର ପୁଣି କହିଛନ୍ତି - “ଇଷ୍ଟାର୍ଥ ପୂରଣର ସକ୍ରିୟ ଧନ୍ୟା ଯଦି ପାଇ ବସେ, ତା’ ଭିତର ଦେଇ ଗ୍ରହଦୋଷ ବି କଟିଯାଏ । କାରଣ, ସେତେବେଳେ ଗ୍ରହ ଆଉ ସେପରି ପ୍ରଭାବିତ କରି ପାରେନା । ସେଥିପାଇଁ ଅନେକଙ୍କ ଉପରେ ଅନେକ ସମୟରେ କ୍ରିଶେଷ - ବିଶେଷ ଚାପ ଦିଏ । ସେତେବେଳେ ଏଇ ବ୍ୟାପାରଟା ସମାଧାନ ନ କରିବା ପର୍ଯ୍ୟନ୍ତ ମନ ଭିତରେ ସାଧାରଣତଃ ଏଇ ଚିନ୍ତା ଓ ଚେଷ୍ଟା ଲାଗି ରହିଥାଏ । ଇଷ୍ଟାର୍ଥୀ ଧନ୍ୟା ସବୁବେଳେ ଉକ୍ତ ଶ୍ରୀ ଆବେଗପରି ଲାଗି ରହିବା ଦରକାର, ଯେପରି ଉଦ୍‌ବ୍ୟସ୍ତ କରିତୋଳେ । ତା’ ଫଳରେ ଉଦ୍‌ବ୍ୟସ୍ତ ଆକୃତି ହୁଏ, brain Cell (ମସ୍ତିଷ୍କ ଦୋଷ) active (ସକ୍ରିୟ) ହୋଇଉଠେ । ଇଷ୍ଟଭୂତି ଏଇ ଭାବରେ ନ କରିଲେ ଫଳ ହୁଏ ନାହିଁ । ରୋଜ୍ କରିବି, ଆହୁରି ଆହୁରି

କରିବି - ଏହି ଆକୁଳ ଆଗ୍ରହ ଭିତର ଦେଇ ବୁଦ୍ଧିବୃଦ୍ଧି ଓ କର୍ମବୃଦ୍ଧି ବଢ଼ିଯାଏ ଏବଂ ଇଷାଧର୍ମେ ନିୟନ୍ତ୍ରିତ ହୋଇଉଠେ ।”^{୧୪}

“ଯେତେବେଳେ ଦେଖୁବ ଇଷଙ୍କ ଧନ୍ଦା ମସ୍ତିଷ୍କରୁ ଦୂରେଇ ଯାଉଛି, ଅନ୍ୟ ଧନ୍ଦା ପ୍ରବଳ ହୋଇ ଉଠିଛି ଆଉ ସେଥିରେ ମଉ ହୋଇ ଇଷଙ୍କ ପାଇଁ କରିବାଟା ବାଦ୍ ପଡ଼ିଯାଇଛି, ସେତେବେଳେ ହିଁ ଧରିନ୍ତିଅ, ତୁମେ ଦୁଷ୍ଟ ଗ୍ରହର ପଲ୍ଲରେ ପଡ଼ିଯାଇଛ । ଏଇ ଅବସ୍ଥାରେ ଜୋରକରି ନିଜକୁ ଇଷାଧୀରତଳନ ଓ କରଣରେ ବ୍ୟାପୃତ କରିବାକୁ ହୁଏ । ସେଥିରେ ଦୁର୍ଭୋଗ ଅନେକ କମେ । ମୁଁ ଅନେକ ସମୟରେ ମଣିଷକୁ ଖାମାକା ଗୋଟାଏ - ଗୋଟାଏ କାମର କଥା କୁହେ । ଯେତେବେଳେ ଯାହାକୁ ଯେଉଁଠା କରିବାକୁ କୁହେ, ସବୁ ଅସୁବିଧା ସତ୍ତ୍ୱେ ବି ସେ ଯଦି ତାହା ନେଇ ଉଠି-ପଡ଼ି ଲାଗେ, ତାହା ନେଇ ହିଁ ଯଦି ସବୁ ସମୟରେ ଦେହ-ମନରେ ବ୍ୟସ୍ତଥାଏ, ତେବେ ଅନେକ କଟାଇ ଯାଇପାରେ । ଆଉ, ଯେଉଁମାନେ ସ୍ୱତଃ ହିଁ ଇଷସ୍ୱାର୍ଥ ପ୍ରତିଷ୍ଠାରେ ଉଦ୍ୟମହୋଇ ଚଳନ୍ତି - ସକ୍ରିୟ ତତ୍ପରତାରେ, - ଲକ୍ଷ କର୍ମ ବିପାକ ଯେ ସେମାନଙ୍କର କିପରି ଭାବରେ ଓଲଟି-ପାଲଟି ଯାଏ, ତାହା ସେମାନେ ଠଉରାଇ ପାରନ୍ତିନି । ଝଡ଼ଝଞ୍ଜା ଯେ ନଆସେ ତାହା ନୁହେଁ, କିନ୍ତୁ ତାହା ସେମାନଙ୍କୁ କାବୁ କରିପାରେ କମ୍ ହିଁ । କାରଣ, ସେମାନଙ୍କର ମନ ଥାଏ ଇଷଙ୍କଠାରେ, ଆଉ ବିପଦକାଳରେ ତାହାହିଁ ସେମାନଙ୍କର ନିରାପଦ ଆଶ୍ରୟସ୍ଥଳ ହୋଇ ଠିଆହୁଏ ।”^{୧୫}

ଶ୍ରୀଶ୍ରୀଠାକୁର କହିଛନ୍ତି -

“ଇଷ ଭରଣ ଧନ୍ଦା ଯାହାର
ମଗଜ ଜଡ଼ାଇ ଥାଏ
ସବୁ ପ୍ରବୃତ୍ତି ଇଷାଧର୍ମେ ତା’ର
ଗୁଢ଼େଇ ଫୁଟି ଉଠେ ।
ସମାହାରୀ ଦୀପ୍ତ ନିଶାରେ
କର୍ମ-ସନ୍ଦୀପନା

ସେଇ ଆବେଗେ ଅତୁଟ ହୋଇ
ଆଶେ ସମ୍ବର୍ଜନା ।

ସୁବିର ସ୍ବାୟର ସ୍ବପ୍ନଟାଣେ
ଚଳନ୍ତ ସ୍ବାୟର ଗତି,
ସଂବେଦନାର ସଂକ୍ରମଣେ
ଦିଏ ହିଁ ସାତାରେ ନତି ।

ଆତ୍ମସରୀ ଦରିଦ୍ରତା
ଅଳସ ମସ୍କା ମାନ,
ଏମିତି ନିଶାର କ୍ରମୋକ୍ଷରେ
ଲଭେ ହିଁ ସେମିତି ତ୍ରାଣ ।

ସଂଗ୍ରାହୀ ତା'ର ଏପରି ଆବେଗ
ଶକ୍ତି ସରଞ୍ଜାମେ
ବୁଦ୍ଧି ସହ କୁଶଳତାରେ
ଆପତ୍‌କାଳେ ନଏ ।

ଉଡ଼ା ବିପଦର ଛାଇପରି
ଝଲକ୍ ଦୀପନ ରାଗେ
ସମ୍ପଦେ ସେ ଅତୁଟ ଚଳେ
ଇଷ୍ଟ ଅନୁରାଗେ ।”

“ଛତାଟାତ ବେଶ୍ ହୋଇଛି । ତା’ ଭିତରେ ମରକୋଟ ଭଙ୍ଗା
ରହିଛି । ଇଷ୍ଟଭୂତି କଥାଟା ନୂଆ କିଛି ନୁହେଁ । ବେଦ, ଗୀତା, ବାଇବେଲ୍,
କୋରାନ, ସଂହିତା ସର୍ବତ୍ର ଏହାର ଉଲ୍ଲେଖ ଅଛି । ଜେମସ୍‌ଙ୍କ କଥା
ମଧ୍ୟରେ ମଧ୍ୟ ଏହାର ଆଭାସ ମିଳେ । ନିତ୍ୟ ପଞ୍ଚମହାଯଜ୍ଞ କଥା ହିନ୍ଦୁ
ସନ୍ତାନ ଆଜି ଭୁଲି ଯାଇଛି । ସେଥିପାଇଁ ଦୁର୍ଦ୍ଦଶା ଆଜି ଘୋଟି ଆସିଛି ।
ଇଷ୍ଟଭୂତି ମଧ୍ୟରେ ସବୁ ଜିନିଷ ମୋଟାମୋଟି ଅଛି । ତେଣୁ, ଇଷ୍ଟଭୂତିଟାକୁ

ଯଦି ଭଲଭାବରେ ଚଳାଇ ନିଆଯାଏ, ଭ୍ରାତୃଭୋଜ୍ୟ ଓ ଭୃତଭୋଜ୍ୟ ଇତ୍ୟାଦି ସହ - ତା' ହେଲେ ଲୋକଙ୍କର ଚରିତ୍ର କର୍ମକ୍ଷମତା ଓ ଯୋଗ୍ୟତା ଯେପରି ବଢ଼ିବ ସେହିପରି ଦୁଷ୍ଟମାନଙ୍କର ମଧ୍ୟ ଗୋଟାଏ ସାହାଯ୍ୟ ବ୍ୟବସ୍ଥା ହୋଇପାରିବ । ବଡ଼ ବଡ଼ Philosophy (ଦର୍ଶନ) ମଣିଷକୁ ନ ଶିଖାଇ ଛୋଟ ଛୋଟ ତୁରୁକା ଆଚରଣ ଭଲ କରି ଶିଖାଇବା ଦେଉ ଭଲ । କରିବା ଭିତର ଦେଇ ଯେଉଁଜ୍ଞାନ ହୁଏ, ସେହି ଜ୍ଞାନ ହିଁ ହୁଏ କାର୍ଯ୍ୟକାରୀ ।”^{୧୬}

ଇଷ୍ଟଭୂତି ଦାନ ନୁହେଁ

ଇଷ୍ଟଭୂତି ଶ୍ରଦ୍ଧାର ସହ ନିବେଦନ କରିବାକୁ ହୁଏ । ଏହା ଦାନ ଦେବା ନୁହେଁ । ଆମେ ଦାନ ଦେଉଛେ ବୋଲି ଭାବିଲେ ଭୁଲ ହେବ । ଏହା ଜୀବନର ଏକାନ୍ତ ଆବଶ୍ୟକ । ଇଷ୍ଟ ଯିଏ, ଗୁରୁ ଯିଏ, ସେ ଆମର ଏକାନ୍ତ । ତାଙ୍କ ପାଇଁ କରିବାର ମାନସିକତା ଜୀବନକୁ ଉର୍ଦ୍ଧ୍ୱମୁଖୀ କରିଥାଏ । ଶ୍ରୀଶ୍ରୀଠାକୁରଙ୍କ ବାଣୀ ମଧ୍ୟରେ ଦେଖୁ - “ଗୁରୁଙ୍କୁ ମୋର ବୋଲି ଜାଣିବାକୁ ହୁଏ - ମା, ବାପା, ପୁଅ ଇତ୍ୟାଦି ଘରର ଲୋକଙ୍କ କଥା ଭାବିଲାବେଳେ ଯେପରି ତାଙ୍କର (ଗୁରୁଙ୍କର) ମୁହଁ ବି ମନେ ପଡ଼େ ।”^{୧୭} ଶ୍ରୀଶ୍ରୀଠାକୁର କହିଛନ୍ତି - “.....ଇଷ୍ଟଭୂତି ଆମେ କରୁ ସତ, କିନ୍ତୁ ଏହା ଫଳରେ ଯେ, କ’ଣ ହୁଏ ଜାଣୁନା । କିନ୍ତୁ ଜେମ୍‌ସ୍‌ଙ୍କ କଥା ମଧ୍ୟରେ ଏ ଜାତୀୟ ଅନୁଷ୍ଠାନର କାର୍ଯ୍ୟକାରୀତା ସମ୍ବନ୍ଧରେ ଇଙ୍ଗିତ ମିଳିଲା । ଆଉ, ବାସ୍ତବରେ ତା’ର ଅଜସ୍ର ନଜିର ବି ଅଛି । ଇଷ୍ଟଭୂତି donation (ଦାନ) ପରି ଦେବାକୁ ହୁଏନି, ନିତ୍ୟ ନିବେଦନ କରିବାକୁ ହୁଏ । ଆଗ୍ରହ ଥିବା ଦରକାର - ତାହା ଦୈନନ୍ଦିନ ସମସ୍ତ କାମ ଭିତରେ ଅଜଣାରେ ଅନୁସୂୟତ ହୁଏ, ଆଉ ସେଗୁଡ଼ିକୁ adjust (ନିୟନ୍ତ୍ରଣ) କରେ । ତାହାର କ୍ଷମତା ଯେ କ’ଣ, ସେଇଟା ବିପଦ-ଆପଦ ସମୟରେ ବୁଝାଯାଏ । କେତେ ଯେ ଏହାର ଘଟଣା ଅଛି, ତା’ର ଇୟତା ନାହିଁ ।”^{୧୮}

ଇଷ୍ଟଭୂତି କରିବାର ସମୟ

ପ୍ରତ୍ୟହ ଇଷ୍ଟଭୂତି କରିବାରେ ପ୍ରକୃଷ୍ଟ ସମୟ ହେଉଛି - ବ୍ରାହ୍ମମୁହୂର୍ତ୍ତ ବା ଅତି-ପ୍ରଭାସ । ଶଯ୍ୟାତ୍ୟାଗ ପରେ ଶୁଚି-ଶୁଦ୍ଧ ହୋଇ ଜପ-ଧ୍ୟାନ କରିବାକୁ ହୁଏ ଏବଂ ତତ୍ପରେ ଇଷ୍ଟଭୂତି ଅର୍ଘ୍ୟ ଇଷ୍ଟଙ୍କ ଉଦ୍ଦେଶ୍ୟରେ ମନ୍ତ୍ରପାଠ ପୂର୍ବକ ନିବେଦନ କରିବା ହିଁ ବିଧି । ଏହି ପ୍ରସଙ୍ଗରେ ଶ୍ରୀଶ୍ରୀଠାକୁରଙ୍କ ବାଣୀଗୁଡ଼ିକ ମଧ୍ୟରେ ସ୍ପଷ୍ଟ ଇଙ୍ଗିତ ପାଉ ।

“ରାତେ ଘୁମିଲେ ଯଶନ୍ ଉଠିସ୍
ଆରାଧନା କରେ ତଖନ,
ଇଷ୍ଟଭୂତିର ଅର୍ଘ୍ୟଦିଲେ
କରିସ୍ ଯଜ୍ଞ ସଂସାଧନ ।”^{୧୯}

ପୁନଶ୍ଚ -

“ଉଷା ଆଗରୁ ଉଠିବୁ ଜାଗି
ଶୌଚେ ଶୀତଳ ହେବୁ
ଜପ-ଧ୍ୟାନ, ଇଷ୍ଟଭୂତିରେ
ଇଶ୍ଵରଙ୍କ ଆଶିଷ ନେବୁ ।”

“ଅରୁଣ-ଉଷାର ଆଗେ ହିଁ କର
ରାତ୍ରି-ଶଯ୍ୟାର ସକଳ ତ୍ୟାଗ
ଏଇ ରାଗର ହିଁ ଅନୁରାଗେ
କର ଇଷ୍ଟଭୂତିର ଯାଗ ।”^{୨୦}

ଅତଏବ, ଉଷା ସମୟର ଯଥେଷ୍ଟ ଆଗରୁ ଉଠି ଶୌଚାନ୍ତେ ନାମ ଧ୍ୟାନ କରି ଇଷ୍ଟଭୂତି କରିବାକୁ ହୁଏ । ଉଷା ସମୟ କାହାକୁ କୁହାଯାଏ ? ଖନା-ବଚନରେ ଅଛି -

“ତାକେ ପକ୍ଷୀ ନ ଛାଡ଼େ ବସା
ତାକୁ ହିଁ ଖନା କହେ ଉଷା ।”

ଶ୍ରୀଶ୍ରୀଠାକୁର କହିଛନ୍ତି -

“ପ୍ରତ୍ୟହ ଇଷ୍ଟଭୂତି କର -
ଅତି ପ୍ରଭୁସ୍ଥରେ
ବିନା ସର୍ତ୍ତରେ ହିଁ
ଯଥାଶକ୍ତି ଯେପରି ତୁମର ଜୁଟେ
ତାହା ଦେଇ ହିଁ -
ତାଙ୍କରି ଯଥେଚ୍ଛ ବ୍ୟବହାର ପାଇଁ
ତୁମର ଉପସ୍ଥିତ ବୁଦ୍ଧି ସଜାଗ ରହିବ
ସ୍ବତଃ-ସନ୍ଦୀପନୀ ସତର୍କ ସନ୍ଦିସ୍ତରେ
ନିଜକୁ ସୁବିନାଶିତ କରି
ଅନେକ ଜଞ୍ଜାଳ ଏତାଇ ଚଳି ପାରିବ
ଦୁନିଆରେ;
ଏହି ଇଷ୍ଟଭୂତିରୁ ଯିଏ ବା ଯେଉଁମାନେ
ତୁମକୁ ବିରତ କରିବେ,

ଠିକ୍ ଜାଣ -

ସେ ବା ସେମାନେ
ତୁମର ଶତ୍ରୁ ।”^{୨୧}

ଉପର୍ଯ୍ୟୁକ୍ତ ବାଣୀଟି ଶ୍ରୀଶ୍ରୀଠାକୁର ପ୍ରଦାନ କରିବା ପରେ ଅନୁଲେଖକ
ପ୍ରଶ୍ନ କଲେ - ଅତି ପ୍ରଭୁସ୍ଥରେ କହିଲେ କ’ଣ ସୂର୍ଯ୍ୟୋଦୟର ପୂର୍ବେ
ବୁଝିବି ?

ଶ୍ରୀଶ୍ରୀଠାକୁର - ହଁ, ସେଥିଲାଗି ‘ଅତି’ କହିଛି ।

- କିନ୍ତୁ ସୂର୍ଯ୍ୟୋଦୟର ପୂର୍ବେ ହେଲେ ସେଟା ପୂର୍ବଦିନ ମଧ୍ୟରେ ଗଣ୍ୟ ହେବ ନା ?

ଶ୍ରୀଶ୍ରୀଠାକୁର - ନା, ବ୍ରାହ୍ମମୁହୂର୍ତ୍ତ ଅନେକ ଆଗରୁ ଆରମ୍ଭ ହୁଏ ।

- ଅନେକେ ଉଷାପାନ କରନ୍ତି, ସେଟା ଇଷ୍ଟଭୂତି ନକରି କରାଯାଏ ?

ଶ୍ରୀଶ୍ରୀଠାକୁର - ତା' ଇଷ୍ଟଭୂତି କରି ହିଁ କରିବା ଭଲ । ଇଷ୍ଟଭୂତି କରି ପକାଇଲେ ମଣିଷ ଅନେକ ପରିମାଣରେ vitally enriched (ଜୀବନ୍ତ ଶକ୍ତିରେ ସମୃଦ୍ଧ) ହୁଏ ।”

‘ଆଲୋଚନା ପ୍ରସଙ୍ଗ’ରେ ଶ୍ରୀଶ୍ରୀଠାକୁର କହିଛନ୍ତି - “ଗୁରୁଙ୍କୁ ରୋଜ୍ ପ୍ରୀତି-ଅବଦାନ ସ୍ବରୂପ ଭୋଜ୍ୟ ନିବେଦନ କରିବା ପ୍ରଥାଟା ଖୁବ୍ ଭଲ । ଏଥିରେ ଶରୀର ମନର ଗୋଟାଏ ଯୁକ୍ତ ଆଗ୍ରହ ସନ୍ତୀପ୍ତ ଟାଣ ଗଢାଏ ତାଙ୍କ ଉପରେ । ପିଲା ପାଇଁ କରୁ ବୋଲି ଯେପରି ତା’ ଉପରେ ଟାଣ ହୁଏ । ସକାଳେ ଉଠି ମୁଖ-ଚୁଖ ଧୋଇ ଧ୍ୟାନ-ସୁମାରଣ କରି ଭକ୍ତିଭରେ ନିବେଦନ କରି ରଖି ଦେଲି । ମାସାନ୍ତେ ଅନୁକମ୍ପେ ଅର୍ଘ୍ୟ ପଠାଇ ଦେଲି । ଯେତେବେଳେ ଏହାର ଭୁଲ୍ ହୁଏ, ସେତେବେଳେ ବୁଝାଯାଏ ଯେ, ମୋର ଚଳିବାର କୌଣସି ଗୋଳମାଳ ଅଛି । ହୁଏତ କୌଣସି ବିପଦ ଆସିପାରେ । ତେଣୁ ସେତେବେଳେ ବିହିତ ପ୍ରାୟଶ୍ଚିତ କରି କଠୋର ଭାବେ ଏହାକୁ ଧରି ରଖିବାକୁ ହୁଏ ।”^{୨୩}

୧୯୭୧ ମସିହା ଅକ୍ଟୋବର ୪ ତାରିଖ ଦିନ ସର୍ବଭାରତୀୟ ସତ୍‌ସଙ୍ଗ କର୍ମୀ ସମ୍ମେଳନରେ ଶ୍ରଦ୍ଧେୟ ନରେନ୍ ଦତ୍ତ ପ୍ରଶ୍ନ କଲେ - “ଇଷ୍ଟଭୂତି ମନ୍ତ୍ରରେ ଅଛି - “ଆଜି ଏ ପ୍ରଭାତେ କର୍ମାରମ୍ଭେ ତୁମରି ଭୋଗର ଲାଗି.... ଇତ୍ୟାଦି । ଇଷ୍ଟଭୂତି କେତେବେଳେ କରିବି ? ହାତ ମୁହଁ ଧୋଇ ବାସି ଲୁଗା ବଦଳାଇ, ନା ସବୁକାମ ଆଗରୁ ବାସି ବିଛଣାରେ ବସି ?”

ଉତ୍ତରରେ ଶ୍ରୀଶ୍ରୀବଡ଼ଦା’ କହିଲେ - “ମୁଁ ଚିରଦିନ ହିଁ ରାତି ଗୋଟାଏ/ସାଢ଼େ ଗୋଟାଏରେ ଉଠି ବିଛଣାରେ ବସି ନାମ-ଧ୍ୟାନ କରେ ।

ତା'ପରେ ସେହିଠାରେ ବସି ହିଁ ଇଷ୍ଟଭୂତି କରି ଚାରିଟା/ସାଢ଼େ ଚାରିଟା ବେଳେ ଶଯ୍ୟା ଛାଡ଼େ । ଯେ ଭକ୍ତର ମନ ସତତ ହିଁ ଇଷ୍ଟଙ୍କଠାରେ ନିବଦ୍ଧ ତା'ର ପୁଣି ବାସି ତଟକା ଅଛି ନା କ'ଣ ? ସେ ତ ସବୁ ସମୟରେ ହିଁ ପବିତ୍ର ।”

୧୯୭୩ ମସିହା ଅପ୍ରେଲ ୧୫ ତାରିଖ କର୍ମୀ-ସମ୍ମେଳନରେ ଜନୈକ ଭାଇ ପ୍ରଶ୍ନ କଲେ - ଇଷ୍ଟଭୂତି କେତେବେଳେ କରିବୁ ?

ଉତ୍ତରରେ ଶ୍ରୀଶ୍ରୀବଡ଼ଦା' କହିଲେ - “ପ୍ରତ୍ୟୁଷରେ କରିବ, ଶ୍ରୀଶ୍ରୀଠାକୁରଙ୍କ ବାଣୀ ଅଛି । ବର୍ତ୍ତମାନ କେହିଯଦି ସକାଳ ୭/୮ଟାରେ ଉଠି ଇଷ୍ଟଭୂତି କରେ, ତେବେ ତାହା ତ ଆଉ ହେବନି । କାରଣ, ସେତେବେଳେ ପ୍ରତ୍ୟୁଷ ନ ଥାଏ । ତେବେ ଏଇଟା ଗୋଟାଏ ପଏଣ୍ଟ ସତ; ଅସଲ କଥା, ଦେଖିବାକୁ ହୁଏ ସେ ଆଦୌ ଇଷ୍ଟଭୂତି କରେ କି ନାହିଁ । ଶ୍ରୀଶ୍ରୀଠାକୁର କହିଛନ୍ତି, ‘ଉଷା-ନିଶାୟ ମନ୍ତ୍ର-ସାଧନ, ଚଲା ଫେରାୟ ଜପ, ଯଥା ସମୟେ ଇଷ୍ଟ ନିଦେଶ ମୂର୍ତ୍ତିକରାଇ ତପ ।’ ଉଷା ତ ଆଉ ସକାଳ ୮ଟାରେ ନୁହଁ । ନିୟମ ମାନି ଚଳିବାକୁ ହୁଏ । ନିୟମମାନି ଚଳିଲେ ମଣିଷ ମିଷ୍ଟ ହୋଇ ଉଠେ, ଶକ୍ତିଶାଳୀ ଓ ତାଜା ହୁଏ । ସକାଳ ୮ଟା ପୂର୍ବରୁ ଅନେକଙ୍କ ସଂସାରରେ ଅନେକ କାର୍ଯ୍ୟ ସାଜ ହୋଇଥାଏ । ଯଦି କେହି ୮ଟାରେ ଉଠେ, ତେବେ ସେ ଆଉ ଉଷାରେ ଉଠିବାର ଆନନ୍ଦ ପାଏ ନାହିଁ ।”

୧୯୭୩ ମସିହା ଜୁଲାଇ ୧୫ ତାରିଖ କର୍ମୀ ବୈଠକରେ ଶ୍ରୀଶ୍ରୀବଡ଼ଦା' କହିଛନ୍ତି - ଆମେ କ'ଣ କରୁ ? ପ୍ରତ୍ୟୁଷରେ ତାଙ୍କୁ ସ୍ମରଣ କରି ନିଦରୁ ଉଠୁ । ତା'ପରେ ବାଧୁରୁମ୍ଭକୁ ଯାଉ । ସେଠାରୁ ଆସି ଜପଧ୍ୟାନ ଅର୍ଥାତ୍ ମନ୍ତ୍ର ସାଧନ କରୁ । ଏହା ହିଁ ଯଜନ । ତା'ପରେ ମନପ୍ରାଣ ଢାଳି ଅନୁରାଗ ସହିତ ଇଷ୍ଟଭୂତି ଅର୍ଥାତ୍ ତାଙ୍କୁ ଆମର ଭକ୍ତି ଅର୍ଘ୍ୟ ନିବେଦନ କରୁ । ଏହାପରେ ପ୍ରାର୍ଥନାନ୍ତେ ଇଷ୍ଟଙ୍କୁ ନିବେଦନ କରି କିଛି ଖାଉ । ତତ୍ପରେ ଦଣ୍ଡନେଇ ତାଙ୍କୁ ପ୍ରଣାମ ଓ ସ୍ମରଣ କରି ଯାଜନରେ ବାହାରୁ ।”

ସୁତରାଂ ଇଷ୍ଟଭୂତି କରିବାର ସମୟ ବିଷୟରେ ଏକ ସୁସ୍ପଷ୍ଟ ଧାରଣା ଆମ୍ଭମାନଙ୍କର ଆସିଲା । ଇଷ୍ଟଭୂତି ପବିତ୍ରଭାବରେ ଶୁଦ୍ଧପୂତଃ ହୋଇ ପ୍ରତ୍ୟୁଷରେ ନିବେଦନ କରିବାକୁ ହୁଏ ଅନ୍ନ, ଜଳ ଇତ୍ୟାଦି ଗ୍ରହଣ ପୂର୍ବରୁ ।

ଇଷ୍ଟଭୂତି ଅର୍ଘ୍ୟର ପରିମାଣ

ଇଷ୍ଟଭୂତି ହେଉଛି ଇଷ୍ଟଙ୍କୁ ଭୋଜ୍ୟ ନିବେଦନ କରିବା । ଭୋଜ୍ୟର ଆନୁମାନିକ ମୂଲ୍ୟ ଅର୍ଥ ଆକାରରେ ନିବେଦନ କରିବା । ବର୍ତ୍ତମାନ ସମାଜରେ ବିନିମୟର ମାଧ୍ୟମ ହେଉଛି ପଇସା ବା ମୁଦ୍ରା । ଅତଏବ ଅର୍ଘ୍ୟର ପରିମାଣ କେତେ ହେବା ବାଞ୍ଛନୀୟ ! ଶ୍ରୀଶ୍ରୀଠାକୁର କହିଛନ୍ତି -

“ଦୈନନ୍ଦିନ ଆହାର ଯେପରି

ଇଷ୍ଟଭୂତି ରଖିବୁ ସେପରି,

ଏଇଟା ଜାଣିଥା ନିହାତି କମ୍

ଯା'ଠାରୁ କମ୍ରେ କି ନୁହେଁ ବିଷମ ?

ପାରିଲେ କମ୍ରେ ଯାଅନା

କପଟ-ବ୍ରତୀ ହୁଅନା ।”^{୨୪}

ଅତଏବ, ଇଷ୍ଟଭୂତି ଆହାର୍ଯ୍ୟାନୁପାତିକ ହେବା ଦରକାର । ଯେପରି ସାମର୍ଥ୍ୟକୁ ଫାଙ୍କି ଦିଆନଯାଏ, ଲକ୍ଷ୍ୟ ରଖିବାକୁ ହେବ । ହୁଏତ କମ୍ ଦେଇ ଇଷ୍ଟଭୂତି ଆରମ୍ଭ କରାଯାଇଛି, କିନ୍ତୁ ନିଜର ଆୟ ବଢ଼ିବା ସଙ୍ଗେ ସଙ୍ଗେ ଇଷ୍ଟଙ୍କୁ ଦେବାର ଆକୃତି ଯେପରି ବଢ଼େ । ଆଗ୍ରହର ସହିତ ଦେବାର ଭାବ ହିଁ ଅନୁରାଗ ବୃଦ୍ଧି କରିଥାଏ । ନିଷ୍ଠାପର ଭାବେ କରୁ କରୁ ଆଶାନ୍ତରୂପ ନଦେଇ ପାରିଲେ ବେଦନା ଲାଗିବ । ବେଦନା ନ ପାଇବା ପାଇଁ ସେତେବେଳେ ଆହୁରି ବଢ଼ାଇ ଚାଲିବ, ଆହୁରି ଦେଇ ଚାଲିବ । ଏହା ଫଳରେ ଯୋଗ୍ୟତା ମଧ୍ୟ ବଢ଼ିବ । ଅସଲ କଥା ହେଉଛି - ଇଷ୍ଟଙ୍କୁ ଭୋଜ୍ୟ ଦେବା ।

ଇଷ୍ଟଭୂତିର ପରିମାଣର ନିର୍ଦ୍ଦିଷ୍ଟ ସୀମା ନାହିଁ । ଦେବା ବ୍ୟକ୍ତିର ଆଗ୍ରହ ଉପରେ ନିର୍ଭର କରେ । ଅସମୟ, ଦୈବ ଦୁର୍ବିପାକ ଇତ୍ୟାଦି ସମୟରେ ଆଞ୍ଜୁଳାଏ ପାଣି, ଶୁଦ୍ଧ ବାଲି, ପୋତାମାଟି, ଫୁଲ ଦେଇ ବି ମହା ମହା ବିପଦରୁ ରକ୍ଷା ପାଇବାର ଦୃଷ୍ଟାନ୍ତ ରହିଛି । ନିଜ ବେଳକୁ ଯଦି ଆମରସରୁ ଚଳୁଛି, ତେବେ ଇଷ୍ଟକୁ ଦେବାବେଳକୁ କୁଣ୍ଡା ପ୍ରକାଶ କରିବା ଅନୁଚିତ୍ । ଶ୍ରୀଶ୍ରୀଠାକୁର କହିଛନ୍ତି -

“ଆପନ୍ ବେଳାୟ ସର୍ବତଳେ ତୋର
ଇଷ୍ଟେଦିତେ ଆଁତି କୁଣ୍ଡି,
ଉନ୍ନତି ତାଇ ତୋର ପଥ ହାରାଲୋ
ପାଓୟାର୍ ପଥ ଦିଲୁ ତୁଇ ଲୁଟି ।”

ପୁନଶ୍ଚ,

“ଇଷ୍ଟଭୂତିର ଭୋଜ୍ୟଇ ରୀତି
ଅନୁକ୍ଷେପେ ଜୋଟେ ଯା’
ବିନିମୟେ ଭୋଜ୍ୟମେଲେ
ଏମନ୍ଦିୟେ ରାଖିବ୍ ତା’ ।”

ଅଶୁଚି ଅବସ୍ଥାରେ ଇଷ୍ଟଭୂତି

ଅଶୁଚି ଅଥବା ଅଶୌଚ ଅବସ୍ଥାରେ ଇଷ୍ଟଭୂତି ଓ ସ୍ୱସ୍ତ୍ୟୟନୀ ଅର୍ଘ୍ୟ ସ୍ୱୟଂ ନିବେଦନ ନକରି ପ୍ରତିନିଧି ସ୍ୱରୂପ ପରିବାରର ନିକଟ ଲୋକଙ୍କ ଦ୍ୱାରା ନିବେଦନ କରିବାକୁ ହୁଏ, ବା ପ୍ରତିବେଶୀ ସତୀର୍ଥଙ୍କ ମାଧ୍ୟମରେ ନିବେଦନ କରାଯାଏ । ଇଷ୍ଟଭୂତି ଓ ସ୍ୱସ୍ତ୍ୟୟନୀ ପ୍ରେରଣ ଦିନ ଅଶୁଚି ବା ଅଶୌଚ ଅବସ୍ଥାରେ ଥିଲେ, ନିଜେ ପ୍ରେରଣ ନକରି ଅପରଦ୍ୱାରା ପ୍ରେରଣ କରିବା ଉଚିତ୍ । ଶ୍ରୀଶ୍ରୀଠାକୁର କହିଛନ୍ତି - “ଗୁରୁ ତ ନାରାୟଣଙ୍କ

ଅନୁକମ୍ପା, ନାରାୟଣଙ୍କ ଭୋଗ ଯଦି ଅଶୌଚ ଅବସ୍ଥାରେ ନ ଦିଆଯାଏ, ତା'ହେଲେ ଗୁରୁଙ୍କୁ ଦିଆଯିବ କାହିଁକି ? ଏହି ସମୟରେ ଯାହାର ଅଶୌଚ ନାହିଁ ଏପରି କାହାକୁ ତା'କି ମନ୍ତ୍ର ବୋଲି ତାକୁ ଦେଇ କରାଇବାକୁ ହୁଏ । ଦାକ୍ଷିତ ଲୋକ ନ ପାଇଲେ ସଶ୍ରଦ୍ଧ ଅଦାକ୍ଷିତ ଲୋକ ଦେଇ ବି କରାଯାଏ ।”^{୨୭}

ପ୍ରଫୁଲ୍ଲ ଦା' ପ୍ରଶ୍ନ କଲେ - “ଯଦି କାହାର ଅଶୌଚ ଭିତରେ ଇଷ୍ଟଭୂତି ପଠାଇବାର ଦିନ ପଡ଼େ ତେବେ ସେ କ'ଣ ଏହିଦିନ ପଠାଇ ପାରିବ ?”

ଶ୍ରୀଶ୍ରୀଠାକୁର - “ହଁ, ଏଇ ଯାହାକୁ ଦେଇ ଇଷ୍ଟଭୂତି କରାଇବେ ତାକୁ ଦେଇ ହିଁ ପଠାଇବେ ।”

ପ୍ରଫୁଲ୍ଲ ଦା' - “ପୁଣି ଆଉ ଏକପ୍ରକାର ଅଛି । ଇଷ୍ଟଭୂତିର ପଇସା ତୋଳି ରଖିଦେଇ ଅଶୌଚାନ୍ତେ ସେଇଟା ନିବେଦନ କରିଲ ମନ୍ତ୍ର ପାଠ କରି କିନ୍ତୁ ଅଶୌଚ ମଧ୍ୟରେ ଇଷ୍ଟଭୂତି ପଠାଇବାର ଦିନ ପଡ଼ିଗଲେ ତ ତା' ପକ୍ଷରେ ଏହି ଅନିବେଦିତ ଅର୍ଘ୍ୟ ପଠାଇବା ମୁଶ୍କିଲ ।”

ଶ୍ରୀଶ୍ରୀଠାକୁର - “ସେଥିପାଇଁ ଅନ୍ୟ କାହାଦ୍ୱାରା ରୋଜନିୟମିତ ଭାବେ କରାଇବା ଭଲ । ତା'ହେଲେ ଆଉ ଏଇ ପଠାଇବାର ଦିନ ପଠାଇବାର ଅସୁବିଧାରେ ପଡ଼ିବାକୁ ହୁଏ ନା ।”

ପ୍ରଫୁଲ୍ଲ ଦା' - “କୌଣସି ନନ୍ - ସର୍ବସଙ୍ଗୀକୁ ଦେଇ ଇଷ୍ଟଭୂତିର ମନ୍ତ୍ର କହି ତାକୁ ଦେଇ ବି ତ ଇଷ୍ଟଭୂତି କରାଯାଏ ?”

ଶ୍ରୀଶ୍ରୀଠାକୁର - “ହଁ, ପୁରୋହିତଙ୍କୁ ଦେଇ ଯେପରିଭାବେ କାମ କରାହୁଏ ସେପରି ଭାବେ ହିଁ ହୁଏ ।”^{୨୮}

“... ତେବେ ଯେ କୌଣସି ଅଶୌଚ ଅବସ୍ଥାରେ ଇଷ୍ଟଭୂତି - ସ୍ୱସ୍ତ୍ୟୟନୀ ଅନ୍ୟ ଦ୍ୱାରା କରାଇବା ଭଲ । ଏପରିକି ଅଦାକ୍ଷିତ କାହାକୁ ଦେଇବି କରାଇବା ହୁଏ । ବିଶେଷ ଅସୁବିଧାସ୍ଥଳେ ନିତ୍ୟ ଅର୍ଘ୍ୟ ରଖି ଅଶୌଚାନ୍ତେ ମନ୍ତ୍ର-ପାଠ କରି ନିବେଦନ କରାଯାଏ ।”^{୨୯}

“ଅଶୌଚ ପ୍ରସଙ୍ଗରେ କଥା ଉଠିଲା । ଶ୍ରୀଶ୍ରୀଦାଦା - ଶ୍ରୀଜୀୟକାରୀ ଯିଏ ତା’ର ହିଁ କାଳାଶୌଚ ହୁଏ, ଆଉ କାହାରି କାଳାଶୌଚ ହୁଏନା । କାଳାଶୌଚରେ ଇଷ୍ଟଭୂତି କରି ପାରିବେ ।

- ଅଶୌଚ ଅବସ୍ଥାରେ ବି ନିବେଦନ କରି ଖାଇବାକୁ ହୁଏ । ଯାହା ନିବେଦିତ ତା’ ଗ୍ରହଣୀୟ । ଠାକୁରଙ୍କ ଦୀକ୍ଷା ଅଶୌଚ ବା କାଳାଶୌଚ ମଧ୍ୟରେ ବି ନିଆଯାଏ ।”^{୨୯}

“ଜାତାଶୌଚରେ କରଣୀୟ ପ୍ରସଙ୍ଗରେ କଥା ଉଠିବାରୁ ଶ୍ରୀଶ୍ରୀଦାଦା କହିଲେ - ଜାତାଶୌଚରେ ଅର୍ଥାତ୍ ସନ୍ତାନ ଜନ୍ମରେ ପିତା ସ୍ନାନ କରିଲେ ହିଁ ଶୁଦ୍ଧ ।

ତେବେ ୬ ଦିନ ଇଷ୍ଟଭୂତି, ସ୍ୱସ୍ତ୍ୟୟନୀ, ଅର୍ଘ୍ୟ ଅମନ୍ତକ ରଖିବେ, ଅଶୌଚାନ୍ତେ ସମସ୍ତ ଅର୍ଘ୍ୟ ଏକ ସଙ୍ଗେ ନେଇ ମନ୍ତ୍ର ପାଠକରି ନିବେଦନ କରିବେ ।”^{୩୦}

ଅତଏବ, କୌଣସି ପରିସ୍ଥିତିରେ ଇଷ୍ଟଭୂତି ବନ୍ଦ୍ କରାଯାଇପାରିବ ନାହିଁ ।

ଇଷ୍ଟଭୂତିର ଅପଳାପରେ

ଯଦି ଭୁଲ୍ ବଶତଃ ଇଷ୍ଟଭୂତି ଅର୍ଘ୍ୟ ନିବେଦନ ନକରି ଜଳ ବା ଆହାରୀୟ ଗ୍ରହଣ କରାଯାଇଥାଏ, ତେବେ ଅନୁତପ୍ତ ହୃଦୟରେ ଯଜନଶୀଳ ହୋଇ ପୂର୍ବାହ୍ନରେ ହବିଷ୍ୟାନ୍ତ ଗ୍ରହଣ କରି ଦିନର ବାକି ସମୟ ଜଳ ବା ପଇତ ପାଣି, ଅଥବା ଅଶକ୍ତ ପକ୍ଷେ କ୍ଷୀର ବା ଫଳରସ ସେବନ କରି ପ୍ରାୟଶ୍ଚିତ କରିବାକୁ ହେବ । ପରଦିନ ପ୍ରତ୍ୟୁଷରେ ଶୁଚିଶୁଦ୍ଧ ଭାବେ ଏହି ଅନିବେଦିତ ଅର୍ଘ୍ୟ ମନ୍ତ୍ରପାଠ କରି ଯଥାବିଧି ନିବେଦନ କରିବାକୁ ହେବ ଏବଂ ତତ୍ପରେ ପ୍ରତିଦିନର କରଣୀୟ ଅର୍ଘ୍ୟ ନିବେଦନ କରାଯିବ ।

ଇଷ୍ଟଭୂତିର ନିବେଦିତ ଅର୍ଘ୍ୟ ନଷ୍ଟ ବା ଚୋରୀ ହେଲେ

ଇଷ୍ଟଭୂତିର ନିବେଦିତ ଅର୍ଘ୍ୟ ଅନ୍ୟ କାର୍ଯ୍ୟରେ ବ୍ୟୟ କଲେ ବା ହଜାଇ ଦେଲେ, ନଷ୍ଟ କିମ୍ବା ଅପହୃତ ହେଲେ, - ଅନୁତାପ ଓ ଖ୍ୟାପନ ସହ ଭିକ୍ଷା କରି ନଷ୍ଟ ବା ଅପହୃତ ଅର୍ଘ୍ୟ ସଂଗ୍ରହ କରି ପରଦିନ ହବିଷ୍ୟାନୁ ଗ୍ରହଣ କରି ତତ୍ପରଦିନ ଏହି ସଂଗୃହୀତ ଅର୍ଥ ମନ୍ତ୍ର ପାଠପୂର୍ବକ ନିବେଦନ କରି ସମତୁଳ୍ୟରେ ରଖିବାକୁ ହେବ ।

ମୁଦ୍ରା ନମିଳିଲେ ଇଷ୍ଟଭୂତି କେମିତି ଦିଆଯିବ ?

ଶ୍ରୀଶ୍ରୀବତ୍ସା' - ଇଷ୍ଟଭୂତିର ମନ୍ତ୍ରରେ ଅଛି - “ଆଜି ଏ ପ୍ରଭାତେ କର୍ମାରମ୍ଭେ’ ତେଣୁ ସେଇ ସମୟରେ କରିବାହିଁ ଭଲ । ପ୍ରଭାତ ତ ସୂର୍ଯ୍ୟୋଦୟ ପରେ ନୁହେଁ । ତେଣୁ ସୂର୍ଯ୍ୟୋଦୟ ପୂର୍ବେ କରିବା ହିଁ ନିୟମ ।

ପ୍ରଶ୍ନ - ଆଜ୍ଞା, ଅନେକେ ପାଖରେ ପଇସା ନଥିଲେ ଫଳ ଦେଇ ଇଷ୍ଟଭୂତି କରନ୍ତି । ଏପରି କରିବା କ’ଣ ଠିକ୍ ?

- “ଫଳ ଦେଇ କିପରି ?”

- ଫଳ ଦେଇ ରଖନ୍ତି ପରେ ତା’ର ମୂଲ୍ୟ ଦେଇ ଦିଅନ୍ତି ।

- “ତା’ର ମାନେ ପରେ ପଇସା ଦେବେ । ପଇସା ରଖିବା ପରେ ସେଇ ଫଳ ଠାକୁର ଭୋଗରେ ଦେଇପାର, ସତ୍ସଙ୍ଗରେ ଦେଇପାର - ପରେ ସମସ୍ତଙ୍କୁ ବିତରଣ କରିଲ - ଏପରି ତ ସମସ୍ତେ କରନ୍ତି । ଅନେକେ ହିଁ ଚାଉଳ ଦେଇ କରନ୍ତି । ପରେ ସେଇ ଚାଉଳର ମୂଲ୍ୟ ଯାହା ହୁଏ ତା’ ପଠାଇ ଦିଅନ୍ତି ।”

ମାନେ ରଖିବାକୁ ହେବ ଯେ ଇଷ୍ଟଭୂତି ଅର୍ଘ୍ୟ, ଅର୍ଥାତ୍ ମୁଦ୍ରା ପୂର୍ବରୁ ଯୋଗାଡ଼ କରି ରଖିବା ଭଲ । ଯାହାଫଳରେ କି ଫଳ ବା ଚାଉଳ - ଏ ସବୁ ଆଡ଼କୁ ଯିବାକୁ ପଡ଼ିବ ନାହିଁ । ତେବେ ଆପଦ-କାଳ କଥା ଭିନ୍ନ ।

ଇଷ୍ଠତ୍ବ ପୂର୍ଣ୍ଣ ହୁଏ କେତେବେଳେ

“ଦିନ ଗୁଜୁରାଣ ଆୟରୁ କର
ଇଷ୍ଠତ୍ବ ଆହରଣ
ଜଳ ଗ୍ରହଣର ପୂର୍ବେ ହିଁ ତାହା
କରିବୁ ଇଷ୍ଠେ ନିବେଦନ
ନିତ୍ୟ ଏପରି ନିୟମିତ
ଯେପରି ପାରୁଛୁ କରି ହିଁ ଯା’
ମାସଟି ଯେବେ ଶେଷ ହେବ ତୁହି
ଇଷ୍ଠସ୍ଥାନେ ପଠାଅ ତାହା
ଇଷ୍ଠସ୍ଥାନେ ପଠାଇ ଦେଇ
ଆହୁରି ଦୁଇଟି ଭୋଜ୍ୟରଖିବୁ
ଗୁରୁଭାଇ ବା ଗୁରୁଜନ
ଦୁଇଜଣଙ୍କୁ ସେଇଟି ଦେବୁ,
ପତା-ପତୋଶୀର ସେବା କାର୍ଯ୍ୟରେ
ରଖିବୁ କିନ୍ତୁ ଆଉ କିଛି
ଉପଯୁକ୍ତ ଆପଦ ଗ୍ରସ୍ତେ
ଦେବାକୁ ହେବ ପାରୁ ଯେତିକି
ଏ ସମସ୍ତ ଆଚରଣରେ
ଇଷ୍ଠତ୍ବ ନିଖୁଣ ହୁଏ
ଏହା ନକରି ଇଷ୍ଠତ୍ବ
ଜାଣିଥା କିନ୍ତୁ ପୂର୍ଣ୍ଣ ନୁହେଁ ।”^{୩୧}

ଉପରୋକ୍ତ ଶ୍ରୀଶ୍ରୀଠାକୁରଙ୍କ ବାଣୀରୁ ଜାଣୁଛୁ ଯେ ଦିନ ଗୁଜୁରାଣ
ଆୟରୁ (ରୋଜଗାରରୁ) ଇଷ୍ଠତ୍ବ ଅର୍ଘ୍ୟ ସଂଗ୍ରହ କରି ଅତି ପ୍ରତ୍ୟୁଷରେ
ଜଳଗ୍ରହଣ ପୂର୍ବରୁ ମନ୍ତ୍ର ପାଠ କରି ନିବେଦନ କରି ୩୦ ଦିନରେ ହିଁ

ଇଷ୍ଟଙ୍କ ସ୍ଥାନକୁ ଦକ୍ଷିଣା, ସଂଗଠନୀ ଓ ରତ୍ନକୀ ଇତ୍ୟାଦି ସହ ପଠାଇବାକୁ ହେବ । ଦୁଇଟି ଭୋଜ୍ୟ ଦୁଇଜଣ ଗୁରୁଭାଇ ବା ଗୁରୁଜନଙ୍କୁ ଶ୍ରଦ୍ଧାସହ ଦେବାକୁ ହେବ । ପତା-ପତୋଶୀଙ୍କ ସେବାପାଇଁ କିଛି ଅଲଗା ଭାବେ ସ୍ବତନ୍ତ୍ର ସ୍ଥାନରେ (ତବା/ମୁଣି ଇତ୍ୟାଦି) ରଖିବ ଏବଂ ଉପଯୁକ୍ତ ଆପଦଗ୍ରସ୍ତରେ ସେହି ଅର୍ଥକୁ ଦେବାକୁ ହେବ । ଏହିସବୁ ନକରିଲେ ଇଷ୍ଟଭୂତି ପୂର୍ଣ୍ଣ ହୁଏନି । ପୂର୍ଣ୍ଣାଙ୍ଗ ଇଷ୍ଟଭୂତି କରିବାକୁ ହେଲେ ଏଗୁଡ଼ିକୁ ଅବଶ୍ୟ ଆଚରଣରେ ଅଭ୍ୟାସ କରି ନିୟମିତ ମାନି ଚଳିବାକୁ ହୁଏ ।

ନିଖୁଣ ଭାବେ ଇଷ୍ଟଭୂତି କରିବାକୁ ହେଲେ କେତୋଟି ପଏଣ୍ଟ ସର୍ବଦା ମନେ ରଖିବାକୁ ହେବ ।

- ୧) ଇଷ୍ଟଭୂତି କରିବା ସମୟରେ କୌଣସି ସ୍ୱାର୍ଥବୁଦ୍ଧି ବା ପ୍ରତ୍ୟାଶା ଯେପରି ନ ରୁହେ । ଏହା ହେଉଛି ଅପ୍ରତ୍ୟାଶୀ ଭକ୍ତି ଅବଦାନ ।
- ୨) ଇଷ୍ଟଭୂତି କରିବାକୁ ହେବ ଅତି ପ୍ରତ୍ୟୁଷରେ, ସୂର୍ଯ୍ୟୋଦୟର ପୂର୍ବରୁ ।
- ୩) ମାଆ ଯେପରି ପିଲାକୁ ଅତି ଆଗ୍ରହରେ କ୍ଷୀର ଖୁଆଏ ସେହିପରି ଆଗ୍ରହ ଓ ଆକୃତି ନେଇ ଇଷ୍ଟଭୂତି କରିବାକୁ ହେବ ।
- ୪) ଦୈନିକ ଆୟ-ଉପାର୍ଜନରୁ ଇଷ୍ଟଭୂତି ଅର୍ଘ୍ୟ ସଂଗ୍ରହ କରି କରିବାକୁ ଚେଷ୍ଟା କରିବା ।
- ୫) ଦୈନିକ ଆହାର୍ଯ୍ୟ-ଅନୁପାତିକ ଇଷ୍ଟଭୂତି ଯେପରି ରଖାଯାଏ - ସେଇ ଧନ୍ଦା ମୁଣ୍ଡରେ ରହିବା ଦରକାର ।
- ୬) ଇଷ୍ଟଭୂତି ଇଷ୍ଟଦେବତାଙ୍କୁ ଉପଯୁକ୍ତ ସାଂସ୍କୃତିକ ଶ୍ରୁତିତା ନେଇ ନିବେଦନ କଲାପରେ ସୁନ୍ଦର ଭାବେ ପରିଷ୍କାର ସ୍ଥାନରେ ଉପଯୁକ୍ତ ପାତ୍ରରେ ସଂରକ୍ଷଣ ଯେପରି କରାଯାଏ ।
- ୭) ତ୍ରିଶଦିନ ପୂର୍ଣ୍ଣ ହେଲେ ଏହି ଇଷ୍ଟଭୂତି ସଦକ୍ଷିଣା, ସଂଗଠନୀ, ରତ୍ନକୀ ଇତ୍ୟାଦି ସହ ଇଷ୍ଟସ୍ଥାନକୁ ପଠାଇବାକୁ ହେବ ।

- ୮) ଇଷ୍ଟଭୂତି ପଠାଇ ଦୁଇଜଣ ଇଷ୍ଟଭ୍ରାତାଙ୍କୁ ଦୁଇଟି ଭୋଜ୍ୟ ପ୍ରଦାନ କରିବାକୁ ହେବ ।
- ୯) ପତା-ପତୋଶାଙ୍କ ସେବାପାଇଁ ଅଲଗା କିଛି ରଖିବାକୁ ହେବ । ଏବଂ ଉପଯୁକ୍ତ ଆପଦ-ଗ୍ରସ୍ତଙ୍କୁ ଉପଯୁକ୍ତ ସମୟରେ ଦେବାକୁ ହେବ । ଏହିଗୁଡ଼ିକ ନିଖୁଣ ଭାବେ କରିବା ପାଇଁ ଯଜନ, ଯାଜନର ଆବଶ୍ୟକତାକୁ ମଧ୍ୟ ଗୁରୁତ୍ୱ ଦେବାକୁ ହେବ ।

ଭୂତ ଭୋଜ୍ୟ ଓ ଭ୍ରାତୃ ଭୋଜ୍ୟ

“ତେଣୁ ଇଷ୍ଟଭୂତି ଧର୍ମର ଅର୍ଥାତ୍ ଜୀବନ ବୃଦ୍ଧିର ଗୋଟାଏ Corner Stone (ପ୍ରଧାନ ଭିତ୍ତିପ୍ରସ୍ତର) । ଇଷ୍ଟଭୂତି ହିସାବରେ ନିତ୍ୟଭୋଜ୍ୟ ବା ନୈବେଦ୍ୟ ଉତ୍ସର୍ଗ କରିବା ହିଁ ବିଧି । ତେବେ ତାହା ରଖିବା ଏବଂ ଏଇ ଜିନିଷ ହିଁ ମାସାନ୍ତରେ ଇଷ୍ଟ ସ୍ଥାନରେ ପହଞ୍ଚାଇ ଦେବାର ବାସ୍ତବ ଅସୁବିଧା ଅଛି । ତେଣୁ ଭୋଜ୍ୟ ଅନୁକ୍ରମ ପଇସା ରଖିଲେ ଚଳିବ ।

ଇଷ୍ଟଭୂତି କଲାବେଳେ, ନିତ୍ୟ ଇଷ୍ଟଭୂତି, ଭୂତଭୋଜ୍ୟ ଓ ଭ୍ରାତୃଭୋଜ୍ୟ, ଯଦି ପୃଥକ-ପୃଥକ ଭାବରେ ତିନିଟି ଡବାରେ ବା କନାରେ ବାନ୍ଧି earmark (ଚିହ୍ନିତ) କରି ରଖି, ସେଥିରେ ମଧ୍ୟ କୌଣସି ଦୋଷ ନାହିଁ । ମାସସାରା ଯେତେ ଯେତେ ନିବେଦିତ ହେଲା, ତଦନୁଯାୟୀ ମାସ ଶେଷରେ ଦେବେ । ତେବେ ସ୍ମରଣ ରଖିବାକୁ ହେବ ଇଷ୍ଟ ଭରଣ ହିଁ ମୁଖ୍ୟ, ଏହାହିଁ ଗଣ୍ଡି, ଭୂତଭୋଜ୍ୟ ଓ ଭ୍ରାତୃଭୋଜ୍ୟ ଏହାର ହିଁ ଶାଖା । କେବଳ ଭୂତଭୋଜ୍ୟ ବା ଭ୍ରାତୃଭୋଜ୍ୟର କୌଣସି ଦାମ୍ ନାହିଁ ଯଦି ଜଣେ ଇଷ୍ଟଭୂତି ନ କରେ । ଇଷ୍ଟଭୂତିର ଆନୁସଙ୍ଗିକ ହିସାବରେ ହିଁ ଭୂତଭୋଜ୍ୟ ଓ ଭ୍ରାତୃଭୋଜ୍ୟ । ଅବଶ୍ୟ ଇଷ୍ଟଭୂତିକୁ ପୂର୍ଣ୍ଣାଙ୍ଗ କରିବାପାଇଁ ଭୂତଭୋଜ୍ୟ ଓ ଭ୍ରାତୃଭୋଜ୍ୟ ଅବଶ୍ୟ ଦେୟ । ତିନିଟିକୁ ପୃଥକ ଭାବରେ ନୈବେଦ୍ୟ ଉତ୍ସର୍ଗ କରିବା ପ୍ରସଙ୍ଗରେ ହିଁ ମୁଁ ଏତେ କଥା କହୁଛି । ଅଲଗା ନିବେଦନ କରାଯାଇପାରେ

ବୋଲି କେହି ଯେପରି ମନେ ନ କରନ୍ତି ଯେ ଏସବୁ ସମାନ ମୂଲ୍ୟର ।
 ଅତଏବ ଯେକୌଣସି ଗୋଟିଏ କଲେ ଚଳିବ । ଏହା କିନ୍ତୁ ନୁହେଁ ।
 ଅଲଗା ହେଲେ ମଧ୍ୟ ଅଲଗା ନୁହେଁ । ସବୁଟା ମିଳି ଇଷ୍ଟଭୂତି ପୂର୍ଣ୍ଣାଙ୍ଗ
 ହୁଏ, ଏହାହିଁ ବକ୍ତବ୍ୟ ! ଆଉ ଭ୍ରାତୃଭୋଜ୍ୟ, ଭୂତଭୋଜ୍ୟ, ଇଷ୍ଟଭୂତି ଓ
 ଇଷ୍ଟପ୍ରୀତିକୁ ହିଁ ଲକ୍ଷ୍ୟକରି । ପ୍ରତ୍ୟେକ ୩୦ ଦିନର ଦକ୍ଷିଣା ଓ ସଂଗଠନୀ
 ସହ ଇଷ୍ଟଭୂତି ଦେବାହିଁ ବିଧି । ପ୍ରଥମେ ଇଷ୍ଟଭୂତି ଦେଇ ବା ପଠାଇ ତା
 ପରେ ଭ୍ରାତୃଭୋଜ୍ୟ ବା ଭୂତଭୋଜ୍ୟ ଦାନ କରିବା କଥା । ପୁଣି, କେହି
 ଯଦି ଭ୍ରାତୃଭୋଜ୍ୟ ଓ ଭୂତଭୋଜ୍ୟ ପ୍ରତିଦିନ ନ ରଖେ, ଏବଂ ମାସ ଶେଷରେ
 ନିବେଦିତ ଇଷ୍ଟାର୍ଘ୍ୟ ପୁରାପୁରି ଇଷ୍ଟସ୍ଥାନକୁ ପଠାଇ ଅଲଗା କରି ଏହା
 (ଭ୍ରାତୃଭୋଜ୍ୟ ଓ ଭୂତଭୋଜ୍ୟ) ଦିଏ, ତାହେଲେ ମଧ୍ୟ ଚଳିପାରେ । (୩୨)

ଇଷ୍ଟଭୂତି ପଠାଇବା ଦିନ ଦୁଇଜଣ ଇଷ୍ଟଭ୍ରାତାଙ୍କୁ ନିମନ୍ତ୍ରଣ କରି
 ଭ୍ରାତୃଭୋଜ୍ୟ ପ୍ରଦାନ କରିବାକୁ ହୁଏ । ଭ୍ରାତୃଭୋଜ୍ୟ ମଧ୍ୟ ଶୁଦ୍ଧ ସହକାରେ
 ଗ୍ରହଣ କରାଯାଏ । ଇଷ୍ଟଭ୍ରାତାଙ୍କ ଅଭାବରେ ଦୁଇଜଣ ଗୁରୁଜନଙ୍କୁ ଏହି
 ଭୋଜ୍ୟ ଦିଆଯାଇପାରେ । ଶ୍ରୀଶ୍ରୀଠାକୁରଙ୍କ ବାଣୀ ମଧ୍ୟରେ ଦେଖୁ -

“ଇଷ୍ଟଭୂତିର ଭ୍ରାତୃଭୋଜ୍ୟ

ଅବଜ୍ଞା କରି ଦିଏ ନା

ପାଦେ ଲକ୍ଷ୍ମୀ ସେଇତ ଠେଲେ

ନାରାୟଣେ ଚାହେଁନା ।”

ରତ୍ନିକା

ପ୍ରତିମାସରେ ଇଷ୍ଟଭୂତି ସହିତ ଦକ୍ଷିଣା ଓ ସଂଗଠନୀ ଦିଆଯିବା
 ସଙ୍ଗେ ସଙ୍ଗେ ନିଜର ଦୀକ୍ଷାଦାତା ରତ୍ନିକଙ୍କର ପୋଷଣ ଓ ତୁଷ୍ଟି ନିମିତ୍ତ
 ରତ୍ନିକା ଅର୍ଘ୍ୟ ଇଷ୍ଟଙ୍କ ପାଖକୁ ପଠାଇବା ଅବଶ୍ୟ କର୍ତ୍ତବ୍ୟ । ଏହି ରତ୍ନିକା
 ଅର୍ଘ୍ୟ ଯେପରି ଇଷ୍ଟଭୂତି ଠାରୁ ବେଶୀ ନ ହୁଏ । ରତ୍ନିକା ଅର୍ଘ୍ୟ ତିନି,

ପାଞ୍ଚ ବା ସାତ ଟଙ୍କା ପଠାଯାଇଥାଏ । ଶ୍ରୀଶ୍ରୀଠାକୁର କହିଛନ୍ତି - “ରତ୍ନିକାମାନଙ୍କର ପୋଷଣ ବିନିମୟରେ ଯଜମାନମାନେ ଯଦି ରତ୍ନିକାମାନଙ୍କ ପାଇଁ ବାସ୍ତବରେ କିଛି ନକରନ୍ତି, ତେବେ ଏହି କର୍ତ୍ତବ୍ୟହୀନତାର ଛିଦ୍ର ଦେଇ ସେମାନଙ୍କ ଜୀବନର ଅନେକ ଉନ୍ନୟନୀ ସଂପଦ ବାହାରି ଯାଇପାରେ । ମଣିଷ ବଡ଼ ବା ଛୋଟ ହୁଏ ତା’ର ଗୁଣର ତାରତମ୍ୟାନୁସାରେ । କାହାରି ପାଖରୁ ସଭାପୋଷଣୀ ସେବା ପାଇବା ସତ୍ତ୍ୱେ ମଧ୍ୟ ତା’ପାଇଁ ଯଦି କିଛି କରାଯାଏନି, ବା କରିବାପାଇଁ ଚେଷ୍ଟା ନ ରୁହେ, ତେବେ ଏହି ନିଥର ଭାବ କାଳେ କାଳେ ଅଯୋଗ୍ୟତା ଓ ଅକୃତଜ୍ଞତା ସୃଷ୍ଟି କରିଥାଏ । ତେଣୁ ପ୍ରତ୍ୟେକଙ୍କର ଇଷ୍ଟଭୂତି ସହିତ ରତ୍ନିକା କରିବା ଉଚିତ୍ ନିଜର ମଙ୍ଗଳ ଦିଗକୁ ଚାହିଁ । ଯଜମାନମାନେ ଯଦି ଇଷ୍ଟଭୂତି ସହିତ ପ୍ରତିମାସରେ ରତ୍ନିକା ପଠାନ୍ତି ତା’ହେଲେ କାଳେ କାଳେ ଭଲ ଭଲ ରତ୍ନିକଙ୍କର ସଂଖ୍ୟା ବି ବଢ଼ିଯିବ । ଭଲ ରତ୍ନିକ୍ ଯେତେ ବଢ଼ିବେ ସମସ୍ତଙ୍କର ସେତେ ମଙ୍ଗଳ । ରତ୍ନିକାମାନେ ହେଉଛନ୍ତି ଲୋକ ସ୍ୱାର୍ଥୀ ।”

ଶ୍ରୀଶ୍ରୀଠାକୁର ରତ୍ନିକାମାନଙ୍କୁ ଲକ୍ଷ୍ୟ କରି କହିଛନ୍ତି - “ରତ୍ନିକା ହେଲା ରତ୍ନିକାମାନଙ୍କର ଗୌରବଜନକ ଜୀବିକା । ଏହିଟି ବ୍ୟକ୍ତି ଓ ସମସ୍ତଙ୍କର ମଙ୍ଗଳ ଆଣେ । ଏଠାରେ କୌଣସି ଦୁର୍ବଳତା ନାହିଁ । ଅହଂକାର ଓ ଅଭିମାନ ଜନିତ ଚଳଣି ମନୁଷ୍ୟକୁ ବିଧୁଷ୍ଟି ଆଡ଼କୁ ନେଇଯାଏ । ଅଶାନ୍ତି ଓ ଦ୍ୱନ୍ଦ୍ୱରେ ମନ ଜର୍ଜରିତ ହୋଇ ଉଠେ । କିନ୍ତୁ ଏଇ ରତ୍ନିକା ହେଲା ରତ୍ନିକାମାନଙ୍କର ପବିତ୍ର ପ୍ରସାଦ । ଏହି ରତ୍ନିକା ଉପରେ କାହାରି କୌଣସି ଦାବୀ ରହିବ ନାହିଁ । ଯେପରି ଇଷ୍ଟଭୂତି କେହି ଦାବୀ କରନ୍ତିନି, ସେହିପରି ଏହି ଅର୍ଥ ବି ମୋତେ କେନ୍ଦ୍ର କରି ଦେଉଛନ୍ତି, ଏଥିରେ କାହାରି ବି ଦାବୀ ନାହିଁ, ତାହା ତୁମେ ନେଇପାର, ମୋତେ ବି ଦେଇପାର । ରତ୍ନିକା ମୋତେ offer କରୁଛନ୍ତି । ରତ୍ନିକ ଓ ତାଙ୍କ ପୁଅ ଝିଅଙ୍କର କୌଣସି ଦାବୀ ନାହିଁ । offer ମାନେ to bring to bear.” “ଆମେ ଯଦି ରତ୍ନିକାର ଉପରେ ଛିଡ଼ା ହେଉ ତେବେ ଭଲ ହୁଏ । ପିତାମାତା ସନ୍ତାନକୁ ମଣିଷ

କରିବା ସମୟରେ ଯେପରି ଅପର ପାଇଁ କରୁଛି ବୋଲି ମନେକରେନା, ରତ୍ନିକକୁ ବି ସେଇଭଳି ଭରଣ କରିବା ଉଚିତ୍ ସମସ୍ତଙ୍କର ସ୍ୱେଚ୍ଛାରେ, ଆନନ୍ଦରେ । ରତ୍ନିକମାନଙ୍କର ପୁଣି ଲୋକପାଳୀ ହେବା ଉଚିତ୍ ।” (ତା ୧୭.୪.୧୯୫୧ ସଂଧ୍ୟା କର୍ମାମାନଙ୍କ ଉଦ୍ଦେଶ୍ୟରେ ଶ୍ରୀଶ୍ରୀଠାକୁରଙ୍କ ଉକ୍ତି) ।

ଅତଏବ, ‘ରତ୍ନିକା’ର ଗୁରୁତ୍ୱ ସହଜରେ ଅନୁମେୟ । ମନେ ରଖିବାକୁ ହେବ ଯେ ଇଷ୍ଟଭୂତି ସହିତ ‘ରତ୍ନିକା’ ଇଷ୍ଟସ୍ଥାନକୁ ପଠାଇବାକୁ ହେବ । ଏହା ପୃଥକ ବ୍ୟକ୍ତିଗତ ଭାବେ ରତ୍ନିକଙ୍କୁ ଦିଆଯିବ ନାହିଁ । କାରଣ, ଇଷ୍ଟଦେବତା ଶ୍ରୀଶ୍ରୀଠାକୁର ହିଁ ରତ୍ନିକ ।

ଇଷ୍ଟଭୂତି କିପରି ପଠାଇବ ?

ଇଷ୍ଟଭୂତି ପ୍ରତିମାସରେ ଅର୍ଥାତ୍ ତ୍ରିଶଦିନର ଦିନ ହିଁ ଏକତ୍ରିତ କରି ଦକ୍ଷିଣା, ସଂଗଠନୀ ଓ ରତ୍ନିକା ସହ ଇଷ୍ଟଙ୍କ ସ୍ଥାନରେ ସ୍ୱହସ୍ତରେ ବା ସ୍ୱୟଂ ଡାକଯୋଗେ ପ୍ରେରଣ କରିବା ସମାଚୀନ ଏବଂ ବିହିତ ଭାବେ ପ୍ରେରଣ କରିବା ପରେ ଅନ୍ନ-ଜଳ ଇତ୍ୟାଦି ଗ୍ରହଣ କରିବା ଉଚିତ୍ ।

ଡାକ ଯୋଗେ ମନିଅର୍ତ୍ତର ବା ବ୍ୟାଙ୍କଡ୍ରାଫ୍ଟ୍ ଯୋଗେ ପଠାଇ ହେବ ।

ପ୍ରଧାନ ଆଚାର୍ଯ୍ୟଙ୍କ ବିଶେଷ ନିର୍ଦ୍ଦେଶ ଅଛି ଯେ ନିକଟସ୍ଥ ସ୍ଥାୟୀ ସତ୍ସଙ୍ଗ ବିହାର ଓ ସତ୍ସଙ୍ଗ କେନ୍ଦ୍ର ଜରିଆରେ ପଠାଇ ହେବ । ଦାୟିତ୍ୱଶୀଳ କର୍ମୀଗଣ ଯେଉଁମାନେ ଅର୍ଦ୍ଧ୍ୟ ସଂଗ୍ରହ କରୁଛନ୍ତି କେବଳ ସେହିମାନଙ୍କୁ ହିଁ ଦେଇ, ପରେ ସେମାନଙ୍କଠାରୁ ଅର୍ଦ୍ଧ୍ୟ-ପ୍ରଶ୍ନସ୍ତ୍ରୀ ସଂଗ୍ରହ କରିବାକୁ ହେବ । ସତ୍ସଙ୍ଗକେନ୍ଦ୍ର, ସତ୍ସଙ୍ଗ ମନ୍ଦିର ବା ସତ୍ସଙ୍ଗ ବିହାର ବାହାରେ ଏହା ସଂଗ୍ରହ କରାଯିବା ଅବିଧି ଏବଂ କେନ୍ଦ୍ର ବା ବିହାରରେ ଏହି ଅର୍ଦ୍ଧ୍ୟ ସଂଗ୍ରହ ହେଲାପରେ ଗଢ଼ିତ ନରଖି ଉକ୍ତ ଦିନ ହିଁ ବ୍ୟାଙ୍କଡ୍ରାଫ୍ଟ୍ କରିବା ଉଚିତ୍ ।

(ଉର୍ଜନା-ନଭେମ୍ବର-୨୦୦୧) ସବୁବେଳେ ମନେ ରଖିବା ଦରକାର ଯେ ଇଷ୍ଟଭୂତି ଯିଏ କରୁଛନ୍ତି, ଠିକ୍ ଭାବେ ପଠାଇବା ଦାୟିତ୍ୱ ତାଙ୍କର । ଇଷ୍ଟଭୂତି ଯେପରି ବିହିତ ଭାବେ ଇଷ୍ଟସ୍ଥାନରେ ପହଞ୍ଚିଥାନ୍ତେ ତା'ର ଦାୟିତ୍ୱ ନିଜର । ଶ୍ରୀଶ୍ରୀଠାକୁରଙ୍କ ଶ୍ରୀମୁଖ ନିସ୍ସୃତ ବାଣୀ ମଧ୍ୟରେ ଦେଖୁଁ :

“ଇଷ୍ଟଭୂତି ଇଷ୍ଟଙ୍କୁ ହିଁ ଦିଅ
କରନା ସେଥିରେ ବଞ୍ଚନା
ଅନ୍ୟକୁ ତାହା ଦେଲେହିଁ ଜାଣିଥା
ଆସିବ ବିପାକ ଗଞ୍ଜାଣା ।”^{୩୩}

ଇଷ୍ଟଭୂତି ପଠାଇବା ଦିନ ଯଦି ରବିବାର ବା ଅନ୍ୟ କୌଣସି ଛୁଟି କାରଣରୁ ପୋଷ୍ଟଅଫିସ ବା ବ୍ୟାଙ୍କ ବନ୍ଦ ଥାଏ ତେବେ ଶୁଦ୍ଧାଚାରରେ ଇଷ୍ଟଭୂତି ପୃଥକଭାବେ ରଖି ମନିଅର୍ଡର ଫର୍ମ ବା କମ୍ପ୍ୟୁଟରରେ ବ୍ୟବହୃତ ହେବାକୁ ଥିବା ଫର୍ମ ପୂରଣ କରି, ଶ୍ରୀଶ୍ରୀଠାକୁରଙ୍କୁ ପ୍ରଣାମ ପୂର୍ବକ ପରିଚ୍ଛନ୍ନ ସ୍ଥାନେ ଶୁଚି-ଶୁଦ୍ଧଭାବେ ରଖି, ପରଦିନ ଯଥାବିଧି ପଠାଇବାକୁ ହୁଏ । ଚେକ୍ ମାଧ୍ୟମରେ ନ ପଠାଇବା ଭଲ । ମନେ ରଖିବାକୁ ହେବ ଯେ ନିଖୁଣ ସାଂସ୍କୃତିକ ଶୁଚିତା ସହକାରେ ବିନା ସର୍ତ୍ତ ତଥା ବିନା କୈଫିୟତ ଓ ହିସାବ-ନିକାଶ ବିନା, ଇଷ୍ଟଙ୍କର ଯଦୁକ୍ତ ବ୍ୟବହାର ମାନସରେ ଶୁଦ୍ଧା-ଉଚ୍ଛଳ ଆକୃତି ନେଇ ଇଷ୍ଟଭୂତି ମଙ୍ଗଳ-ଯଜ୍ଞ ଆଜୀବନ କରି ଚଳିବାକୁ ହେବ ।

୨୨୪ ତମ ସର୍ବଭାରତୀୟ ରତ୍ନିକ ସମ୍ମେଳନରେ ସତ୍ସଙ୍ଗ ସଂପାଦକଙ୍କ ବକ୍ତବ୍ୟ - “ଶୁଣାଯାଏ କୌଣସି କୌଣସି ଜାଗାର କୌଣସି କୌଣସି କର୍ମୀ ଇଷ୍ଟଭୂତି collection (ସଂଗ୍ରହ) କରି ଏଠାକୁ ନେଇ ଆସୁଛନ୍ତି, ବା ମନିଅର୍ଡର କରି ପଠାଉଛନ୍ତି । ଏଗୁଡ଼ିକ କିନ୍ତୁ ଠିକ୍ ନୁହେଁ । ପରମ ଦୟାଳଙ୍କର ଏପ୍ରକାର କୌଣସି ନିର୍ଦ୍ଦେଶ ନାହିଁ । ଯାହାର ଇଷ୍ଟଭୂତି ସେ ହିଁ ପଠାଇବେ । ତାଙ୍କୁ କୌଣସି କର୍ମୀ ସାହାଯ୍ୟ କରି ପାରନ୍ତି; କିନ୍ତୁ ପଠାଇବେ ସେ ନିଜେ ନିଜ ହାତରେ ।’ (ଆଲୋଚନା ପତ୍ରିକା - ସେପ୍ଟେମ୍ବର - ୧୯୯୭) ।

ଲଝଝୁତି ସଂପର୍କରେ ଶ୍ରୀ ଶ୍ରୀ ଠାକୁର ଯେଉଁ ଆଶୀର୍ବାଣୀ ପ୍ରଦାନ କରିଛନ୍ତି, ସଂକ୍ଷେପରେ ଏହା ଭିତରେ ସବୁକିଛି ରହିଛି । କିପରି ଲଝଝୁତି କରିବ, କିପରି ପଠାଇବ, କରିଲେ କିପରି ଫଳ ପାଇବ ଇତ୍ୟାଦି ସୂତ୍ରାକାରରେ ରହିଛି -

“ଲଝଝୁତି

ଯେଉଁମାନେ ଆର୍ଯ୍ୟପଦ୍ମ ବା ଧର୍ମପଦ୍ମ

ପ୍ରତ୍ୟେକଙ୍କର ହିଁ ଅବଶ୍ୟ କରିଣୀୟ,

ଆଉ, ସ୍ୱସ୍ତ୍ୟୟନୀବ୍ରତ ଯେଉଁମାନେ ଗ୍ରହଣ କରନ୍ତି,

ସେମାନଙ୍କ ପକ୍ଷେ ମଧ୍ୟ ତାହା

ଆଜୀବନ ଅବଶ୍ୟ ପାଳନୀୟ

ସମ୍ୟକ୍ ନୀତି-ବିଧି-ସହ;

ବିଶେଷ ସଦାଚାର ପରାୟଣ ହୋଇ

ସୁନିଷ୍ଠ ସନ୍ନିପତ୍ତୀରେ

ପ୍ରତ୍ୟୁଷରେ

ସାଂସାରିକ କର୍ମରେ

ନିଯୋଜିତ ହେବା ପୂର୍ବେ ହିଁ

ଏହି ଅର୍ଘ୍ୟ-ନିବେଦନ

ମଣିଷର ଜୀବନକୁ

ଉଚ୍ଛଳ କରି ତୋଳିଥାଏ -

ବୈଶିଷ୍ଟ୍ୟମାୟିକ୍ ପ୍ରବୃତ୍ତିଗୁଡ଼ିକର କ୍ରମ ବିନ୍ୟାସରେ

ଅନ୍ତର୍ନିହିତ ଗୁଣ ଓ ବୋଧଦୀପନାର

କ୍ରମ ବିନାୟନରେ

ମଣିଷକୁ କୃତି-ତପ୍ତର ଅନୁବେଦନାରେ

ଉଦୀପ୍ତ କରେ;

ତେଣୁ, ଇଷ୍ଟଭୂତି ବା ସ୍ୱପ୍ନାୟନୀ

ସୁନିଷ୍ଠ ଶ୍ରଦ୍ଧାଦୀପ୍ତ ଅନ୍ତରେ ନିତ୍ୟ ସ୍ୱହସ୍ତେ

ଇଷ୍ଟୋଦେଶ୍ୟ ନିବେଦନ କରି -

ଇଷ୍ଟାର୍ଥ ପ୍ରୟୋଜନରେ

ତାଙ୍କରି ଯଥେଚ୍ଛ ବ୍ୟବହାର ପାଇଁ

ଯଥା ସମୟରେ ଇଷ୍ଟଙ୍କ ନିକଟକୁ ନିଜେ ହିଁ ପଠାଇ ଦେବା

ଅବଶ୍ୟ ପାଳନୀୟ ବିଧି;

ଅଶକ୍ତ ଅବସ୍ଥାରେ

ନିର୍ଭର ଯୋଗ୍ୟ ସପିଣ୍ଡ କାହାକୁ ଦେଇ ପଠାଯାଏ,

ତାହାମଧ୍ୟ ଯେଉଁଠାରେ ଅସମ୍ଭବ -

ସେପରି ସ୍ଥଳେ

ନିର୍ଭର ଯୋଗ୍ୟ ଇଷ୍ଟଭ୍ରାତା କାହାକୁ ଦେଇ

ପଠାଇବା ଚଳେ,

କିନ୍ତୁ ତା' ଯେପରି ଯଥା ସମୟରେ ପ୍ରେରିତ ଓ ଇଷ୍ଟଙ୍କ ନିକଟରେ

ବାସ୍ତବରେ ଉପସ୍ଥାପିତ ହୁଏ

ସେ-ବ୍ୟବସ୍ଥାର ଦାୟିତ୍ୱ କିନ୍ତୁ ତା'ର ନିଜରହିଁ;

ଏହାର ବ୍ୟତ୍ୟୟୀ ଅନୁଚଳନ

ଅନ୍ତରସ୍ଥ ଶ୍ରେୟ-ନିଷ୍ଠାକୁ ବ୍ୟତିକ୍ରମ ଦୃଷ୍ଟ କରେ

ଅନୁଶୀଳନକୁ ମଧ୍ୟ ସେହିପରି

କ୍ଷୁଦ୍ର କରି ତୋଳେ;

ପୁଣି, ଏହି ଇଷ୍ଟଭୂତି ବା ସ୍ୱପ୍ନାୟନୀ

ଯଥା ସମୟରେ ନ ପଠାଇଲେ

ବା ସାମର୍ଥ୍ୟ ଥିଲେ ମଧ୍ୟ ନିଜେ ନ ପଠାଇ

ସେଇ ଲକ୍ଷ୍ମୀ

ସେଇପରି ଭାବରେ ଯେଉଁମାନେ ସଂଗ୍ରହ କରନ୍ତି

ବା ଯେଉଁମାନେ ଅନ୍ୟର ହାତରେ ଦିଅନ୍ତି -

ଉଭୟ ହିଁ ବ୍ୟତିକ୍ରମ ଦୁଷ୍ଟ ହୋଇପଡ଼ନ୍ତି;

ଆଗନ୍ତୁକ ଯେ କୌଣସି ପ୍ରକାର ବିପଦ-ଆପଦରେ

ଯେଉଁମାନେ ଏପରି କରନ୍ତି ନାହିଁ -

ସେମାନେ ଯେଉଁଠାରେ ନିର୍ଯ୍ୟାତ୍ତିତ ହୋଇ ଆସନ୍ତି -

ସେପରି ସ୍ଥଳେ ସେଇ ସୁନିଷ୍ଠ ବ୍ରତାଚାରୀ ଯେଉଁମାନେ

ସେମାନେ ଦୁର୍ଭେଦ୍ୟ ସ୍ତମ୍ଭପରି ଠିଆ ହୋଇଥାନ୍ତି,

ଆଉ, ସେମାନଙ୍କର ଆପଦ-ଆବର୍ଜନା ଗୁଡ଼ିକ

ପବନର ହାଝାରେ କେଉଁଆଡ଼େ ଉଡ଼ିଯାଏ -

ତାହାର ଠିକଣା ନାହିଁ,

ତେଣୁ, ଏହି ବ୍ରତରେ କୌଣସି ବ୍ୟତିକ୍ରମ ସୃଷ୍ଟି କରିବାକୁ ଯାଅ ନାହିଁ,

ବିହିତ ଭାବେ ଯାହା କରଣୀୟ ତାହାକର;

କୃତି-ତତ୍ପର ଅନୁନୟନ ପ୍ରତିଷ୍ଠି କର୍ମକୁ

ଲକ୍ଷ୍ମୀନୁଗ ଧର୍ମ ଚର୍ଯ୍ୟାରେ ସୁବିନାୟିତ କରି

ତୁମର ସ୍ୱସ୍ତିପ୍ରକାରକୁ ସୁରକ୍ଷିତ କରି ଚାଲୁଥିବ,

ଆପଦ, ବିପଦ, ବିପର୍ଯ୍ୟୟ, ଦୁଃଖକଷ୍ଟର କାରଣ ଯାହାକିଛି

ସେଗୁଡ଼ିକ ଘୂର୍ଣ୍ଣିବାତ୍ୟାର ପ୍ରଚଣ୍ଡ ଆବର୍ଜନ ପରି

କେଉଁ ଆଡ଼େ ଉଡ଼ାଇ ଦେଇ

ତୁମକୁ ସ୍ୱସ୍ତି-ସନ୍ନିପାତ କରି ରଖିବ;

ଦୁନିଆର ସବୁ ମହାତ୍ମାମାନେ
ଏହିପରି କହି ଥାଆନ୍ତି;
ତେଣୁ, ସୁସନ୍ଦୀପ୍ତ ହୁଅ,
ସାଧୁ କର୍ମୀ ହୁଅ,
ତୁମର ସତ୍ତା ଓ କୃତି ଦୀପନା
ଧୃତିମଣ୍ଡିତ ହେଉ -
ଶୁଭ-ସନ୍ଦୀପନୀ ତପ୍ତରତାରେ,
ସେଇ ବ୍ରତଚର୍ଯ୍ୟାର ଭିତର ଦେଇ
ତୁମେ ବ୍ରତୀ-ବ୍ୟକ୍ତିତ୍ୱ ଲାଭକର,
ବ୍ରତାଚାରୀ ହୋଇଉଠ ।”^{୩୪}

ଜନୈକ ଭାଇ ଠାକୁରଙ୍କୁ କହିଲେ, - “ମୁଁ ଦୈନିକ ଇଷ୍ଟଭୂତି
କରେ ଠିକ୍, କିନ୍ତୁ ୩୦ ଦିନ ପୂର୍ଣ୍ଣ ହେବା ଦିନ ପଠା ହୁଏ ନା ।”

ଶ୍ରୀଶ୍ରୀଠାକୁର - “ତା’ ହେଲେ ସେଇ ଜାଗାରେ ମୋର ଗଣ୍ଡଗୋଳ
ଆସିବାର ପଥ ଖୋଲାରହେ । ଆଉ, ମୁଣ୍ଡରେ ବିଷୟ ଓ ବ୍ୟାପାର ଗୁଡ଼ିକର
adjustment (ନିୟନ୍ତ୍ରଣ) ଠିକ୍‌ମତେ ହୁଏନା । ମୋର ବାପା ଦୂରରେ
ବସିଅଛନ୍ତି । ମୁଁ ଯଦି ୩୦ ଦିନ ପୂର୍ଣ୍ଣ ହେବା ଦିନରେ ନ ପଠାଏ ତା’ହେଲେ
ସେ ଯେ ନଖାଇ ରହିବେ, ଏଇରକମ ଚିନ୍ତାଟି କରିନେଲେ ହିଁ ହୁଏ ।”^{୩୫}

“ଆଗେ ରାଜା-ମହାରାଜା ପର୍ଯ୍ୟନ୍ତ ଇଷ୍ଟାର୍ପଣ ନିଜେ ମୁଣ୍ଡରେ ମୁଣ୍ଡାଇ
ଗୁରୁଙ୍କ ପାଖକୁ ବଢ଼ିନେଇ ଦେଉଥିଲେ, ବର୍ତ୍ତମାନ ଅନ୍ତତଃ ନିଜେ ପୋଷ୍ଟଅଫିସ୍
ପର୍ଯ୍ୟନ୍ତ ଯିବା ଭଲ ଅନୁକ୍ରମେ । ଗୁରୁସେବା ଚାକରବାକର ଦେଇ କରିବା
ନୁହେଁ । ନିଜ ହାତରେ କରିବାକୁ ହୁଏ ।”^{୩୬}

ଶ୍ରୀଶ୍ରୀଠାକୁର କର୍ମୀମାନଙ୍କ ଉଦ୍ଦେଶ୍ୟରେ ଯତି ଆଶ୍ରମରେ କହିଲେ
(ତା ୧୭.୦୪.୧୯୫୧ ସଂଧ୍ୟା) ଇଷ୍ଟଭୂତି ଠିକ୍ ଭାବରେ କରିବା ଦରକାର ।

ନିଜ ହାତରେ ଗୁରୁସେବା କରିବାକୁ ହେବ । ଯେଉଁମାନେ ହିଁ ବଡ଼ ହୁଅନ୍ତି ସେଇମାନେ ହିଁ ଏଇଟା କରନ୍ତି । ଅନ୍ୟକୁ ଦେଇ କରାଇଲେ ଶୈଥିଲ୍ୟ ଆସେ । ନିଜର ଇଷ୍ଟଭୂତି ଯଥାସମ୍ଭବ ନିଜେ ହିଁ ପୋଷ୍ଟଅଫିସକୁ ଯାଇ ପଠାଇବା ଭଲ । ଅଶକ୍ତ ହେଲା ଅନ୍ୟକଥା । ଭ୍ରାତୃଭୋଜ୍ୟ ଠିକ୍ ଭାବରେ ଦେବାର ପ୍ରଥା ଖେଳାଇ ଦେବା ଦରକାର । ଇଷ୍ଟଭୂତି କରିବା ସଙ୍ଗେ ସଙ୍ଗେ ପରିବେଶର ସେବାପାଇଁ ବି କିଛି ରଖିଦେବା ଭଲ । ତା' ଦେଇ ଅନେକ କିଛି ହୋଇପାରେ । ପିଲାମାନଙ୍କୁ ପିତୃଭୂତି ଓ ମାତୃଭୂତି ପାଳନରେ ଅଭ୍ୟସ୍ତ କରି ପାରିଲେ ଭଲ ହୁଏ ।”

ବର୍ତ୍ତମାନ ସମୟରେ ସତ୍‌ସଙ୍ଗର ପ୍ରଧାନ ଆଚାର୍ଯ୍ୟଦେବଙ୍କ ନିର୍ଦ୍ଦେଶକ୍ରମେ ସତ୍‌ସଙ୍ଗ ବିହାର, ସତ୍‌ସଙ୍ଗ କେନ୍ଦ୍ର ଓ ମନ୍ଦିର ମାନଙ୍କରେ ଇଷ୍ଟଭୂତି ବିହିତ ଭାବେ ସଂଗ୍ରହ କରାଯାଉଛି । ସେଠାରେ ମଧ୍ୟ ସ୍ୱୟଂ ବା ସପିଣ୍ଡ କାହା ଦ୍ୱାରା ଜମା ଦିଆଯାଇ ପାରିବ । ଅନେକେ ମଧ୍ୟ ବ୍ୟାଙ୍କ୍ ମାଧ୍ୟମରେ ଜମା ଦେଉଛନ୍ତି । ବ୍ୟକ୍ତି ନିଜେ ହିଁ ଏସବୁ ବିଷୟରେ ସଚେତନ ରହି ନିଜେ ଇଷ୍ଟସ୍ଥାନକୁ ପଠାଇବାର ବିହିତ ବ୍ୟବସ୍ଥା କରିବେ ।

ଇଷ୍ଟଭୂତି ଅର୍ଘ୍ୟ କ୍ରମବର୍ଦ୍ଧନଶୀଳ କରିବା

ଇଷ୍ଟଭୂତି ଅର୍ଘ୍ୟର ପରିମାଣ ସମୟକ୍ରମେ ତଥା ନିଜର ସାମର୍ଥ୍ୟାନୁସାରେ ବଢ଼ାଇବା ଉଚିତ୍ । ଆମ ନିଜର ଓ ନିଜ ଆତ୍ମୀୟମାନଙ୍କର ଖର୍ଚ୍ଚ ଯେପରି ସମୟାନୁକ୍ରମେ ବଢ଼ି ବଢ଼ି ଚାଲିଛି, ଇଷ୍ଟାର୍ଘ୍ୟ ମଧ୍ୟ ବଢ଼ାଯିବା ବାଞ୍ଛନୀୟ । ସେଥିପାଇଁ ନିଜର ଯୋଗ୍ୟତା ଓ ଅର୍ଜନ ପରୂତାକୁ ସକ୍ରିୟ କରିବା ଦରକାର ‘ଯେଉଁମାନେ ସାମର୍ଥ୍ୟ ସତ୍ତ୍ୱେ ବି ଇଷ୍ଟଭୂତି ବଢ଼ାନ୍ତି ନାହିଁ, ସେମାନଙ୍କର କ’ଣ କ୍ଷତି ହୁଏନି ?’ - ପ୍ରଶ୍ନର ଉତ୍ତରରେ ଶ୍ରୀଶ୍ରୀଠାକୁର କହିଛନ୍ତି - “କରୁ କରୁ ବଢ଼ାଇବାର ବୁଦ୍ଧି ଆସେ । କୁହାଯାଏ - ‘habit is the

second nature.' (ଅଭ୍ୟାସ ଦ୍ଵିତୀୟ ସ୍ଵଭାବ) । ଜଣେ ଫକୀର ଯାଇଥିଲେ ଜଣକ ଘରକୁ ଭିକ୍ଷା କରିବାକୁ, କିଛି ହିଁ ଘରବାଲା ଦିଏନି, ବାରମ୍ବାର ମାଗି ମାଗି ଗୁହାଣୀ ବିରକ୍ତ ହୋଇ ଶେଷରେ ଏକ ମୁଠା ପାଉଁଶ ଦେଲା । ତାହାପାଇଁ ଫକୀର କହିଲେ - 'ଏହା ବି ଭଲ, ହାତ ଖୋଲୁ' ।^{୩୭}

ଦୁଲାଲ ଭାଇ (ମକୁମ୍ଭଦାର) କହିଲେ, "ଇଷ୍ଟଭୂତି ଯେତେ ବଢ଼ାଯାଏ ସେତେ ଭଲ ।" ଶ୍ରୀଶ୍ରୀବତ୍ସ' ଉତ୍ତରରେ କହିଲେ - "ହଁ ଠିକ୍ ସେଇଆ ।"^{୩୮}

ଇଷ୍ଟଭୂତିରେ ବ୍ୟକ୍ତିତ୍ଵର ପରୀକ୍ଷା

ଇଷ୍ଟଭୂତି କରିବା, ନ କରିବା ବା କିଛିଦିନ କରି ଛାଡ଼ିଦେବା ଇତ୍ୟାଦିରୁ ମଣିଷକୁ ଚିହ୍ନି ଯାଇଥାଏ । ଶ୍ରୀଶ୍ରୀଠାକୁରଙ୍କ ନିମ୍ନୋକ୍ତ ବାଣୀ ଭିତର ଦେଇ ଆମେ ସହଜରେ ବୁଝିପାରିବା ଯେ କିଏ ଦୋଷପ୍ରଭୁଳ, କିଏ ଗୁଣପ୍ରଭୁଳ ବା କିଏ ଅବ୍ୟବସ୍ଥୁ ମଣିଷ । ଆମେ ନିଜେ ମଧ୍ୟ କିପରି ଲୋକ !

"ଯେଉଁମାନେ ପବିତ୍ର ଆଗ୍ରହ ସହିତ / ନିଶ୍ଚିନ୍ତ ଆବେଗ ନେଇ / ଦୈନନ୍ଦିନ ଇଷ୍ଟଭୂତି, ଶ୍ରେୟଭରଣ / ବା ପୂତଅର୍ଘ୍ୟ ନିବେଦନ କରନ୍ତି - / ନିରନ୍ତର ସମ୍ବେଗରେ, ସେମାନଙ୍କ ମଧ୍ୟରେ କେହି ଯଦି / ବାହ୍ୟତଃ ଖରାପ ବି ବିବେଚିତ ହୁଅନ୍ତି - / ବୁଝିବାକୁ ହେବ, ସେମାନଙ୍କ ଶତ ପ୍ରଚେଷ୍ଟା ଆବେଗମୟୀ, / ଅନ୍ତରରେ ସେମାନେ ସତ୍-ଲୋକ ହିଁ, / ପୁଣି, ଯେଉଁମାନେ ଇଷ୍ଟଭୂତି କରନ୍ତି / କିନ୍ତୁ ଚିକିଏ ଅସୁବିଧା ହେଲେ ହେଁ ଛାଡ଼ି ଦିଅନ୍ତି / ପୁଣି ଧରନ୍ତି, ପୁଣି କରନ୍ତି, / ସେମାନେ ସାଧାରଣତଃ ଅବ୍ୟବସ୍ଥୁ, / ବ୍ୟକ୍ତିତ୍ଵ ବି ସେମାନଙ୍କର ଦୋହଲ୍ୟମାନ, / କିନ୍ତୁ ଯେଉଁମାନେ ବୁଝନ୍ତି ଆଗ୍ରହଶୀଳ ହୋଇ / ଇଷ୍ଟଭୂତି ବା ଶ୍ରେୟଭରଣର ସିଦ୍ଧାନ୍ତ ଗ୍ରହଣ କରି ମଧ୍ୟ / ତାହା କରନ୍ତି ନାହିଁ / କୁହନ୍ତି, 'ନ କରି ତ ଭଲ ହିଁ ଅଛି / କରିବି ବା କାହିଁକି ? /

ସେମାନେ ଯେତେ ହିଁ ଜମକାଇବା ମଣିଷ ହୁଅନ୍ତୁ ନା କାହିଁକି / ପ୍ରବୃତ୍ତି
 ହିଁ ସେମାନଙ୍କର ପ୍ରଭୁ, / ଅସତ୍ ଦାପନାରେ ଅଭିଭୂତ ସେମାନେ, /
 ପ୍ରବୃତ୍ତି - ନନ୍ଦନାହିଁ ଭଲଲାଗେ ସେମାନଙ୍କର, / ଲୋକ ହିସାବରେ ବି
 ସେମାନେ ଶୁଭପ୍ରୟାସୀ ନୁହଁନ୍ତି, / ପୁଣି, ସୁସିଦ୍ଧାନ୍ତ ଯେଉଁମାନଙ୍କର ଅତୁଟ
 ହୋଇ ଠିଆ ହୁଏ, / ଯେପରି ହେଉ / ବ୍ୟତିକ୍ରମ ଆଣିପାରେନା କେହି
 ବା କିଛି, / ଜୀବନ-ଦଣ୍ଡ ସେମାନଙ୍କର ଶକ୍ତି, / ସେମାନଙ୍କର ଅବଲମ୍ବନ
 ମଧ୍ୟ ଦୃଢ଼ / ନାନା ଝିନ୍ଦୁର୍ ମଧ୍ୟରେ ବି ଶୁଭ / ଅଦୂରରେ ହିଁ ସେମାନଙ୍କ
 ପାଇଁ ଅପେକ୍ଷା କରେ, / କିଏ ଦୋଷପ୍ରଭୁଳ, କିଏ ଗୁଣପ୍ରଭୁଳ, କିଏ
 ଅବ୍ୟବସ୍ଥ - / ତାହାର ତୁଚ୍ଛା ପରଖ ହିଁ ଏହିଠାରେ । ”^{୩୯}

ଇଷ୍ଟଭୂତି ନିବେଦନରେ ସାମାନ୍ୟତମ ଅବହେଳା ମଧ୍ୟ ବ୍ୟକ୍ତିତ୍ବର
 ବିକାଶରେ ଅନ୍ତରାୟ ଏବଂ ସାର୍ଥକତାରେ ମନ୍ଦୁରତା ସୃଷ୍ଟି କରିଥାଏ ।
 ଭ୍ରାତୃଭୋଜ୍ୟ ଓ ଭୂତଭୋଜ୍ୟକୁ ଇଷ୍ଟଭୂତିର ପୂଜା ଉପକରଣ ଭାବି ଯେଉଁମାନେ
 ନିବେଦନ କରନ୍ତି ନାହିଁ, ଇଷ୍ଟଭୂତିର ଆୟବ୍ୟୟ ସଂପର୍କରେ ଯେଉଁମାନଙ୍କର
 ଅନ୍ତରରେ ହେଉ ବା ବାହାରେ ହେଉ ନାନା ପ୍ରଶ୍ନ ଉଠିଥାଏ, ସେମାନଙ୍କ
 ଜୀବନରେ ତାହା ସମ୍ବର୍ଦ୍ଧନା ଆଣିପାରେନା ଓ ସେମାନଙ୍କ ଇଷ୍ଟଭୂତି ମଧ୍ୟ
 ସତ୍ତାର ପ୍ରଶ୍ନସ୍ଥିକର ହୋଇଉଠେନା । ଶ୍ରୀଶ୍ରୀଠାକୁରଙ୍କର ନିମ୍ନଲିଖିତ ବାଣୀରୁ
 ଏସବୁର ମର୍ମାର୍ଥ ଆମ ପାଖରେ ସୁସ୍ପଷ୍ଟ ହୋଇପାରିବ । “ଇଷ୍ଟଭୂତିରେ
 ଯେଉଁମାନଙ୍କର ନିଷ୍ଠା ଶିଥିଳ, / ଯେଉଁମାନଙ୍କର ଇଷ୍ଟଭୂତି ବ୍ୟତ୍ୟୟୀ, / ବା
 ବିପର୍ଯ୍ୟୟୀକ୍ରମରେ ଚଳନ୍ତିଶାଳ, / ଇଷ୍ଟଭୂତି ଜୀବନ - ଯଜ୍ଞର / ପ୍ରଧାନ
 ଆହୂତି ବୋଲି / ଯେଉଁମାନେ ଗ୍ରହଣ କରି ନାହାନ୍ତି, / ବା ମୁହଁରେ
 କହିଲେ ବି / କାର୍ଯ୍ୟରେ ସେଥିରେ ତାତ୍ପର୍ଯ୍ୟ ହିଁ କରିଥାଆନ୍ତି, / ଇଷ୍ଟଭୂତି
 ସମ୍ବନ୍ଧରେ / ତା’ର ଆୟ-ବ୍ୟୟ ସମ୍ବନ୍ଧରେ / ଯେଉଁମାନଙ୍କ ଅନ୍ତରରେ ହିଁ
 ହେଉ - / ଆଉ ବାହାରରେ ହିଁ ହେଉ - / କୈଫିୟତର ଅବତାରଣା
 ହୁଏ, / ଭ୍ରାତୃଭୋଜ୍ୟ, ଭୂତଭୋଜ୍ୟକୁ / ଯେଉଁମାନେ ଇଷ୍ଟଭୂତିର ପୂଜା
 ଉପକରଣ କରି / ନିବେଦନ କରନ୍ତି ନାହିଁ, / ଇଷ୍ଟଭୂତି ଇଷ୍ଟଙ୍କଠାରେ

ନିବେଦନ କରି / ଆତ୍ମପ୍ରସାଦର ବଦଳରେ / ଯେଉଁମାନେ ଅବଶୋଷ ହିଁ
କରିଥାନ୍ତି, / ଏଇ ପ୍ରକାରର ଯେଉଁମାନେ - ସେମାନଙ୍କ ଇଷ୍ଟଭୂତି / ସତାର
ପ୍ରଶ୍ନସ୍ଥିତିର ହୋଇଉଠିପାରେନା, / ଯଦିଓ ଏପରି ସ୍ଥଳରେ ବି / ଇଷ୍ଟଭୂତି
କରିବା ମନ୍ଦର ଭଲ, / ଜୀବନକୁ ତା' / କିଛିଟା ଆଗେଇ ଦିଏ ଯଦିଓ, /
ତଥାପି ଏପ୍ରକାର ଇଷ୍ଟଭୂତି / ଇଷ୍ଟଙ୍କ ଠାରେ ସାର୍ଥକ ହୋଇଉଠେନା, /
ସେଇ ଭୂତି କଳଙ୍କ-ମର୍ଦ୍ଦିତ ବି ହୋଇଉଠେ, / ଆଉ, ତା'ର ନିବେଦନ
ବି / ପ୍ରତିଷ୍ଠା ଲାଭ କରେନା, / ତେଣୁ, ତା'ର ସାର୍ଥକତା ଅତି ମନ୍ଦର, /
ବ୍ୟତ୍ୟୟ ଓ ବିଭ୍ରାନ୍ତିର କବଳ-କଲୁଷିତ; / ଇଷ୍ଟ କ'ଣ ତାହା ଗ୍ରହଣ
କରନ୍ତି ? / ସେ ଉତ୍ତର କ'ଣ ଜୀବନରେ / ସମ୍ପର୍କିତ ଉତ୍ତର ନା ସୃଷ୍ଟି
କରିପାରେ ? / - ତାହା କେତେବେଳେ ବି ନୁହେଁ, / ସେଇ ଦିଧାଦୁଷ୍ଟ
ଉତ୍ତର / ତାଙ୍କ ପ୍ରଶ୍ନସ୍ଥିତିର ଅର୍ଥ୍ୟ ହୋଇଉଠେ ନା, ବରଂ ହୁଏ ଅସ୍ପଷ୍ଟର
ସଜ୍ଜା ।”^{୪୦}

ଇଷ୍ଟଭୂତି ଯେ କେତେ ଭାବରେ ଜୀବନର ବିକାଶରେ ସହାୟକ
ଓ ବ୍ୟକ୍ତିତ୍ୱ ଗଠନର ନିୟାମକ - ତାହା କେବଳ ଯିଏ କରନ୍ତି ସିଏ ହିଁ
ଅନୁଭବ କରିପାରିବେ । କେବଳ ତାତ୍ତ୍ୱିକ ଅଳସ ଆଲୋଚନା ନୁହେଁ,
ବରଂ କରିବା ଭିତରଦେଇ ପ୍ରକୃତ ରହସ୍ୟ ଉଦ୍‌ଘାଟିତ ହୋଇଥାଏ ।

ଆଦର୍ଶପ୍ରାଣ ବ୍ୟକ୍ତି ନିଷ୍ପାପୂତ ଭାବେ ଇଷ୍ଟଭୂତି ପରାୟଣ ହୋଇ
ଚଳୁ ଚଳୁ ତା'ର ଫଳ (effect) ମଧ୍ୟ ଜୀବନରେ ଉପଲବ୍ଧି କରିଥାଏ ।
କିନ୍ତୁ ଇଷ୍ଟଙ୍କ ନୀତି ନିୟମରେ ନଚାଲିଲେ ଫଳ କିପରି ମିଳୁଛି, ଜାଣି
ପାରନ୍ତିନି, କାମରେ ମଧ୍ୟ ଲଗାଇ ପାରନ୍ତିନି । କାରଣ ବ୍ୟକ୍ତିତ୍ୱ ସେଠାରେ
ଶୁଥ ଓ ଆଳସ୍ୟରେ ଶୈଥିଲ୍ୟ । ଶ୍ରୀଶ୍ରୀଠାକୁର କହିଛନ୍ତି - “ଯେଉଁମାନଙ୍କର
କୌଣସି Principle (ଆଦର୍ଶ) ନାହିଁ - ସେମାନେ ବୁଝିପାରନ୍ତି ନାହିଁ,
effect (ଫଳ)ଟା କାମରେ ଲଗାଇ ପାରନ୍ତି ନାହିଁ, ସେମାନଙ୍କର experience
(ଅଭିଜ୍ଞତା) ହୁଏ ନାହିଁ । କାରଣ, ପ୍ରବୃତ୍ତି ସେମାନଙ୍କ ନାକରେ ଦଉଡ଼ି
ଦେଇ ଯେତେବେଳେ ଯେଉଁ ଭାବରେ ଚଳାଏ, ସେମାନେ ସେଇପରି

ଚାଲିବାକୁ ବାଧ୍ୟ ହୁଅନ୍ତି । ବିଚାର ବିଶ୍ଳେଷଣ କରି ସଭାପୋଷଣା ହେଲାପରି ଚଳିପାରନ୍ତି ନାହିଁ ।” - (ଆ.ପ୍ର.୧ମ) । ଶ୍ରୀଶ୍ରୀଠାକୁର ଥରେ (ଭା.୨୧.୮.୧୯୪୦) ଜଣେ ଭାଇ (ଯିଏ କାମଧନ୍ୟ ନପାଇ ବେକାର)ଙ୍କୁ କହିଥିଲେ, - ‘ମାସେ ନିଜେ ଉପାୟ କରି ଇଷ୍ଟଭୂତି କର । ତା’ପରେ ଠିକ୍ ରାସ୍ତା ପାଇବୁ ।’ ଅର୍ଥାତ୍, ଇଷ୍ଟଭୂତି କରିବା ଭିତରେ ନିଜର ଦକ୍ଷତା, କର୍ମକୁଶଳତା ତଥା ବ୍ୟକ୍ତିତ୍ବର ବିକାଶ ଘଟେ । ଇଷ୍ଟଭରଣ ଯାହାର ମୁଣ୍ଡରେ ଜଳଜଳ କରୁଥାଏ, ତା’ର ପ୍ରବୃତ୍ତି ଗୁଡ଼ିକ ଧୀରେ ଧୀରେ ସୁବିନ୍ୟସ୍ତ ହୋଇଉଠେ । ସେ କଞ୍ଚନା ବିଳାସୀ ହୁଏ ନାହିଁ, ତା’ର ଚିନ୍ତା ଓ କର୍ମ ଭିତରେ ସଙ୍ଗତି ରୁହେ । ଚରିତ୍ରବାନ୍ ସୁ-ବ୍ୟକ୍ତିତ୍ବ ସଂପନ୍ନ ବ୍ୟକ୍ତିରେ ତା’ର ଜୀବନବିଭା ବିଭବାନ୍ବିତ ହୁଏ ।

ଇଷ୍ଟଭୂତି : ଭାବ ସମୁଦ୍ରରେ ପ୍ରବାଳ-ଦ୍ଵୀପସ୍ବରୂପ

“ତୁମର ଜୀବନ ସମୁଦ୍ରରେ

ବା ଏହି ହେବାର ସମୁଦ୍ରରେ

ଇଷ୍ଟଭୂତି ପ୍ରବାଳ-ଦ୍ଵୀପସ୍ବରୂପ -

ଯାହାକୁ ଭିତ୍ତି କରି

ସପାରିପାର୍ଶ୍ବିକ ତୁମର ଜୀବନ-ଜଗତକୁ

ଏପରିଭାବେ ବିନାଶିତ କରିପାର,

ଯେପରି ସେଇ ପ୍ରବାଳ-ଦ୍ଵୀପ

ପ୍ରକୃଷ୍ଟ ବ୍ୟାପ୍ତିରେ

ବିରାଟ ହୋଇ ଉଠିପାରେ -

ଇଷ୍ଟାନୁଗ ଅନୁଚଳନ ତତ୍ପର ହୋଇ,

ତଦନୁଗ ଆତ୍ମବିନାୟନା ନେଇ;

ଆଉ, ଯେତେ ହିଁ ଝମେଲା ଆସୁ

ଝଞ୍ଜଟର ଝାପୁଟା

ଯେଉଁ ଭଳି ପ୍ରବାହିତ ହେଉ

ତୁମ ଉପର ଦେଇ,

ଆଗନ୍ତୁକ ପ୍ରବାହ ନେଇ, -

ଦେଖୁବ -

ସେଇ ସକ୍ରିୟ ବାସ୍ତବ

ଅର୍ଦ୍ଧ୍ୟ-ଅନୁଚର୍ଯ୍ୟାର ଭିତର ଦେଇ

ତୁମେ ଏପରି ଭାବେ

ସ୍ତମ୍ଭ ଭଳି ଠିଆ ହୋଇପାରିବ,

ଯେପରି ସେଗୁଡ଼ିକ

କିଛି ହିଁ କରି ପାରିବନି ତୁମର,

ପ୍ରତିପଦେ, ନିରାକରଣରେ

ନିରୋଧ ଓ ନିୟନ୍ତ୍ରଣରେ

ବରଂ ସେଗୁଡ଼ିକୁ ବିନାଶିତ କରି

ଶୁଭପ୍ରସ୍ତୁ ହିଁ କରି ତୋଳି ପାରିବ;

ଆଉ, ଦେଖୁବ ଯେଉଁମାନେ ତାହା କରନ୍ତିନି -

ନିଶ୍ଚିନ୍ତ ଭାବେ

ଶୂନ୍ୟ-ଉତ୍ସାରଣୀ

ସାଂସ୍କୃତିକ ଶୁଚିତା ନେଇ, -

ସେମାନେ ହୁଏତ ଝଡ଼ର କୁଟା ଭଳି

କେଉଁଠି ବିକ୍ଷିପ୍ତ ହୋଇ

ବିଧୂସ୍ତରେ ନାନାବସ୍ଥାପ୍ରାପ୍ତ

ବା ଅବସାନ ହୋଇ ଚାଲିବେ

ତା'ର ଇୟତାହିଁ ନାହିଁ;

ତେଣୁ କୁହେ,

ଦୃଢ଼ଭାବେ ହିଁ କୁହେ -
ଯା' ହିଁ କର, ଆଉ ତା' ହିଁ କର
ନିଖୁଣ ସାଂସ୍କୃତିକ ଶୁଚିତା ନେଇ

ବିନା ସର୍ତ୍ତରେ,

ବିନା କୈଫିୟତରେ,

ବିନା ହିସାବ-ନିକାଶରେ

ଶ୍ରବଣୋଚ୍ଛଳ ସ୍ଵତଃସ୍ଵେଚ୍ଛ ଆକୃତି ନେଇ

ଅନ୍ତର-ଉତ୍ସର୍ଜନରେ

ସେଇ ଲକ୍ଷ୍ମୀଭୂତି

ପ୍ରତ୍ୟହ ନିର୍ବାହ କରି ଚାଲ -

ସ୍ଵସ୍ତିର ଶାନ୍ତିଜଳ

କ୍ଷେପଣ କରି କରି

ସେଇଟା ତୁମର ଦୈନନ୍ଦିନ ମଙ୍ଗଳ ଯଜ୍ଞ;

ଠିକ୍ ଜାଣ -

ଯେଉଁମାନେ ସେଥିରୁ ତୁମକୁ

ନିବୃତ୍ତ କରନ୍ତି,

ସେମାନେ ଯେଉଁଭଳି ହିଁ ଶ୍ରଦ୍ଧାର ପାତ୍ର

ହୁଅନ୍ତୁ ନା କାହିଁକି -

ଅଜ୍ଞତାବଶତଃ ସେମାନେ

ଶତ୍ରୁତା ହିଁ କରିଥା'ନ୍ତି,

ବହୁଭଳି ଭୟାଳ୍ ସେମାନେ

ତୁମ ଜୀବନରେ ।”୪୧

ସୁତରାଂ ମହାସମୁଦ୍ରରେ ପ୍ରବାଳ-ଦ୍ଵୀପ ଯେପରି ବିପଦ-ଆପଦରେ ଆଶ୍ରୟସ୍ଥଳ ହୋଇଥାଏ, 'ଇଷ୍ଟଭୂତି' ସେହିପରି ଜୀବନ ସମୁଦ୍ରରେ ରକ୍ଷାର ଆଶ୍ରୟସ୍ଥଳ । ଯେତେ ଆପଣାର ଯିଏ ହେଉନା କାହିଁକି, ଇଷ୍ଟଭୂତିରୁ ବିରତ କରିବେ ଯିଏ, ସେ ଜୀବନର ଆଶ୍ରୟ-ସ୍ଥଳକୁ ନଷ୍ଟ କରି ଦେଉଛନ୍ତି ବୋଲି ଜାଣିବାକୁ ହେବ । ଶ୍ରୀଶ୍ରୀଠାକୁରଙ୍କ ଉପରୋକ୍ତ ବାଣୀଟିର ପ୍ରତ୍ୟେକ ପଂକ୍ତିକୁ ବିଶ୍ଳେଷଣ ସହକାରେ ମନେ ରଖିବାକୁ ହେବ ।

ଇଷ୍ଟଭୂତି ଓ ଅନାସକ୍ତି

ମଣିଷ ଜୀବନରେ ଯେତେ ଦୁଃଖ ଆସେ ତା'ର ମୂଳରେ ଅଛି କାମନା-ବାସନା ଓ ଆସକ୍ତି । ପ୍ରବୃତ୍ତି-ମୁଖୀନତାରୁ ହିଁ ଏହାର ସୃଷ୍ଟି । ସବୁକର୍ମ ଭିତରେ ଅନାସକ୍ତ ଭାବ ରହିଲେ ଦୁଃଖ-ବିପଦ ମଣିଷକୁ କାବୁ କରି ପାରେ ନାହିଁ । ଆସକ୍ତି ରହିବ, କିଂତୁ ଇଷ୍ଟଙ୍କ ଉପରେ । ଇଷ୍ଟସେବା ଓ ଇଷ୍ଟ ପ୍ରତିଷ୍ଠାରେ ଜୀବନର ସାର୍ଥକତା । ନିଜର ସଞ୍ଚୟ ନେଇ ଆସକ୍ତ, ଆବନ୍ଧ, ଭାରାକ୍ରାନ୍ତ ଓ ବିକାରଗ୍ରସ୍ତ ହୋଇ ଆମେ ନିଜେ ନିଜର କି ଯେ କ୍ଷତି କରୁ - ଜାଣିପାରୁନା । ସଂକୀର୍ଣ୍ଣ ବନ୍ଧ ଜଳାଶୟ ଯେପରି ଆସ୍ତେ ଆସ୍ତେ ଶୁଖିଯାଏ - ବିଷାକ୍ତ ହୁଏ, ସେହିପରି ନିଜର କ୍ଷୁଦ୍ର ସ୍ଵାର୍ଥଚିନ୍ତା ଆମକୁ ବୃହତ୍ତର ଜୀବନ ଆଡ଼କୁ ଧାବମାନ କରାଏ ନାହିଁ । କିନ୍ତୁ ପ୍ରତ୍ୟାଶାଶୂନ୍ୟ ହୋଇ ଇଷ୍ଟଙ୍କ ସେବାରେ ଯାହା ବିନିଯୋଗ କରୁ, ଉତ୍ସର୍ଗ କରୁ - ତାହାହିଁ ଜୀବନ-ବୃଦ୍ଧି ପଥରେ ସହାୟକ ହୁଏ । ଇଷ୍ଟଙ୍କୁ ଦେଇ ସାର୍ଥକ ହେବାର ବ୍ୟାକୁଳତା ଆମକୁ ମୋହ-ମୁକ୍ତ କରାଏ । ବିଶାଳ ତଥା ବିରାଟ ହୃଦୟର ଅଧିକାରୀ ହୋଇଉଠୁ । ଜୀବନର ସମସ୍ତ ସଂପଦ ଯେତେବେଳେ ଇଷ୍ଟଙ୍କ ଶ୍ରୀଚରଣରେ ନିବେଦିତ ହୁଏ, ସେତେବେଳେ ଜୀବନ ସାଧନାରାଜ୍ୟର ଚରମରେ ପହଞ୍ଚେ, - ବାସ୍ତବ ସମର୍ପଣଯୋଗ ହୁଏ । ଅତଏବ, ଇଷ୍ଟଭୂତି

ନିଷାର ସହିତ କରୁ କରୁ ଏହା ସମ୍ଭବ ହୁଏ । ପ୍ରଥମେ ପ୍ରଥମେ ଅଳ୍ପ ଦେଇ ଇଷ୍ଟଭୂତି କରୁ, କିନ୍ତୁ ଆସ୍ତେ ଆସ୍ତେ ବଢ଼ି ବଢ଼ି ଚାଲେ, ଦିନ ଏପରି ଆସ୍ତେ ଯେଉଁଦିନ ସବୁକିଛି ଇଷ୍ଟଙ୍କର ଓ ଇଷ୍ଟଙ୍କ ପାଇଁ ହୋଇଯାଏ ।

ଏହି ପରିପ୍ରେକ୍ଷାରେ ‘ଇଷ୍ଟ-ପ୍ରସଙ୍ଗେ’ରେ ଶ୍ରୀଶ୍ରୀବତ୍ସଦା’ ଯେଉଁ କାହାଣୀଟି ବ୍ୟକ୍ତ କରିଥିଲେ, ସେଇଟି ନିମ୍ନରେ ଦିଆଗଲା ।

- ଶଙ୍କରଦେବଙ୍କର ଜଣେ ଭକ୍ତ ଥିଲେ । ଏହି ଭକ୍ତଙ୍କୁ ସମସ୍ତେ କୃପଣ ବୋଲି ଜାଣନ୍ତି । ଶଙ୍କର ଦେବ ଥରେ ତୀର୍ଥ ଭ୍ରମଣରେ ଯିବେ, ଟଙ୍କା ପଇସା ଦରକାର । ଠିକ୍ କରିଲେ ଏହି ଭକ୍ତ ପାଖରୁ ହିଁ ଚାହିଁବେ... । ଶଙ୍କର ଦେବ ଆସିବା କ୍ଷଣି ସେ (ଭକ୍ତ)ତ ଠିକ୍ କରିପାରୁନି ପ୍ରଭୁଙ୍କୁ କେଉଁଠି ବସାଇବ, କ’ଣ ଦେଇ ତାଙ୍କୁ ଭକ୍ତି ଶ୍ରଦ୍ଧା ନିବେଦନ କରିବ । କୌଣସି ପ୍ରକାରେ ତା’ର କୁଡିଆ ଘରଟିରେ ବସିବାକୁ ଦେଇ ସେ ପ୍ରଭୁଙ୍କର କୁଶଳାଦି ଜିଜ୍ଞାସା କରିଲା । ତା’ପରେ ଶଙ୍କର ଦେବ ତାଙ୍କର ଉଦ୍ଦେଶ୍ୟ ଖୋଲି କହିଲେ । ସେ ତ ଅବାକ୍ - ଏଇ ସାମାନ୍ୟ ବ୍ୟାପାର ଲାଗି ପ୍ରଭୁ ସ୍ୱୟଂ ତା’ର କୁଟୀରରେ ଚରଣଧୂଳି ଦେବେ ତା’ ସେ ଭାବିପାରିନି । ତେଣୁ ବିଳମ୍ବ ନକରି ସେ ପ୍ରଭୁଙ୍କୁ କହିଲା - ଆପଣ ଦୟା କରି ବସନ୍ତୁ । ମୁଁ ଏକ୍ଷଣି ଫେରି ଆସୁଛି । କିଛି ସମୟ ପରେ ସେ ତା’ର ବିଷୟ ସମ୍ପର୍କି ସବୁ ବନ୍ଧକ ଦେଇ ଟଙ୍କା ପୁରୁଳିଟି ନେଇ ଗୁରୁଙ୍କ ନିକଟରେ ଉପସ୍ଥିତ ହେଲା । ଗୁରୁ ଚିନ୍ତା କରି ବି ପାରିନାହାନ୍ତି ଯେ ସବୁ କିଛି ବନ୍ଧକ ଦେଇ ଶିଷ୍ୟ ଏଭଳି ତାଙ୍କ ପାଖରେ ତା’ର ଯଥା ସର୍ବସ୍ୱ ନିବେଦନ କରିବ ! ତେଣୁ ଜିଜ୍ଞାସା କରିଲେ - କି ବ୍ୟାପାର ? ଆନନ୍ଦବିଗଳିତାଶୁ ଭକ୍ତ ଉତ୍ତର ଦେଲା - ପ୍ରଭୁ, ଆପଣଙ୍କର ଜିନିଷ ଆପଣଙ୍କୁ ହିଁ ଦେଇଛି ।

ଏହାହିଁ ହେଲା ଅସଲ ଭକ୍ତି ।

ଏହାହିଁ ସମର୍ପଣ ଯୋଗ । ବହୁସାଧନା ଫଳରେ ଏପରି ମାନସିକତାର ସୃଷ୍ଟି ହୁଏ । ନିଷ୍ଠାପର ଭାବେ ଇଷ୍ଟଭୂତି କରୁ କରୁ ଇଷ୍ଟଙ୍କୁ ସବୁକିଛି

ବାସ୍ତବରେ ଦେଇ ଦେବାର ମାନସିକତା ସମ୍ଭବ ହୁଏ । ସେଥିପାଇଁ ପ୍ରଥମେ ପ୍ରଥମେ ପଇସା, ଟଙ୍କା ଦେଇ ଆରମ୍ଭ କରାଯାଏ । ନିତ୍ୟ ଭୋଜ୍ୟ ଅନୁକମ୍ପ ଅର୍ଥ ଦିଆଯାଏ । ବର୍ତ୍ତମାନ ମଣିଷର ଲୋଭ ତଥା ଆସକ୍ତି ଅର୍ଥ ଉପରେ ନିବନ୍ଧ । ଅର୍ଥ ହିଁ ଆଜିର ଦୁନିଆରେ ଅନ୍ୟର ମୂଳ କାରଣ, ଯଦି ତାହା ପରମାର୍ଥ ନହୁଏ । ଶ୍ରୀଶ୍ରୀଠାକୁର ସେହି ଅର୍ଥକୁ ହିଁ ପ୍ରଥମେ ନିତ୍ୟ ଇଷ୍ଟାର୍ଥେ ଉତ୍ସର୍ଗ କରିବାକୁ କହିଲେ । ଇଷ୍ଟାର୍ଥେ ବାସ୍ତବରେ ନିବେଦନ ନ କରି ସମର୍ପଣର କଥା ହଜାରବାର ମୁହଁରେ କହିଲେ ବା ମନେମନେ ଭାବିଲେ ହୁଏ ନାହିଁ ।

ତ୍ୟାଗରେ ହିଁ ଭୋଗର ପ୍ରତିଷ୍ଠା । ଭୋଗରେ ବିଭୋର ରହି ଅହଂକାର ବଶତଃ ଯେଉଁ ତ୍ୟାଗ - ତାହା ତ୍ୟାଗ ନୁହେଁ, ଏଣୁ ଇଷ୍ଟାର୍ଥେ ତ୍ୟାଗ ହିଁ ପ୍ରକୃତ ତ୍ୟାଗ ଏବଂ ଏହା ହିଁ ଅନାସକ୍ତ ଭାବ ସୃଷ୍ଟି କରେ ।

କେଷଦା' (ବୈଜ୍ଞାନିକ କୃଷ୍ଣପ୍ରସନ୍ନ ଭଟ୍ଟାଚାର୍ଯ୍ୟ)ଙ୍କର ଗୋଟିଏ ପ୍ରଶ୍ନର ଉତ୍ତର ଦେବାକୁ ଯାଇ ଶ୍ରୀଶ୍ରୀଠାକୁର କହିଥିଲେ - “ଲୋଭ ଜିନିଷଟା ହିଁ ବିଶ୍ରୀ । ସେଥିରେ ମଣିଷ ଖତମ ହୋଇଯାଏ । ମୁଁ ଦେଖିଛି ଯେଉଁମାନେ ଶୁଧୁ ଦିଅନ୍ତି, ସେମାନେ ଠେଲି ଉଠନ୍ତି - ଦେବାର Urge ହିଁ (ଆକୃତି ହିଁ) କାଳେ କାଳେ ବଢ଼ାଇ ଦିଏ ସେମାନଙ୍କର ଶ୍ରେୟଙ୍କୁ ଦେବାର ବୁଦ୍ଧି ଓ ଅଭ୍ୟାସ ଥିଲେ । ତାହାହିଁ ମଣିଷକୁ ଯୋଗ୍ୟକରି ତୋଳେ । ସ୍ୱପ୍ନ ଦେଖୁଥିଲି - ଇଷ୍ଟଭୂତି ହେଲା ସାମର୍ଥୀଯୋଗ psycho-physical devotion (ମାନସ ଓ ଶାରୀର ଭକ୍ତି) ।”

‘ଭଗବାନଙ୍କଠାରେ କର୍ମଫଳ ଯଦି ତ୍ୟାଗ ବା ନିବେଦନ ନ କରୁ ଜୀବନର ଉଦ୍‌ବର୍ଦ୍ଧନ ହୁଏନା । ଯାହାଙ୍କୁ ଠାରୁ ଜ୍ୟୋତି ପାଉ ସେଠାରେ ଖାଲି କରି ନ ତୋଳିଲେ ଆଲୋକ ପାଉନା, ଜ୍ୟୋତି ଆଉ ପାଉନା । ଭୋଗ କରିବାକୁ ଗଲେ ଯେ ଉତ୍ସାରୁ ପାଉ ତାଙ୍କ ପାଇଁ ତ୍ୟାଗ କରିବାକୁ ହୁଏ ।’

ଇଷ୍ଟଭୂତି ଓ ବିପଦ ଅତିକ୍ରମଣୀ ଶକ୍ତି

ଇଷ୍ଟଭୂତିର ନୈଷିକ ନିୟମିତ ପରିପାଳନ ମନୁଷ୍ୟର ଶରୀର ବିଧାନ ଓ ମନୋଜଗତରେ ଏପରି ସତ୍ତା-ସଂରକ୍ଷଣୀ ଶକ୍ତି ଓ ବୁଦ୍ଧିର ସମାବେଶ କରେ ଯେ, ଆପଦ-ବିପଦ ଓ ଦୈବ-ଦୁର୍ବିପାକ ଇତ୍ୟାଦିର ଟେର ସେ ପାଇ ପାରେ ଏବଂ ଏଥିରୁ ଅନାୟାସରେ ତରିଯାଇପାରେ । ଇଷ୍ଟଧନ୍ଦାରେ ଯିଏ ବ୍ୟାପୃତ, ଅନିଷ୍ଟକୁ ନଷ୍ଟ କରିବାର କୌଶଳ, ଶକ୍ତି ଓ ମନୋବଳ ତା'ର ସ୍ବତଃ ଆୟତରେ ଥାଏ । ତେଣୁ ପ୍ରଳୟରେ ମଧ୍ୟ ସେ ନଷ୍ଟ ହୁଏ ନାହିଁ ।

ଶ୍ରୀଶ୍ରୀଠାକୁରଙ୍କ ବାଣୀ ଭିତରେ ଦେଖୁ -

“ଯେତେ ହିଁ ଆସୁ ଆପଦ-ବିପଦ
ଯେପରି ହିଁ ହେଉ ପ୍ରାଣ -
ଇଷ୍ଟଭୂତି ଆଣେ ହିଁ ଆଣେ
ସବୁରି ପରିତ୍ରାଣ ।”^{୪୨}

ଶ୍ରୀଶ୍ରୀଠାକୁର ଆଲୋଚନା ପ୍ରସଙ୍ଗରେ କହିଛନ୍ତି - “ଗୁରୁଙ୍କୁ ପ୍ରତିଦିନ ପ୍ରୀତି-ଅବଦାନ ସ୍ବରୂପ ଭୋଜ୍ୟ ନିବେଦନ କରିବା ପ୍ରଥାଟା ଖୁବ୍ ଭଲ । ଏଥିରେ ଶରୀର ମନର ଗୋଟାଏ ଯୁକ୍ତ ଆଗ୍ରହସନ୍ଦୀପ୍ତ ଟାଣ ତାଙ୍କ ଉପରେ ଗଢାଏ । ପିଲାପାଇଁ କରୁ ବୋଲି ଯେପରି ତା' ଉପରେ ଟାଣ ହୁଏ । ସକାଳେ ଉଠି ମୁଖଚୁଖି ଧୋଇ ଧ୍ୟାନ-ସୁମିରଣ କରି ଭକ୍ତିଭରେ ନିବେଦନ କରି ରଖିଦେଲି । ମାସାନ୍ତେ ଅନୁକଳେ ଅର୍ଘ୍ୟ ପଠାଇ ଦେଲି । ଯେତେବେଳେ ଏହାର ଭୁଲ ହୁଏ ସେତେବେଳେ ବୁଝାଯାଏ ଯେ, ମୋର ଚଳିବାରେ କୌଣସି ଗୋଳମାଳ ହେଉଛି । ହୁଏତ କୌଣସି ବିପଦ ଆସିପାରେ । ତେଣୁ ସେତେବେଳେ ବିହିତ ପ୍ରାୟଶ୍ଚିତ କରି କଠୋର ଭାବେ ଏଇଟା ଆଙ୍କୁଡି ଧରିବାକୁ ହୁଏ । ଆମର ତନୁ-ମନ-ଧନ ଦେଇ ଗୁରୁସେବା କରିବାକଥା । ଏଥିରେ ତାହାହିଁ ହୁଏ । ଅସମ୍ଭବ କ୍ଷମତା ଏହାର ।”^{୪୩}

ବିପଦ ବିପର୍ଯ୍ୟୟ ସମୟରେ ଅନ୍ୟମାନେ ଯେଉଁଠି ଚୁଣଖଣ୍ଡ ପରି ଉଡ଼ିଯାଆନ୍ତି ବା ଭାସିଯାଆନ୍ତି, ସେଠାରେ ଏହି ତପଃଚାରୀଗଣ ସ୍ତମ୍ଭପରି ଅଟଳ ଅଟଳ ହୋଇ ଠିଆ ହୋଇ ରୁହନ୍ତି । ମଙ୍ଗଳର ଭରଣରେ ଯେଉଁମାନେ ଉଦଗ୍ର ଓ ଅତନ୍ତ୍ର ହୋଇଥାଆନ୍ତି, ଅସଫଳ-ନିରୋଧୀ ପ୍ରେରଣା ଓ ପାଥେୟ ସେମାନଙ୍କର ନିତ୍ୟ ସହଚର । ଅନାୟାସରେ ସେମାନେ ଅମଙ୍ଗଳକୁ ଅତିକ୍ରମ କରି ଯାଆନ୍ତି । କରିଲେ ହିଁ ଏହା ଠିକ୍ ଠିକ୍ ବୁଝାଯାଏ । ନକରି କେବଳ ଯୁକ୍ତି-ତର୍କ ବା ତତ୍ତ୍ୱ ବିଳାସିତା ଭିତରେ ରହିଲେ ଏହା କିଛିମାତ୍ର ବୁଝାଯାଏ ନାହିଁ ।

ଦ୍ୱିତୀୟ ବିଶ୍ୱଯୁଦ୍ଧ ସମୟର କଥା । ଶୈଲେନ୍ ଭାଇ ପ୍ରଶ୍ନ କଲେ - “ଯୁଦ୍ଧ ଫଳରେ ଯେଉଁ ଦାରୁଣ ଦୁର୍ଦ୍ଦିନ ଆସିବ, ସେଥିରେ ମଣିଷ ସ୍ତ୍ରୀ-ପୁତ୍ରାଦି ନେଇ ମୁଠାଏ ଭାତ ପାଇଁ ହୁଏତ ପଥେ ପଥେ ଘୁରି ବୁଲିବ, ସେପରି ଅବସ୍ଥାରେ କ’ଣ ଇଷ୍ଟଭୂତି, ସ୍ୱସ୍ତ୍ୟୟନୀ ପାଳନ କରିବା ତା’ ପକ୍ଷେ ସମ୍ଭବ ହେବ ? କିମ୍ବା କେହି ଯଦି କେଉଁଠାରେ ଅବରୁଦ୍ଧ ହୁଏ, ତେବେ ସେ କ’ଣ କରିବ ?”

ଉତ୍ତରରେ ଶ୍ରୀଶ୍ରୀଠାକୁର କହିଛନ୍ତି, - “ତା’ହେଲେ ଦେଖୁ ଇଷ୍ଟଭୂତି, ସ୍ୱସ୍ତ୍ୟୟନୀର କଥା ସେତେବେଳେ ଭଲରୂପେ ମୁଣ୍ଡରେ Set (ପଶିବ) କରିବ । ଏଇ ଅବସ୍ଥାରେ ଭୋଜ୍ୟ ଫଳ, ଫୁଲ, ଜଳ କିଛି ଯଦି ନ ଜୁଟେ ମୁଠାଏ ବାଲି ତ ନିବେଦନ କରି ପାରିବ । ନିୟମିତ ଇଷ୍ଟଭୂତି, ସ୍ୱସ୍ତ୍ୟୟନୀ କରିବା ଫଳରେ ଯାହା ଭିତରେ ଯେଉଁ energy (ଶକ୍ତି) ମହଜୁତ ହୋଇଛି ବିପଦ ସମୟରେ ତାହାହିଁ ତାକୁ ରକ୍ଷା କରିବ । James କ’ଣ ତ କହିଛନ୍ତି ?”

ପ୍ରଫୁଲ୍ଲ ଦା’ ପଢ଼ି ଶୁଣାଇଲେ - ଯେତେବେଳେ ସବୁ ଜିନିଷର ଅସ୍ଥିତ୍ୱ ଟଳମଳ ହୋଇଉଠିବ, ଏବଂ ଦୁର୍ବଳ ନିର୍ଜୀବ ଲୋକମାନେ ଝଡ଼ରେ ତସୁ ପରି ଉଡ଼ିଯିବେ, ସେତେବେଳେ ସେ ସ୍ତମ୍ଭପରି ନିଜଶକ୍ତିରେ ଅଟଳ ଭାବରେ ଛିଡ଼ା ହୋଇ ରହିବ ।

ଶ୍ରୀଶ୍ରୀଠାକୁର - “ହଁ! ସତରେ ସେଇପରି ଏବଂ ତୁମେ ତାହା ବାସ୍ତବ ଭାବରେ ଦେଖିବାକୁ ପାଇବ । ‘ସ୍ୱଚ୍ଛମପ୍ୟସ୍ୟ ଧର୍ମସ୍ୟ ବ୍ରାହ୍ମଣେ ମହତୋ ଭୟାତ୍’ । ସାମାନ୍ୟ ଟିକିଏ ଯେଉଁମାନେ କରିଛନ୍ତି ବା କରନ୍ତି ସେମାନେ ମହା ବିପଦରୁ ରକ୍ଷା ପାଇବେ । ଶୂନ୍ୟରୁ ସେମାନେ employment (କର୍ମ ନିଯୁକ୍ତି), activity (କର୍ମ) creat (ସୃଷ୍ଟି) କରିନେବେ, ସମସ୍ତେ ସେତେବେଳେ ହୃଦୟକୁ ଉଜାଡ଼ି କରି ଇଷ୍ଟାର୍ଯ୍ୟ ଦେବେ, ସେଇ ଉଚ୍ଛ୍ୱଳା ହୃଦୟରୁ ଅମୃତ ସୃଷ୍ଟି ହେବ ।”

ପୁନଶ୍ଚ, ଶ୍ରୀଶ୍ରୀଠାକୁରଙ୍କ ବାଣୀ ମଧ୍ୟରେ ଦେଖୁ -

“ବିପଦ-ଆପଦ ବେତାଜାଲେ
 ଶକ୍ତି ଯଦି ପେତେ ଚାସ୍
 ଶୁଦ୍ଧାଭରେ ଇଷ୍ଟଭୂତି
 ନିତ୍ୟ ପାଳିସ୍ କାର୍ବେ ପାଶ,
 ନିତ୍ୟ କରିସ୍ ଇଷ୍ଟଭୂତି
 ପ୍ରାଣପଣେ ଯା’ ପାରିସ୍,
 ଦୈନନ୍ଦିନ ଏଇ କରାଟାଇ
 ଆନବେ ବୟେ ଆଶିସ୍,
 ଧର୍ମ-କର୍ମ ଯତଜ କରିସ୍
 ଇଷ୍ଟଭୂତି ଫେଲେ
 ସବଇ ଜାନିସ୍ ହଲ ବ୍ୟର୍ଥ
 ଓରେ ଆର୍ଯ୍ୟଛେଲେ ।”^{୪୫}

ଅତଏବ, ଇଷ୍ଟଭୂତି ନିତ୍ୟ କରିବା ଫଳରେ ଯେଉଁ ଶକ୍ତି ସୃଷ୍ଟି ହୁଏ, ତାହାହିଁ ମନୁଷ୍ୟକୁ ନାନାପ୍ରକାର ବିପଦ-ଆପଦରୁ ରକ୍ଷା କରେ ।
ଇଷ୍ଟଭୂତିରେ ହିଁ ଶକ୍ତି ।

ଜ୍ଞାନ ଦା’ ପ୍ରଶ୍ନ କଲେ - “ଇଷ୍ଟଭୂତି ଯେ ମଣିଷ କରିବେ, ତାହା ପଛରେ ଗୋଟାଏ ବିଶ୍ୱାସ ଦରକାର ତ !”

ଶ୍ରୀଶ୍ରୀଠାକୁର - “ବିଶ୍ୱାସ ଅବିଶ୍ୱାସର କଥା ନୁହେଁ । ତାଙ୍କୁ ଦେବା, ଏଇ ସୁକ୍ଷେପ୍ତିକ ଆକୃତିରେ ଯାହା ହେବାର ତାହା ହେବ । ଯାହାଙ୍କଠାରେ ସୁକ୍ଷେପ୍ତିକ ହେବି, ଅର୍ଜନ କରିବି ଯାହାଙ୍କପାଇଁ, ମୋର adjustment (ନିୟନ୍ତ୍ରଣ) ସେପରି ହେବ । ମୋର ବନ୍ଧୁବାନ୍ଧବ, ପିଲା-ସ୍ତ୍ରୀ, ଆତ୍ମୀୟ-ସ୍ୱଜନ, ଟଙ୍କା-ପଇସା, ପ୍ରବୃତ୍ତି, ଘରସଂସାର ଯାବତୀୟ ଯାହାକିଛିର ତଦନୁପାତିକ meaningful adjustment (ସାର୍ଥକ ବିନ୍ୟାସ) ହେବ । ମୋର ଯାହା କିଛି ଦେଇ ତାଙ୍କୁ fulfil (ପୂରଣ) କରିବି । ସେ ହିଁ ସର୍ବାଗ୍ରେ, ମୁଁ ବି ସେଠାରେ ତଳେଇ ଯାଇଛି । ମୋର ଖାଇବା ଆଗରୁ ତାଙ୍କୁ ନିବେଦନ ମାନେ ମୁଁ ମୋର ଜଗତନେଇ ତାଙ୍କୁ ମୁଖ୍ୟକରି ଚାଲିଛି । ଦୈନନ୍ଦିନ ଏଇ କରିବା ଫଳରେ ଏପରି ଶକ୍ତି ସଞ୍ଚିତ ହୋଇଥାଏ ଯେ, ବିଶେଷ ବିପଦ-ଆପଦ ମୁହୂର୍ତ୍ତରେ ତାଙ୍କର ପ୍ରଭାବରେ ସହଜରେ ଆମେ ବିପଦ ଉତ୍ତାର୍ଣ୍ଣ ହୋଇପାରୁ । ଇଷ୍ଟାନୁଗ ଚଳନରେ ଆତ୍ମର ଅପବ୍ୟୟ ହୁଏ କମ୍ । ତେଣୁ ମୂଳ ସମ୍ଭାବ୍ୟତାର ପୂର୍ଣ୍ଣ ସୁଯୋଗଟା ପାଇ ହୁଏ ।”^{୪୭}

ତା ୬.୧.୧୯୫୧ ସକାଳବେଳା ଜନୈକ ଭାଇ ପ୍ରଶ୍ନ କଲେ -
‘ସତ୍‌ସଙ୍ଗୀମାନେ ତ ରୋଗ-ଶୋକରେ ଅନେକ କଷ୍ଟ ପାଆନ୍ତି ।’

ଉତ୍ତରରେ ଶ୍ରୀଶ୍ରୀଠାକୁର କହିଲେ, - “ଦୁଃଖ-ବିପଦ ତ ଆସେ ହିଁ । ଅନ୍ୟମାନେ ଯେତେ ଅଭିଭୂତ ହୁଅନ୍ତି, ସତ୍‌ସଙ୍ଗୀମାନେ ସେତେ ହୁଅନ୍ତି ନାହିଁ । ସେମାନଙ୍କର ମନର ଜୋର ଥିବାରୁ ସେମାନେ ହାର ମାନନ୍ତି କମ୍ । ପୁଣି, ଯେଉଁମାନେ ଠିକ୍-ଠିକ୍ ଯଜନ-ଯାଜନ-ଇଷ୍ଟଭୂତି କରନ୍ତି ସେମାନେ ବିପଦ-ଆପଦରୁ ରକ୍ଷା ବି ପାଆନ୍ତି ଖୁବ୍ । ସତ୍‌ସଙ୍ଗୀ ହେଲି ଅଥଚ ଆଚରଣ ପରାୟଣ ହେଲିନି, ଯୋଗ୍ୟତା ବଢ଼ିଲାନି, ତାହା ହେବନି ।

ଜଣେ ଯଦି ସତ୍ ହୁଏ ଏବଂ ଉଦ୍ୟୋଗୀ ହୁଏ ତାହେଲେ ସେ ଠିଆ ହେବ ହିଁ । ଆଉ ଯେଉଁମାନଙ୍କର ଚରିତ୍ର ଉନ୍ନତ, ସେମାନଙ୍କର ମଣିଷ-ସଂପଦ ବଢ଼ି ହିଁ ଚାଲେ ।

ଯେଉଁମାନେ ନିୟମିତ ଇଷ୍ଟଭୂତି କରନ୍ତି, ସେମାନେ ଯେ କେତେ ଭାବରେ ଉପକୃତ ହୁଅନ୍ତି, ତାହାର ଉଦାହରଣ ଦେଖାଯାଇଛି ଅଜସ୍ର । ଏଇଟା ବାବ୍ ଦେଲେ ହିଁ ମଣିଷ ଅନେକଭାବେ ନିମ୍ନକୁ ଯାଏ ।”
(ଆ.ପ୍ର. ୨୦ଶ)

“ଯଜନ, ଯାଜନ, ଇଷ୍ଟଭୂତି

ମହାନ ଉଦ୍ଦେଶ୍ୟ ତରାର ନୀତି ।”^{୪୭}

‘ଇଷ୍ଟଭୂତି’କୁ ସାମର୍ଥୀ-ଯୋଗ ମଧ୍ୟ କୁହାଯାଏ । ଯେଉଁଥିରେ ସବୁକିଛି ପ୍ରିୟପରମଙ୍କ ପାଇଁ ସମର୍ପଣ କରିବାର କଥା । ଆର୍ଯ୍ୟମୁନୀ ରକ୍ଷିଗଣ ଏଥିପାଇଁ ଜୀବନ-ବ୍ୟାପୀ ସାଧନା କରୁଥିଲେ । ଏହା ଫଳରେ ପ୍ରତିମୁହୂର୍ତ୍ତରେ ମଣିଷ ବିପଦ-ଆପଦରୁ ରକ୍ଷାପାଏ ଜାଣିବାରେ ହେଉ ବା ଅଜଣାରେ ହେଉ । ଶ୍ରୀଶ୍ରୀଠାକୁରଙ୍କ ବାଣୀ ଭିତରେ ଦେଖୁ - “ଶରୀର-ମନର ଯୁକ୍ତ ଆଗ୍ରହ, ଇନ୍ଦ୍ରିୟତଳ୍ପରେ କେନ୍ଦ୍ରୀୟିତ ହୋଇ କେବଳ ତାଙ୍କରି ଭରଣ-କାମନାରେ ଉପାର୍ଜନ କରି, ଦୈନନ୍ଦିନ ସର୍ବପ୍ରଥମେ ତାଙ୍କୁ ଯେଉଁ ଅର୍ଘ୍ୟ ନିବେଦନ କରାଯାଏ ତାକୁ ଇଷ୍ଟଭୂତି କହନ୍ତି, ପ୍ରାତଃସ୍ମିକ ଏହି ଉକ୍ତ ଅବଦାନ ମଣିଷର ବିଧାନରେ ଏପ୍ରକାର ଶକ୍ତି ସମାବେଶ କରେ - ତା’ର ଆଗ୍ରହ-ଅନୁରତି-ମାର୍ଫିକ୍, - ଯେ କୌଣସି ଆପଦର ସମ୍ମୁଖୀନ ହେବା ମାତ୍ରେ ଏଭଳି ପ୍ରେରଣାରେ ଉଦ୍‌ବୁଦ୍ଧ କରି ତୋଳେ - ଯହିଁରେ ପ୍ରାୟଶଃ ଅନାୟାସରେ ହିଁ ସେ ମୁକ୍ତାପଦ ହୋଇଉଠିପାରେ, ଏହାକୁ ସାମର୍ଥୀ-ଯୋଗ ବି କୁହାଯାଏ, ତେଣୁ ଇଷ୍ଟଭୂତି-ପାଳନରେ ବିମୁଖ ହୁଅନା - ଆପଦରେ ବଞ୍ଚିବାରୁ କମ୍ ହିଁ ବଞ୍ଚିତ ହେବ ।”^{୪୮}

ଶ୍ରୀଶ୍ରୀଠାକୁର ‘ଆଲୋଚନା ପ୍ରସଙ୍ଗ’ରେ କହିଛନ୍ତି - “ଇଷ୍ଟଭୂତିର ଗୁଣର କଥା କହି ଶେଷ କରାଯାଏନା । ମୁଁ ଏହାକୁ କୁହେ ସାମର୍ଥୀଯୋଗ । ଏଥିରେ ମଣିଷ ଯୋଗ୍ୟ ହୋଇଉଠେ । ନିୟମିତ ଭାବେ ascetic wayରେ (ତାପସ ଭାବେ) ଇଷ୍ଟଭୂତି କରିଲେ ବୋଧ କରି ପାରିବେ ବିପଦ-ଆପଦ

କାଟିବାର କ୍ଷମତା କେତେଦୂର ବଢ଼ିଯାଇଛି । ଦୁନିଆ ଟଳମଳ କରିଲେ ବି ଆପଣ ଅଟଳଭାବେ ଠିଆହୋଇ ପାରିବେ । ଶକ୍ତିର ଜାଗରଣ କୋଳକାତାର ଦଙ୍ଗା ସମୟରେ ଭୁରିଭୁରି ଦୃଷ୍ଟାନ୍ତ ଦେଖା ଯାଇଛି - ଯେଉଁମାନେ ନିଷ୍ଠାର ସହିତ ଯଜନ-ଯାଜନ-ଇଷ୍ଟଭୂତି କରିଅଛନ୍ତି, ସେମାନେ ପରମପିତାଙ୍କ ଦୟାରେ କିପରି ଭାବେ ସମୁଦ୍ର ବିପଦ ହାତରୁ ରକ୍ଷା ପାଇଯାଇଛନ୍ତି । ଅବଶ୍ୟ ଆତ୍ମସ୍ୱାର୍ଥର ଲୋଭ କିଛି କରି ନାହିଁ । ପରମପିତାଙ୍କୁ ଭଲ ପାଇ ତାଙ୍କ ପଥରେ ଚାଲିଲେ ପରମପିତା ସେମାନଙ୍କ ହାତଧରି ଚଳାଇ ନେଇ ମଙ୍ଗଳ କୋଳରେ ସମାସାନ କରନ୍ତି ।”୪୯

ରାବଣର ପୁତ୍ର ଇନ୍ଦ୍ରଜିତ ନିତ୍ୟ ନିକୁମ୍ଭିଳା ଯଜ୍ଞ କରିବାପରେ ନିଜର ଦୈନନ୍ଦିନ କର୍ମ କରୁଥିଲା । ତେଣୁ ସେ ଥିଲା ଅଜେୟ । ଯେଉଁ ଦିନ ତା’ର ଏହି ଯଜ୍ଞରେ ବିଘ୍ନ ସୃଷ୍ଟି ହେଲା, ତା’ର ବିନାଶ ହେଲା । ଇଷ୍ଟଭୂତି ଅତୁଟ ରଖି ନିଷ୍ଠା ସହକାରେ କରି ଚାଲିଲେ ନିଜର ରକ୍ଷା କବଚ ନିଜ ହାତରେ ରୁହେ । ଏହା ଆୟୁଦ୍ଧ, ସ୍ୱାସ୍ଥ୍ୟଦ ଏବଂ ସବୁଦିଗରୁ ଭଲ । ଯିଏ କରିଚାଲିବ, ସେ ହିଁ ପ୍ରତିପଦକ୍ଷେପରେ ଉପଲବ୍ଧି କରିବ ।

“ଇଷ୍ଟଭୂତି ଯାହାର ଯେପରି କ୍ଷମତା ସେପରି ଭାବରେ ଯଦି କରୁ, ତାହା ଆମ ଜୀବନକୁ ବାନ୍ଧି ରଖିବ । ଆପଦ-ବିପଦର ମଧ୍ୟ ଦେଇ ବଞ୍ଚେଇ ନେଇ ଚାଲିବ ।”୫୦

ଅପ୍ରତ୍ୟାଶୀ ଅବଦାନ

‘ଇଷ୍ଟଭୂତି’ ହେବା ଦରକାର ଅପ୍ରତ୍ୟାଶୀ ଅବଦାନ । ଇଷ୍ଟଭୂତି ଅର୍ଘ୍ୟ ଇଷ୍ଟଦେବତାଙ୍କ ଶ୍ରୀଚରଣରେ ନିବେଦନ ସମୟରେ ମନରେ କୌଣସି କାମନା-ବାସନା ରହିବା ଉଚିତ୍ ନୁହେଁ । ଇଷ୍ଟଙ୍କ ପ୍ରୀତି ଓ ତୃପ୍ତିପାଇଁ ଦେବାର ତାଗିଦ୍ରେ ଦେବା ଉଚିତ୍ । ଶାସ୍ତ୍ରରେ ଅଛି - “ଦତ୍ତା

ନାନୁକଥୟେତ୍” ।* ଅର୍ଥାତ୍ ଦେଇ କେବେ ବି ତାହା କହିବ ନାହିଁ ।
ଦେବାରେ ଯେପରି ଅହଂ ଭାବ ଜାଗି ନଉଠେ । ନିରଭିମାନ ରହିବା
ଦରକାର । ସ୍ୱାର୍ଥ ପ୍ରତ୍ୟାଶା କିଛି ରହିବ ନାହିଁ ।

ଶ୍ରୀଶ୍ରୀଠାକୁରଙ୍କ ବାଣୀ ଭିତରେ ଦେଖିବାକୁ ପାଉ,

- “ପ୍ରତ୍ୟାଶାହୀନ ଇଷ୍ଟଭୂତି
ଜୀବନ-ଯଜ୍ଞର ପ୍ରଥମ ହୋମ,
ସେଇ ରାଗରେ ଚାଲିବୁ-ବୁଲିବୁ
ତାଙ୍କ ନିଦେଶରେ ରଖି ଦମ୍ ।”

“ଇଷ୍ଟଭୂତି କରିବା ସମୟେ
ସ୍ୱାର୍ଥ-ପ୍ରାର୍ଥନା କରିବୁ ନାହିଁ

- ଶ୍ରଦ୍ଧା-ବନ୍ଧନ ଦେଇ ମନେ
ତା ଛଡା ଆଉ ଘୁରିବୁ ନାହିଁ ।”*୨

ପୁନଶ୍ଚ,

“ଦେବତା ଇଷ୍ଟ ଶ୍ରେୟଜନେ
ଅପ୍ରତ୍ୟାଶୀ ଅବଦାନ,
ପ୍ରାର୍ଥନାକୁ ସତେଜକରେ
କୃତିଦୀପ୍ତ କରେ ପ୍ରାଣ ।”*୩

“ଅପ୍ରତ୍ୟାଶୀ ଇଷ୍ଟଭୂତି
ଜୀବନ-ଯଜ୍ଞ ଉଦ୍‌ଯାପନେ
ଇଷ୍ଟେ କରିଲେ ଅର୍ଘ୍ୟଦାନ
ଦୀପ୍ତିପୁଟି ଉଠଇ ପ୍ରାଣେ ।”*୪

ପଞ୍ଚମହାଯଜ୍ଞ

ଆର୍ଯ୍ୟଦ୍ୱିଜ ମାତ୍ରେ ହିଁ ନିତ୍ୟ ପଞ୍ଚମହାଯଜ୍ଞ ଅନୁଷ୍ଠାନ କରୁଥିଲେ ।
ଏହି ଯଜ୍ଞ କରିବା ଭିତରଦେଇ ନିଜର ବ୍ୟକ୍ତିତ୍ୱର ବିକାଶ ଘଟୁଥିଲା ।
ଶ୍ରୀଶ୍ରୀଠାକୁର କହିଛନ୍ତି - “ପଞ୍ଚଯଜ୍ଞ’ ମାନେ finer କିମ୍ବା grosser,
superior କିମ୍ବା inferior ସବୁ entity କୁ ହିଁ ଶୁଦ୍ଧ ବା ଭଲପାଇବା
ସହିତ ଯେପରି କରିଲେ ସେମାନେ ସମର୍ଥ୍ବିତ ଏବଂ ଜୀବନ ଓ ବୃଦ୍ଧିରେ
ଉନ୍ନତ ହୋଇ ପାରେ ବା ପାରନ୍ତି, ଆତ୍ମମାନଙ୍କ ଅସ୍ତିତ୍ୱ ଓ ଉନ୍ନତିକୁ intact
ରଖିବା ମାନସରେ ସେହି ସମସ୍ତ environmentକୁ ସେବା କରିବା,
ପୂଜା କରିବା ଇତ୍ୟାଦି, ଆଉ, ଏହିଗୁଡ଼ିକୁ ହିଁ ରକ୍ଷିମାନେ ପାଞ୍ଚଭାଗରେ
ଭାଗ କରିଛନ୍ତି - ଆଉ ଏଗୁଡ଼ିକ ପ୍ରତି ଆର୍ଯ୍ୟର ଅବଶ୍ୟ କରଣୀୟ ।
ତେଣୁ ‘ଆର୍ଯ୍ୟସ୍ଥାନ’ ହେଉଛି the nation of culture. ସେମାନଙ୍କ ମଧ୍ୟରେ
ଯେଉଁମାନେ cultureରେ initiate ହେବାପାଇଁ ଦ୍ୱିଜତ୍ୱ ଗ୍ରହଣ କରିଛନ୍ତି,
ଅର୍ଥାତ୍ ବିପ୍ର, କ୍ଷତ୍ରିୟ, ବୈଶ୍ୟ - ସେମାନେ ଜୀବନ ଓ ବୃଦ୍ଧିର ଅନୁକୂଳ
ଓ ଅନୁପୂରକ ଏହିଗୁଡ଼ିକୁ ନିତ୍ୟକରଣୀୟର ଭିତରେ ହିଁ ଗଣ୍ୟ କରି
ନେଇଥିଲେ ।”**

‘ମନୁ ସଂହିତା’ରେ ଅଛି - ପ୍ରତ୍ୟେକ ଆର୍ଯ୍ୟଙ୍କର ପଞ୍ଚଯଜ୍ଞ ଅବଶ୍ୟ
କରଣୀୟ । ଦେବଯଜ୍ଞ, ରକ୍ଷିଯଜ୍ଞ, ପିତୃଯଜ୍ଞ, ନୃ-ଯଜ୍ଞ ଓ ଭୃତଯଜ୍ଞ -
ଏହାକୁ ପଞ୍ଚଯଜ୍ଞ କୁହାଯାଏ ।

“ରକ୍ଷିଯଜ୍ଞଂ ଦେବଯଜ୍ଞଂ ଭୃତଯଜ୍ଞଃ ସର୍ବଦା
ନୃଯଜ୍ଞଂ ପିତୃଯଜ୍ଞଃ ଯଥାଶକ୍ତି ନ ହାପୟେତ୍ ।”

- ମନୁସଂହିତା-୪-୨

ଏହି ପଞ୍ଚଯଜ୍ଞର ବ୍ୟାଖ୍ୟା ‘ମନୁସଂହିତା’ରେ ଦିଆଯାଇଛି । ଅଧ୍ୟାପନାକୁ
ବ୍ରହ୍ମଯଜ୍ଞ, ପିତୃତର୍ପଣକୁ ପିତୃଯଜ୍ଞ, ହୋମ ଇତ୍ୟାଦିକୁ ଦେବଯଜ୍ଞ, ଭୃତ-

ବଳିକୁ ଭୂତଯଜ୍ଞ, ଅତିଥି ସେବାକୁ ନୃ-ଯଜ୍ଞ କୁହାଯାଏ । ‘ଶତପଥବ୍ରାହ୍ମଣ’
ଓ ‘ଆଶ୍ୱଳାୟଣୀୟ ଗୃହ୍ୟସୂତ୍ରମ୍’ରେ ପଞ୍ଚଯଜ୍ଞ ବିଷୟରେ କୁହାଯାଇଛି -
ଦେବଯଜ୍ଞ, ବ୍ରହ୍ମଯଜ୍ଞ, ପିତୃଯଜ୍ଞ, ମନୁଷ୍ୟଯଜ୍ଞ ଓ ଭୂତଯଜ୍ଞ ।

“ପଞ୍ଚେବ ମହାଯଜ୍ଞାଃ । ତାନୈବ ମହାସତ୍ରାଣି ଭୂତଯଜ୍ଞୋ ମନୁଷ୍ୟଯଜ୍ଞଃ
ପିତୃଯଜ୍ଞୋ ଦେବଯଜ୍ଞୋ ବ୍ରହ୍ମଯଜ୍ଞ ଇତି”

— ଶତପଥବ୍ରାହ୍ମଣ-୧୧ଶ କାଣ୍ଡ

“ଅଥାଥଃ ପଞ୍ଚଯଜ୍ଞାଃ । ଦେବଯଜ୍ଞୋ ଭୂତଯଜ୍ଞ ପିତୃଯଜ୍ଞୋ ବ୍ରହ୍ମଯଜ୍ଞୋ
ମନୁଷ୍ୟଯଜ୍ଞ ଇତି । ତାନ୍ୟେତାନ୍ ଯଜ୍ଞାନ୍ ଅହରହଃ କୁର୍ବୀତି ।”

— ଆଶ୍ୱଳାୟମଂୟୁଗୃହ୍ୟସୂତ୍ରମ୍

ଏସବୁ ଅହରହ କରିବାକୁ ନିର୍ଦ୍ଦେଶ ଦିଆଯାଇଛି ।

ଶ୍ରୀଶ୍ରୀଠାକୁର କହୁଛନ୍ତି -

“ଯଜ୍ଞମାନେ ବୁଝିଲୁ କ’ଣ ତୁଇ ?

ଆଦର-ସେବାରେ-ଯନ୍ତେ ପାଳିବା

ଆର୍ଯ୍ୟପିଲାର ନିତ୍ୟନୀତି -

ପଞ୍ଚଯଜ୍ଞେ ଜୀବନ ଭାଳିବା

ବ୍ରହ୍ମଯଜ୍ଞ ଦେବଯଜ୍ଞ

ନୃଯଜ୍ଞ ଆଉ ପିତୃଯଜ୍ଞ

ଭୂତଯଜ୍ଞେ ପରିସ୍ଥିତିର

ସେବାବର୍ଦ୍ଧନ କରେ ପ୍ରଜ୍ଞ ।”^{୫୭}

ଆଜିର ସଭ୍ୟ ମଣିଷ ଏସବୁ ବିଷୟରେ ଚିନ୍ତା କରିବା ଦୂରର
କଥା, ବରଂ ଏହାର ଆବଶ୍ୟକତା ଅନୁଭବ କରିପାରୁନି । ଅନାବଶ୍ୟକ
ଭାବି ଏତାଇ ଚାଲିଛି । ଆର୍ଯ୍ୟ ମୁନି-ରଷିମାନେ ହଜାର ହଜାର ବର୍ଷ
ଗବେଷଣା ତଥା ଆଚରଣ କରି ପଞ୍ଚମହାଯଜ୍ଞ ନିତ୍ୟ ଆଚରଣ କରିବାର
ନିର୍ଦ୍ଦେଶ ଦେଇଛନ୍ତି । ଶ୍ରୀଶ୍ରୀଠାକୁର ଅନୁକୂଳଚନ୍ଦ୍ର ଏହାକୁ ଯୁଗୋପଯୋଗୀ

କରି ଯଜନ-ଯାଜନ-ଇଷ୍ଟଭୂତିର ବିଧାନ ଦେଇଛନ୍ତି । ବିଶେଷତଃ ଇଷ୍ଟଭୂତି ସମ୍ୟକ୍ ଭାବେ ପରିପାଳନ କରି ଚାଲିଲେ, ଏହି ପଞ୍ଚୟାଜୀ ହିଁ ଆଚରିତ ହୋଇଥାଏ । ଏଥିରେ ଅଛି ବିଶ୍ୱ ପରିବେଶ ପ୍ରତି ଆମମାନଙ୍କର କରଣୀୟ ଆଚରଣ କରିବା । ଆମେ ଏ ବିଶ୍ୱ-ଦୁନିଆରୁ ସବୁ ନେବା, ଆଉ କିଛି ଦେବାନି - ଏ ଚିନ୍ତା ଅକୃତଜ୍ଞତାର ଲକ୍ଷଣ । ଏକତରଫାଭାବ ବେଶୀଦିନ ଚିଣ୍ଟିରୁହେନି । ଏହା ଆର୍ଯ୍ୟ ରକ୍ଷିଗଣ ଉପଲବ୍ଧି କରି ଏହିପ୍ରକାର ବିଧାନ ଦେଇଛନ୍ତି । ଏହାହିଁ କର୍ତ୍ତବ୍ୟ । ଇଷ୍ଟଭୂତି ଯିଏ ନିତ୍ୟ କରନ୍ତି, ସେ ନିତ୍ୟ ପଞ୍ଚମହାୟଜ୍ଞ ପରିପାଳନ କରିଥାଆନ୍ତି ।

ଭୂତୟଜ୍ଞ ଭିତରେ ଭୂତବଳି କଥା ଅଛି । ‘ବଳି’ର ସଂଜ୍ଞା ବିରୂପ ହୋଇ ପଶୁବଧରେ ପର୍ଯ୍ୟବସିତ । ‘ବଳି’ ଶବ୍ଦର ଆଭିଧାନିକ ଅର୍ଥ - ବର, ଉପହାର, ଇତ୍ୟାଦି । ଅତଏବ ବଳିର ମାନେ ହେଲା ପୂଜୋପହାର । ‘ବଳି’ ଶବ୍ଦ ଆସିଛି ବଲ୍ ଧାତୁରୁ, ଅର୍ଥ - ଜୀବନ, ବେଷ୍ଟନ, ସମୃଦ୍ଧି, ଦାନ ଇତ୍ୟାଦି । ଏତତ୍‌ବ୍ୟତୀତ ‘ବଲ୍’ ଧାତୁରେ ଯେ ହିଂସା ଓ ବଧ ଅଛି, ତା’ରମାନେ ଜୀବନ ଓ ସମୃଦ୍ଧିର ହାନିକର ଯାହା ତା’ପ୍ରତି ହିଂସା କରିବା ଓ ତାକୁ ବଧ କରିବା ।

ଆର୍ଯ୍ୟମାନଙ୍କ ଶାସ୍ତ୍ରରେ ବୈଶ୍ୱଦେବ-ବଳି ଦେଖିବାକୁ ମିଳେ । ବୈଶ୍ୱଦେବମାନେ ବିଶ୍ୱଦେବ ସମ୍ବନ୍ଧୀୟ । ‘ବିଶ୍ୱଦେବାଃ’, ଅର୍ଥାତ୍ ସମସ୍ତ ଦେବଗଣ । ଯେଉଁଠି ସର୍ବଦେବତା ଅଧିଷ୍ଠିତ ଲାଭ କରିଛନ୍ତି - ସେ ହେଉଛନ୍ତି ଇଷ୍ଟ-ଗୁରୁ-ପୁରୁଷୋତ୍ତମ । ସେଥିପାଇଁ କୁହାଯାଏ ‘ସର୍ବଦେବମୟୋ ଗୁରୁ’ । ସେ ହିଁ ଅଗ୍ନିମୁଖ, ପରଂବ୍ରହ୍ମଙ୍କ ସାକାର ରୂପ, ଧ୍ୟେୟ, ଯାଜ୍ୟ ଓ ଉପାସ୍ୟ ।

“ଇଷ୍ଟଭୂତି ଭିତରେ ପଞ୍ଚମହାୟଜ୍ଞର ମୋଟାମୋଟି ଜିନିଷଟା ଅଛି ।”^{୫୭}

“ବଞ୍ଚିବା ବଢ଼ିବାର ଜୀବନଯଜ୍ଞ

ଇଷ୍ଟଭୂତିର ଅମୋଘଟାଣେ

ବଢ଼ାଇ ନେଇ ଜଗାଇ ତୋଳ

ଦୃଢ଼ ହୁଅ ତୁ ସେବାର ଟାଣେ ।

ମଙ୍ଗଳଯାଗର ପ୍ରାଣ ପ୍ରତିଷ୍ଠା

ଇଷ୍ଟଭୂତି ଠିକ୍ ଜାଣିଥା

ଇଷ୍ଟଭୂତି-ସନ୍ନାପନା

ସବୁ ବ୍ୟାପାରରେ ହିଁ ଠିକ୍ ରଖୁଥା ।”^{୫୮}

ଇଷ୍ଟଭୂତି ପ୍ରସଙ୍ଗରେ କଥା ଉଠିବାରୁ ଶ୍ରୀଶ୍ରୀଠାକୁର କହିଲେ - ସାଧାରଣଙ୍କ ମଧ୍ୟରେ ଏ ବ୍ୟାପାରରେ ଗୋଟାଏ conception (ଧାରଣା) ହିଁ ନଥିଲା । କିନ୍ତୁ ଧୀରେ ଧୀରେ ପ୍ରସାରି ଯାଉଛି । ଏଥିରେ କିପରି ଭାବରେ ଯେ ଗୋଟାଏ unconscious adjustment (ଅଚେତନ ସାମଞ୍ଜସ୍ୟ) ହୁଏ, ତାହା ଠଉରାଇ ହୁଏନା । କିନ୍ତୁ ହୁଏ, ତାହା ନିର୍ଦ୍ଦାତ ।

କେଷକା’ (ବୈଜ୍ଞାନିକ କୃଷ୍ଣପ୍ରସନ୍ନ ଭଟ୍ଟାଚାର୍ଯ୍ୟ - ସତ୍ସଙ୍ଗର ରତ୍ନଗୀତାର୍ଯ୍ୟ) କହିଲେ - ଶାସ୍ତ୍ରରେ ଉଲ୍ଲେଖ ଅଛି ଯୁଗେ ଯୁଗେ ଯଜ୍ଞଭାବ ବଦଳି ଯିବ, ଏକ ଏକ ଯୁଗରେ ଏକ ଏକ ଜଣ । କେବେ ଦକ୍ଷ, କେବେ ବି ବିଷ୍ଣୁ, କେବେ ବି ମହାଦେବ ।

ଶ୍ରୀଶ୍ରୀଠାକୁର - ଯେତେବେଳେ ଯିଏ ଯୁଗପୁରୁଷୋତ୍ତମ, ଅର୍ଥାତ୍ ଯେବେ ଯିଏ ମହାଦେବ, ସେତେବେଳେ ସେ ଯଜ୍ଞଭାବ ।^{୫୯}

ଭଗବାନ ଶ୍ରୀକୃଷ୍ଣ କହିଛନ୍ତି - ଯଜ୍ଞାର୍ଥେ କର୍ମ ବନ୍ଧନମୁକ୍ତ କର୍ମ । ଯଜ୍ଞ ଅର୍ଥାତ୍ ସର୍ବଯଜ୍ଞର ସାକାର ଅଧୀଶ୍ୱର ଯଜ୍ଞଦେବତା ହେଉଛନ୍ତି ନରବିଗ୍ରହ ଯୁଗ ପୁରୁଷୋତ୍ତମ । ତାଙ୍କ ପ୍ରୀତି ଅର୍ଥେ କର୍ମ କରିବାର କଥା କୁହାଯାଇଛି । ଆଉ ଜୀବର ଜୀବନଯଜ୍ଞ ଇଷ୍ଟଭୂତି ହିଁ ପ୍ରୀତି ଅର୍ଥ୍ୟ ।

ଆର୍ଯ୍ୟ ରକ୍ଷିଗଣଙ୍କର ଦୃଷ୍ଟିଭଙ୍ଗୀ ବିଶାଳ ଓ ଅତୀବ ଗଭୀର ଥିଲା, ଯାହା ଅତ୍ୟାଧୁନିକ ଅତି ବିଜ୍ଞାନୀଙ୍କର କଳ୍ପନାକୁ ଏପର୍ଯ୍ୟନ୍ତ ସ୍ପର୍ଶ କରି ପାରୁନି । ଏହି ଦୁନିଆରେ କେହି ଏକକ ନୁହଁନ୍ତି । ମୁଁ ସମସ୍ତଙ୍କର, ସମସ୍ତେ ମୋର । ଆବ୍ରହାମ୍‌ସ୍‌ସ୍‌ ପର୍ଯ୍ୟନ୍ତ ସମସ୍ତେ ମୋର ପରିବେଶ ଓ ବଞ୍ଚିବା ବଢ଼ିବାର ସହାୟକ । ଅନେକେ ଏହି ସତ୍ୟକୁ ଜାଣିଲେ ହେଁ ଆଚରଣଶୀଳ ନୁହଁନ୍ତି ।

ଇଷ୍ଟଦେବତାଙ୍କ ଉଦ୍ଦେଶ୍ୟରେ ଇଷ୍ଟଭୂତି ନିବେଦନ ମାଧ୍ୟମରେ ଏହା ଆଚରିତ ହୋଇଥାଏ । ‘ଇଷ୍ଟଭୂତି’ ହେଉଛି ଏହି ବୃହତ୍ତର ଜୀବନ-ଯାପନ କରିବାର ପୁଷ୍ଟସୂତ୍ର ।

ନିଷ୍ଠାପର ଭାବେ ନିୟମିତ ବିଧିମାନଙ୍କ ଇଷ୍ଟଭୂତି କରିବା ମାଧ୍ୟମରେ ପଞ୍ଚମହାଯଜ୍ଞ, ଅର୍ଥାତ୍ - ରଷିଯଜ୍ଞ ବା ବ୍ରହ୍ମଯଜ୍ଞ, ଦେବଯଜ୍ଞ, ପିତୃଯଜ୍ଞ, ନୃ-ଯଜ୍ଞ ବା ମନୁଷ୍ୟଯଜ୍ଞ, ଭୂତଯଜ୍ଞ ପରିପାଳିତ ହୋଇଥାଏ । ଯିଏ କରିବେ ସେ ହିଁ ଅନୁଭୂତି ଭିତର ଦେଇ ଉପଲବ୍ଧି କରିପାରିବେ ।

- “ନିତ୍ୟ ପଞ୍ଚମହାଯଜ୍ଞ ଏପରି ଗୋଟାଏ ସୁନ୍ଦର ବିଧାନ ଥିଲା, ଯାହା ଜାତୀୟତାବୋଧ, ମାନବତାବୋଧକୁ ଏବଂ କୃଷିକୁ ଏକସଙ୍ଗେ ପୁଷ୍ଟକରି ତୋଳୁଥିଲା । ମଣିଷ ସହିତ ମଣିଷର ଆତ୍ମୀୟତାବୋଧ ପ୍ରତ୍ୟେକଙ୍କର ଅନ୍ତରରେ ଜାଗ୍ରତ ହୋଇ ଉଠୁଥିଲା ।”^{୨୦}

ଗୃହସ୍ଥାଶ୍ରମରେ ରହି ପରିଜନଙ୍କ ସହିତ ଏହି ପଞ୍ଚଯଜ୍ଞର ଅନୁଷ୍ଠାନ କରିବାକୁ ହେଉଥିଲା । ଏଥିପାଇଁ ସ୍ୱତନ୍ତ୍ର କସରତ କରିବାକୁ ପଡୁନଥିଲା । ଏଥିରେ ଜୀବନ ଅଭ୍ୟସ୍ତ ହୋଇ ଉଠୁଥିଲା । ଅଭ୍ୟାସ ବଢ଼କଥା । ଇଷ୍ଟଭୂତି କରିବାରେ ଅଭ୍ୟସ୍ତ ହୋଇ ଉଠିଲେ, ଏହା ମଧ୍ୟ ଜୀବନରେ ସ୍ୱାଭାବିକ ହୋଇଉଠିବ ।

ଇଷ୍ଟଭୂତି ହେଉଛି ସାମର୍ଥ୍ୟଯୋଗ

ନିତ୍ୟ ଇଷ୍ଟଭୂତି ପରାୟଣ ବ୍ୟକ୍ତି ସବୁଥିରେ ସମର୍ଥ ହୋଇଉଠେ । ଏଥିରେ ପୁରୁଷାକାର ଓ ଦୈବର ମିଳନ ଘଟେ (*Psychophysical Co-ordination*)

ଶ୍ରୀଶ୍ରୀଠାକୁର କେଷବା’ଙ୍କୁ ୧୯୪୬ ଜୁଲାଇ ୨୦ରେ କହିଲେ - “ମୁଁ ଆଜି ନିଦରେ ସ୍ୱପ୍ନରେ ଆପଣଙ୍କୁ କହୁଛି, ଇଷ୍ଟଭୂତି ହେଉଛି Materialised abilityର concentration - ସାମର୍ଥ୍ୟଯୋଗ । ଅଧ୍ୟାତ୍ମଯୋଗ ସହିତ ଏହି

ସାମର୍ଥ୍ୟଯୋଗ ନ ରହିଲେ ସିଦ୍ଧି ହୁଏନା । ଅଧ୍ୟାତ୍ମଯୋଗ ହେଉଛି, ମନେ ମନେ ଚିନ୍ତା କରି କଳ୍ପନାରେ ଗୋଟାଏ ପୁରୁଣା ତିଆରି କରିବା । ଏହି ଯୋଗ ଯେ ପର୍ଯ୍ୟନ୍ତ materially ମୋର effortର concentrationର ଭିତର ଦେଇ ପୁରୁଣାଟି ଗଢ଼ି ନ ଚୋଲିଲ, ସେ ପର୍ଯ୍ୟନ୍ତ ବାସ୍ତବ ଭାବେ ପୁରୁଣା ତିଆରି ହୁଏନା । ସାମର୍ଥ୍ୟଯୋଗ ହେଉଛି ଏକ concentration of materialising efforts.

ଆଜି ଯେପରି ନୂଆକରି expressionଟା ଆସିଲା । ସ୍ୱପ୍ନ ଭିତରେ ବି ଅନେକ ନୂତନ ଜିନିଷ ପାଇ ହୁଏ । ଅଧ୍ୟାତ୍ମଯୋଗ ଓ ସାମର୍ଥ୍ୟ ଯୋଗ ଏ ଭାବରେ ଯେପରି ଆଉ କେବେ ବି କହିନି । ସମସ୍ତଙ୍କ ପାଖରେ ଯେପରି କହିବାକୁ ଲାଗିଲି । କହୁ କହୁ ନିଜକୁ ମଧ୍ୟ ଯେପରି ଭଲ ଲାଗିବାକୁ ଲାଗିଲା । ଭାବିଲି ବାଃ ।

ଯେଉଁ idea ସହିତ Motor action ଠିକ୍ ଠିକ୍ ହୁଏନା, ତାହା ଉଭେଇଁ ଯାଏ । କାର୍ଯ୍ୟକାରୀ ହୁଏନା, materialised ହୁଏନା - ସେଥିରେ ସିଦ୍ଧି ହୁଏନା ।”^{୬୧}

“ଇଶ୍ୱରଙ୍କୁ ତୁମେ ଯେପରି ଦେବ, ଯେପରି ଅନ୍ତଃକରଣ ଓ ଅନୁବେଦନା ନେଇ ତାଙ୍କ ଉଦ୍ଦେଶ୍ୟରେ ଯେପରି ଯା’କରିବ, - ତୁମେ ପାଇବ ବି ତାହା ସେହିପରି, କାରଣ, ସେଇ ଐଶୀ-ଅନୁପ୍ରେରଣା ହିଁ ତୁମର ସାତ୍ତ୍ୱିକ ସମ୍ବେଗ ।”^{୬୨}

ଯୋଗ୍ୟତା ବଢ଼ାଇବାକୁ ହେଲେ ନିଜକୁ ସମର୍ଥକରି ଚୋଲିବାକୁ ହୁଏ । ଯୋଗ୍ୟତାହୀନ ସାମର୍ଥ୍ୟବିହୀନ ମଣିଷ ସବୁକ୍ଷେତ୍ରରେ ଅସଫଳ ହୁଏ, କୁଶଳ କୌଶଳୀ ହୋଇପାରେନା ।

“ତୁମେ ଶ୍ରେୟାର୍ଥକୁ ଯେତେଦୂର ଆପୂରଣ କରିପାରୁନା ବିହିତ ସମୟରେ - ତୁମର ଯୋଗ୍ୟତା ବି ବିଶୃଙ୍ଖଳ ପଥ ଧରି ବିଶୃଙ୍ଖଳ ହୋଇ ଝିମେଇ ଚାଲିଛି ସେତେ ହିଁ, ବୋଧୁବୃତ୍ତି ମଧ୍ୟ ସେତେଟିକେ ପଥହରା ହୋଇ ଚାଲିବ ବିକେନ୍ଦ୍ରିକ ଚଳନରେ ଚାଲି ।”^{୬୩}

ଶ୍ରୀଶ୍ରୀଠାକୁରଙ୍କ ବାଣୀ ମଧ୍ୟରେ ଅଛି -

“ଆତ୍ମରକ୍ଷା-ଉପକରଣେ

ଇଷ୍ଟଭରଣ କରିବାକୁ ହୁଏ

କର୍ମଶକ୍ତିର ଯା’ରେ ସମାହାର

ତାକୁ ହିଁ ତ କହେ ପୁରୁଷାକାର

ପୁରୁଷାକାରରେ ଦୈବ ଯୋଜନ

ତାକୁ ହିଁ ଇଷ୍ଟଭୂତି କୁହେ ।”

ଇଷ୍ଟଭୂତିର ପ୍ରଶସ୍ତି

ବିଭିନ୍ନ ଶାସ୍ତ୍ର, ପୁରାଣ, ଧର୍ମଗ୍ରନ୍ଥରେ ଇଷ୍ଟଭୂତିର ପ୍ରଶସ୍ତି ବହୁ ଭାବରେ ଦେଖିବାକୁ ମିଳେ । ବୈଦିକ ସଂସ୍କୃତିରେ ପଞ୍ଚମହାଯଜ୍ଞର ବ୍ୟବସ୍ଥା ଥିଲା । ଆର୍ଯ୍ୟମାତ୍ରେ ହିଁ ଏହି ପଞ୍ଚମହାଯଜ୍ଞାନୁଷ୍ଠାନ ନିତ୍ୟ ପାଳନ କରୁଥିଲେ । ଦେବଯଜ୍ଞ, ରକ୍ଷିଯଜ୍ଞ, ପିତୃଯଜ୍ଞ, ନୃ-ଯଜ୍ଞ ଓ ଭୂତଯଜ୍ଞ, - ଏହି ପାଞ୍ଚଟି ହେଉଛି ପଞ୍ଚମହାଯଜ୍ଞ । ଯଜ୍ଞରେ ହବିଃଆହୁତି ଦେବାର ନିର୍ଦ୍ଦେଶ ଅଛି । ଏଠାରେ ଇଷ୍ଟାର୍ଥେ ତ୍ୟାଗ ଓ ସମର୍ପଣର କଥା କୁହାଯାଇଛି ।

ଉପନିଷଦ୍ ଯୁଗରେ ଗୁରୁ ବା ଆଚାର୍ଯ୍ୟଙ୍କ ପ୍ରୀତ୍ୟର୍ଥେ ତାଙ୍କ ନିର୍ଦ୍ଦେଶରେ ଶିଷ୍ୟ ଭିକ୍ଷା ଦ୍ଵାରା ସଂଗୃହୀତ ଦ୍ରବ୍ୟ ଗୁରୁଙ୍କ ନିକଟରେ ନିବେଦନ କରୁଥିଲେ ଏବଂ ତାଙ୍କ ନିର୍ଦ୍ଦେଶରେ ଯାହାକିଛି ଗ୍ରହଣ କରୁଥିଲେ । ଆର୍ଯ୍ୟାଚାରର ଷଟ୍‌କର୍ମ ମଧ୍ୟରେ ଦାନ ଓ ପ୍ରତିଗ୍ରହ ଥିଲା । ଯାହାକୁ ଯୁଗୋପଯୋଗୀ କରି ଶ୍ରୀଶ୍ରୀଠାକୁର ‘ଇଷ୍ଟଭୂତି’ ବୋଲି ଅଭିହିତ କରିଛନ୍ତି । ବିଭିନ୍ନ ଉପନିଷଦ୍‌ରେ ‘ଇଷ୍ଟାପୂର୍ତ୍ତି’ର କଥା କୁହାଯାଇଛି । ଇଷ୍ଟାପୂର୍ତ୍ତି ଓ ଇଷ୍ଟଭୂତି ସମପର୍ଯ୍ୟାୟବାଚୀ ଶବ୍ଦ । ‘ଇଷ୍ଟାପୂର୍ତ୍ତି’ର ଅର୍ଥ-ଇଷ୍ଟଙ୍କୁ ପୂରଣ କରିବା ଏବଂ ‘ଇଷ୍ଟଭୂତି’ର ଅର୍ଥ - ଇଷ୍ଟଙ୍କୁ ଭରଣ, ପୂରଣ, ପୋଷଣ ଓ ଧାରଣ କରିବା ।

ସ୍ମୃତିଶାସ୍ତ୍ରମାନଙ୍କରେ ଇଷ୍ଟଭୂତି ସଂପର୍କରେ ବିସ୍ତାରିତ ଭାବେ କୁହାଯାଇଅଛି । ଗୃହ୍ୟସୂତ୍ରକାର ଶାଙ୍ଖ୍ୟାୟଣ ରଷି କହିଛନ୍ତି - “ଆଚାର୍ଯ୍ୟାୟତ୍ତେଷ୍ୟଂ ନିବେଦୟିତ୍ବାନ୍ନୁଜ୍ଞାତୋ ଗୁରୁଣାଭୁଞ୍ଜୀତ” । (୨/୬) । ଅର୍ଥାତ୍, ଭିକ୍ଷାସମୂହ ଆଚାର୍ଯ୍ୟଙ୍କୁ ନିବେଦନ କରି ତାଙ୍କର ଅନୁମତି ପ୍ରାପ୍ତ ହୋଇ ତା’ପରେ ଭୋଜନ କରିବ ।

ମନୁ କହିଛନ୍ତି -

“ବିଘ୍ନସାଶୀ ଭବେନ୍ନିତ୍ୟଂ ନିତ୍ୟଂ ବାମ୍ବତଭୋଜନଃ
ବିଘ୍ନସୋଭୁକ୍ତଶେଷତଃ ଯଜ୍ଞଶେଷଂ ତଥାମୃତମ୍ ।”

କୁରୁମ୍, ଅତିଥି ପ୍ରଭୃତିଙ୍କ ଭୋଜନ ପରେ ଯାହା ରୁହେ ତାକୁ ‘ବିଘ୍ନସ’ ଏବଂ ଯଜ୍ଞ ହେବାପରେ ଯାହା ଅବଶିଷ୍ଟ ରୁହେ ତାକୁ ‘ଅମୃତ’ ବୋଲି କୁହାଯାଇଛି ।

ହରିଭକ୍ତିବିଳାସରେ ଅଛି -

“ଯତ୍ କିଞ୍ଚିଦନ୍ନପାନାଦି ପ୍ରିୟଂ ଦ୍ରବ୍ୟଂ ମନୋହରମ୍,
ସମର୍ପ୍ୟ ଗୁରବେ ପଶ୍ଚାତ୍ ସ୍ବୟଂ ଭୁଞ୍ଜୀତ ପ୍ରତ୍ୟହମ୍ ।”

ପ୍ରତ୍ୟହ ପ୍ରଦତ୍ତ ଦ୍ରବ୍ୟ ଗୁରୁଙ୍କୁ ପ୍ରଦାନ କରିବାପରେ ନିଜେ ଗ୍ରହଣ କରିବ ।

ବ୍ରହ୍ମବୈବର୍ତ୍ତ ପୁରାଣରେ କୁହାଅଛି -

“ପିତରଂ ମାତରଂ ବିଦ୍ୟାମନ୍ତ୍ରଦଂ ଗୁରୁମେବଚ
ଯୋ ନ ପୁଷ୍ପାତି ପୁରୁଷୋଯାବଜ୍ଞୀବଂଚ ସୋଽଶୁଚିଃ ।”(୩୦-

୧୦୯)

ଅର୍ଥାତ୍, ଯେଉଁବ୍ୟକ୍ତି ପିତା, ମାତା ତଥା ବିଦ୍ୟା ଓ ମନ୍ତ୍ରଦାତା ଗୁରୁଙ୍କୁ ପୋଷଣ କରେ ନାହିଁ, ସେ ସାରାଜୀବନ ପାପରୁ ଶୁଦ୍ଧ ହୁଏ ନାହିଁ ।

“ବିଦ୍ୟାମନ୍ତ୍ରପ୍ରଦଃ ସତ୍ୟଂମାତୁଃ ପରତରୋ ଗୁରୁଃ
ନହି ତସ୍ମାଦ୍ଭରଃ କୋଽପି ବନ୍ଦ୍ୟଃ ପୂଜ୍ୟଃ ବେଦତଃ ।”(୩୨-୧୧୨)

ଅର୍ଥାତ୍ ବେଦର ନିର୍ଦ୍ଦେଶ ଅନୁସାରେ ଗୁରୁଙ୍କ ଅପେକ୍ଷା ଅଧିକ ବନ୍ଦନୀୟ ଓ ପୂଜନୀୟ ଦ୍ବିତୀୟ କେହି ନୁହଁନ୍ତି ।

ଶ୍ରୀମଦ୍ ଭଗବତ୍ ଗୀତାରେ ଶ୍ରୀକୃଷ୍ଣ ଅର୍ଜୁନଙ୍କୁ ଉପଦେଶ ଛଳରେ ଇଷତୋଜ୍ୟ ବା ଇଷତ୍ବତି ପ୍ରଦାନର କଥା କହିଛନ୍ତି ।

“ଇଷାନ୍ ଭୋଗାନ୍ ହି ବୋ ଦେବା ଦାସ୍ୟନ୍ତେ ଯଜ୍ଞଭାବିତାଃ
ତୈର୍ଦ୍ଦତ୍ତାନ୍ ପ୍ରଦାୟୈତ୍ୟୋ ଯୋ ଭୁନ୍କ୍ତେ ସ୍ତେନ ଏବ ସଃ ।”(୩-୧୨)

ଅର୍ଥାତ୍ ଦେବତାଗଣ ଯଜ୍ଞଦ୍ବାରା ଆରାଧିତ ହୋଇ ତୁମମାନଙ୍କୁ ବାଞ୍ଛିତ ଭୋଗ୍ୟବସ୍ତୁସକଳ ପ୍ରଦାନ କରିବେ । ସୁତରାଂ ଏହି ଦେବତାଙ୍କ ପ୍ରଦତ୍ତ ବସ୍ତୁ ଦେବତାଙ୍କୁ ନିବେଦନ ନକରି ଯିଏ ଭୋଗ କରନ୍ତି, ସେ ନିଶ୍ଚୟ ହିଁ ଚୋର ।

“ଯଜ୍ଞଶିଷ୍ଟାଶିନଃ ସନ୍ତୋ ମୁଚ୍ୟନ୍ତେ ସର୍ବକ୍ଲବିଷୈଃ
ଭୁଞ୍ଜାତେ ତେ ଦୃଢ଼ଂ ପାପା ଯେ ପଚନ୍ତ୍ୟାତ୍ମକାରଣାତ୍ ।”(୩-୧୩)

ଅର୍ଥାତ୍, ଯଜ୍ଞାବଶେଷଭୋଜୀ ସନ୍ତଗଣ ସମସ୍ତ କଲୁଷରୁ ମୁକ୍ତ ହୁଅନ୍ତି । କିନ୍ତୁ ଯେଉଁମାନେ କେବଳ ନିଜପାଇଁ ପାକ କରନ୍ତି, ସେହି ପାପାଚାରୀମାନେ ଅପ ବା ପାପକୁ ହିଁ ଭୋଜନ କରନ୍ତି ।

ଅତଏବ ଏଠାରେ ଇଷଙ୍କୁ ଭୋଜ୍ୟ ନଦେଇ ନିଜେ ଅନ୍ନ ଜଳାଦି ଗ୍ରହଣ କରିବାକୁ ନିଷେଧ କରାଯାଇଛି । ପଞ୍ଚମହାଯଜ୍ଞ ପ୍ରତ୍ୟେକଙ୍କର ନିତ୍ୟ କରଣୀୟ । କଣ୍ଡୁନୀ (ଉଦୁଖଳ), ଉଦକୁମ୍ଭୀ, ପେଷଣୀ, ଚୁଲ୍ଲୀ ଓ ମାର୍ଜନୀ ଦ୍ବାରା ଯେଉଁ ପଞ୍ଚବିଧ ପାପ ହୁଏ, ତାହା ଦୂର କରିବାପାଇଁ ପଞ୍ଚମହାଯଜ୍ଞ ଅବଶ୍ୟ କରଣୀୟ ।

ଖ୍ରୀଷ୍ଟିୟାନ୍ ସଂପ୍ରଦାୟରେ ଏଇ ଧର୍ମାବଲମ୍ବିମାନଙ୍କ ପ୍ରତି Churchrate (ଚର୍ଚ୍ଚରେଟ୍) ପ୍ରଦାନ କରିବାର ନିର୍ଦ୍ଦେଶ ରହିଛି । ବାଇବେଲରେ ଅଛି -
“offer the sacrifices of righteousness” - (The psalms

Book - 1-45) । ପବିତ୍ର ଗ୍ରନ୍ଥ ବାଇବେଲରେ କେବଳ ଇଶ୍ବରଙ୍କ ଉଦ୍ଦେଶ୍ୟରେ ‘ନୈବେଦ୍ୟ’ ନିବେଦନର କଥା କୁହାଯାଇଛି । “He who sacrifices to any God, except to the Lord only, he shall be utterly destroyed.” (ଯେଉଁ ଲୋକ ସଦା ପ୍ରଭୁଙ୍କ ବ୍ୟତୀତ ଅନ୍ୟ କୌଣସି ଦେବତାଙ୍କ ଉଦ୍ଦେଶ୍ୟରେ ଉତ୍ସର୍ଗ କରେ ସେ ବର୍ଜନୀୟ ଭାବେ ନଷ୍ଟ ହେବ ।) ସୁତରାଂ ବାଇବେଲରେ ପରମେଶ୍ବର ପରମପିତାଙ୍କ ପାଇଁ ଉତ୍ସର୍ଗ, ସମର୍ପଣ ଓ ଦାନର କଥା ବହୁଭାବରେ କୁହାଯାଇଛି ।

ଇସ୍ରାଏଲ ସଂପ୍ରଦାୟରେ ଅବଶ୍ୟ ପାଳନୀୟ ଆଚାର-ଆଚରଣ ଭିତରେ ‘ଜାକାତ୍’ର କଥା କୁହାଯାଇଛି । ପବିତ୍ର କୋରାନ୍ ପ୍ରତିଷ୍ଠିତ ରଖୁଛନ୍ତି, ଜାକାତ୍ ଦେଉଛନ୍ତି, ଯେଉଁମାନେ ଅଙ୍ଗୀକାର ପାଳନ କରନ୍ତି ଓ ଦାରିଦ୍ର୍ୟ କିଂବା ନାନା ବିପଦାକାର୍ଷି ଅବସ୍ଥାରେ ପତିତ ହୋଇ ମଧ୍ୟ ଧୈର୍ଯ୍ୟ ଅବଲମ୍ବନ କରନ୍ତି, ସେମାନେ ହିଁ ପୁଣ୍ୟବାନ୍, ସତ୍ୟବାଦୀ ଓ ଧାର୍ମିକ ।

ଇସ୍ରାଏଲର ପାଞ୍ଚ କାଳେମା ସହିତ ଶ୍ରୀଶ୍ରୀଠାକୁରଙ୍କ ପ୍ରବର୍ତ୍ତିତ ପଞ୍ଚବର୍ତ୍ତର ମେଳ ଅଛି । ଇସ୍ରାଏଲର ପଞ୍ଚ ନୀତି ହେଉଛି, - କାଳେମା, ନମାଜ, ଜାକାତ୍, ରୋଜା ଓ ହଜୁ ।

ଜାକାତ୍ ହେଉଛି ଧର୍ମାର୍ଥେ ଦାନ । ଏପରି ଆଉ କେତେ ପ୍ରକାର ମଧ୍ୟ ଅଛି, ଯେପରି ଛଦ୍ଦକା, ଫେର୍ତ୍ତା ପ୍ରଭୃତି । ଏହାକୁ ଶ୍ରୀଶ୍ରୀଠାକୁର ‘ଇଷ୍ଟଭୂତି’ ବୋଲି କହିଛନ୍ତି, ଯାହାର ଅର୍ଥ ମଙ୍ଗଳର ଭରଣପୋଷଣ । ଯେଉଁଠି ଧର୍ମ, ମଙ୍ଗଳ ତ ଅବଶ୍ୟ ସେଠାରେ ଅଛି ।

ପବିତ୍ର କୋରାନ୍ରେ ଆଲ୍ଲାଙ୍କ ଉଦ୍ଦେଶ୍ୟରେ ଧନବ୍ୟୟର ନିର୍ଦ୍ଦେଶ ଦିଆଯାଇଛି ।

“ହେ ବିଶ୍ବାସକାରୀମାନେ ! ଯାହାକିଛି ତୁମେମାନେ ଉପାର୍ଜନ କରିଅଛ, ସେଥିରୁ ଶୁଦ୍ଧବସ୍ତୁମାନ ଏବଂ ଯାହା ଆମେ ତୁମମାନଙ୍କ ପାଇଁ ଭୂମିରୁ ବାହାର କରିଅଛୁ, ତା’ ମଧ୍ୟରୁ (ଆଲ୍ଲାଙ୍କ ଉଦ୍ଦେଶ୍ୟରେ) ବ୍ୟୟ

କର, ଏବଂ ସେଥିମଧ୍ୟରୁ ନିକୃଷ୍ଟଦ୍ରବ୍ୟ ଦେବାକୁ ଲଜ୍ଜା କର ନାହିଁ, ଯାହାକୁ ତୁମେ ନିଜେ ଗ୍ରହଣ କରିବାକୁ ଲଜ୍ଜା ବୋଧ କର, ଏବଂ ମନେରଖ - ଆଲ୍ଲା ସ୍ବୟଂ ପର୍ଯ୍ୟାପ୍ତ ଓ ପ୍ରଶଂସନୀୟ ।” (ସୁରା-ଅଲ୍ବକରା - ୨୬୮)

“ଆଲ୍ଲାଙ୍କ ସନ୍ତୋଷ ବିଧାନ ନିମିତ୍ତ ନିଜ ଧନ ସଂପତ୍ତିର ଏକ ଉତ୍ତମ ଅଂଶକୁ ଅଲଗା କରିଦିଅ ।”

(ସୁରା-ଅଲ୍-ମୁଜ୍ଜମିଲ୍, ୨ - ଆୟାତ-୨୧) ।

ଅତଏବ, ଆଲ୍ଲାଙ୍କ ଉଦ୍ଦେଶ୍ୟରେ ଜାକାତ୍ ପ୍ରଦାନ କରିବା କଥାକୁ ଶ୍ରୀଶ୍ରୀଠାକୁର ଯୁଗୋପଯୋଗୀ ଭାବେ ‘ଇଷ୍ଟଭୂତି’ ନାମରେ ପ୍ରଚଳନ କରାଇଛନ୍ତି ।

ଶ୍ରୀଚୈତନ୍ୟ ଚରିତାମୃତରେ ଅଛି -

“ସତ୍ସଙ୍ଗ, କୃଷ୍ଣସେବା, ଭାଗବତ, ନାମ ।

ବ୍ରଜେବାସ, ଏଇ ପଞ୍ଚସାଧନ ପ୍ରଧାନ ।” (ମଧ୍ୟଲୀଳା)

ଏଠାରେ ମଧ୍ୟ ପଞ୍ଚନୀତିର ବିଧାନ ଦିଆଯାଇଛି । ବିଶେଷ ଭାବରେ ‘କୃଷ୍ଣସେବା’ କଥା ଉଲ୍ଲେଖ କରାଯାଇ ଇଷ୍ଟଭୂତିର ଲକ୍ଷିତ ଦିଆଯାଇଛି ।

ଶ୍ରୀଶ୍ରୀରାମକୃଷ୍ଣଦେବ କହିଛନ୍ତି - “ଆଉ ଦେଖ ଯେତେବେଳେ ଆସିବ ସେତେବେଳେ ହାତରେ ଗୋଟାଏ କିଛି ଆଣିବ । ନିଜେ କୁହେ ନାହିଁ - ଅଭିମାନ ହୁଏ । ଅଧର ସେନକୁ ବି କୁହେ - ଏକ ପଇସାର କିଛି ନେଇ ଆସ । ଭଗବାନକୁ କୁହେ - ଏକ ପଇସାର ପାନ ଆଣ ।”

ସୁତରାଂ ଇଷ୍ଟକୁ କିଛି ଦେବାର କଥା ଲକ୍ଷିତାକାରରେ ଶ୍ରୀଶ୍ରୀରାମକୃଷ୍ଣ ଠାକୁର ମଧ୍ୟ କହିଛନ୍ତି ।

ଜେମ୍ସ କହିଛନ୍ତି, - “ମଣିଷ ଯଦି ସ୍ବତଃସ୍ମୃତ୍ ଆଗ୍ରହ ସହକାରେ ନିତ୍ୟ ତପସ୍ୟା ପରାୟଣ ହୁଏ, ଶୁଭାର୍ଥରେ ଉତ୍ସର୍ଗ ପରାୟଣ ହୁଏ, ତେବେ ସେହି ତପଃଶକ୍ତି ଦ୍ବାରା ତା’ ଭିତରେ ଏପରି ଶକ୍ତି ସଞ୍ଚାରିତ ହୁଏ ଯେ ତାହାପଲରେ ସେ ଅନାୟାସରେ ବହୁ ଆପଦ-ବିପଦ, ଝଡ଼-ଝଞ୍ଜା ଅତିକ୍ରମ

କରିଯାଇପାରେ । ଯେଉଁମାନଙ୍କର ଏହି ତପଃ ସଂଜାତ ଶକ୍ତି ନାହିଁ, ସେମାନେ
ଅସୁବିଧାରେ ପଡ଼ି ଧୁଳିସାତ୍ ହୋଇଥାନ୍ତି ।” (selected papers)

ବିଶ୍ୱକବି ରବୀନ୍ଦ୍ରନାଥ ଘଟ୍ଟଭାବେ ଯାହା କହିଛନ୍ତି, ତାହା ପ୍ରତ୍ୟେକଙ୍କର
 ପ୍ରଣିଧାନର ବିଷୟ । ସେ କହିଛନ୍ତି - “ସଂସାର ଭିତରେ ରହି ଅନ୍ତତଃ
 ଗୋଟିଏ ମଙ୍ଗଳଯଜ୍ଞ ଆରମ୍ଭ କରିଦିଅ । ସେହି ମଙ୍ଗଳ ଯଜ୍ଞପାଇଁ ତୁମ
 ଭଣ୍ଡାରର ଗୋଟିଏ ଅତି ଛୋଟ ଦରଜା ବି ଯଦି ଖୋଲି ରଖ ତାହାହେଲେ
 ଦେଖିବ, ଆଜି ଯିଏ ଅନଭ୍ୟାସ ଦ୍ୱାରରେ ଟିକିଏ ଟାଣିଦେଲେ ହିଁ ଆର୍ତ୍ତନାଦ
 କରି ଉଠୁଛି, ଯାହାର କଳଙ୍କିଲଗା ତାଲାରେ ଚାବି ଘୁରୁନି, କ୍ରମେ ହିଁ
 ତା’ ଖୋଲିବା ଅତି ସହଜ ବ୍ୟାପାର ପରି ହୋଇ ଉଠିବ - ଗୋଟିଏ
 ଶୁଭ ଉପଲକ୍ଷ୍ୟରେ ତ୍ୟାଗ ଆରମ୍ଭ ହୋଇ ତାହା କ୍ରମଶଃ ହିଁ ବିସ୍ତୃତ ହୋଇ
 ଉଠିବ । ସଂସାରକୁ ତ ଆମେ ଅହୋରାତ୍ର ସମସ୍ତ ହିଁ ଦେଉ, ଭଗବାନଙ୍କୁ
 ବି କିଛି ଦିଅ - ପ୍ରତିଦିନ ଥରେ ଅନ୍ତତଃ ମୁଷ୍ଟି ଭିକ୍ଷା ଦିଅ - ସେଇ
 ନିମ୍ବୁହ ଭିକାରି ତାଙ୍କ ଭିକ୍ଷାପାତ୍ର ହସ୍ତରେ ହସହସ ମୁହଁରେ ପ୍ରତିଦିନ ହିଁ
 ଆମମାନଙ୍କ ଦ୍ୱାରକୁ ଆସୁଛନ୍ତି ଏବଂ ପ୍ରତିଦିନ ହିଁ ଫେରି ଯାଉଛନ୍ତି ।
 ତାଙ୍କୁ ଯଦି ଏକମୁଠାକରି ଦାନ କରିବା ଆମେ ଅଭ୍ୟାସ କରୁ ତେବେ
 ସେହି ଦାନ ହିଁ ଆମର ସବୁଠାରୁ ବଡ଼ ହୋଇ ଉଠିବ । କ୍ରମେ ସେ ଆଉ
 ଆମର ମୁଠାରେ ଧରିବନି, କ୍ରମେ କିଛି ବି ଆଉ ହାତରେ ରଖି ପାରିବାନି ।
 କିନ୍ତୁ ତାଙ୍କୁ ଯେଉଁଟିକକ ଦେବା ସେଟିକକ ଗୋପନରେ ଦେବାକୁ ହେବ,
 ସେଥିପାଇଁ କୌଣସି ମଣିଷ ପାଖରେ ଏତେଟିକିଏ ଖ୍ୟାତି ଚାହିଁଲେ ଚଳିବ
 ନାହିଁ । କାହିଁକିନା ଲୋକଙ୍କୁ ଦେଖେଇ କରି ଦେବା, ସେଟିକକ ଏକ
 ରକମ ଦେବା ଅନ୍ୟ ରକମ କରି ହରଣ କରିବା । ସେହି ମହାଭିକ୍ଷୁକଙ୍କୁ
 ଯାହା ଦେବାକୁ ହେବ ତାହା ଅଳ୍ପ ହେଲେ ବି ନିଃଶବ୍ଦେ ଦେବା ଦରକାର ।
 ତାହାର ହିସାବ ରଖିଲେ ହେବ ନାହିଁ, ତାହାର ରସିଦ୍ ଚାହିଁଲେ ଚଳିବ
 ନାହିଁ । ଦିନ ଭିତରେ ଆମମାନଙ୍କର ଗୋଟିଏ କୌଣସି ଦାନ ଯେପରି
 ଏହିପ୍ରକାର ପରିପୂର୍ଣ୍ଣ ଦାନ ହୋଇପାରେ - ସେ ଯେପରି ସେହି ପରିପୂର୍ଣ୍ଣସ୍ୱରୂପ

ପାଖରେ ପରିପୂର୍ଣ୍ଣ ତ୍ୟାଗ ହୁଏ ଏବଂ ସଂସାର ଭିତରେ ଏକଟିକକ ବ୍ୟାପାରରେ କେବଳ ତାଙ୍କ ସଙ୍ଗରେ ଏକାକୀ ମୋର ପ୍ରତ୍ୟହ ଏକଟି ଗୋପନ ସାକ୍ଷାତର ଅବକାଶ ଘଟେ ।” (ଶାନ୍ତିନିକେତନ : ରବିନ୍ଦ୍ରନାଥ) । ବିଶ୍ୱକବିଙ୍କ ଲେଖନୀରେ ଇଷ୍ଟଗୁରୁ ପୁରୁଷୋତ୍ତମ ପରମାତ୍ମା ପରମେଶ୍ୱରଙ୍କୁ ନିତ୍ୟ ଦେବାର କଥା ସ୍ପଷ୍ଟ ଭାବେ କୁହାଯାଇଛି ।

ପରମପ୍ରେମମୟ ଶ୍ରୀଶ୍ରୀଠାକୁର ଅନୁକୁଳଚନ୍ଦ୍ର କହୁଛନ୍ତି - “ଇଷ୍ଟଭୂତି ଯିଏ କରିବ ତା’ର ଉପକାର ହେବ, ଆଚାରଃ ପରମୋଧର୍ମଃ ।” ପୁଣି କହୁଛନ୍ତି, - “କେବଳ ଭାରତୀୟ ଆର୍ଯ୍ୟଗଣ ନୁହଁନ୍ତି, ଗ୍ରୀକ୍‌ଗଣ, ରୋମାନ୍‌ଗଣ ଏବଂ ପୃଥିବୀର ଅନ୍ୟାନ୍ୟ ସଭ୍ୟ ଜାତି ସମୂହ ବି ଦେବତାଧର୍ମେ ନିତ୍ୟଦାନ କରୁଥିଲେ । ଏଇ ଦାନ ଓ ସେବା ଇସ୍ଲାମ ଧାର୍ମିକଗଣଙ୍କର ଥିଲା ନିତ୍ୟ ବ୍ରତ । ଜାକାର୍ତ୍ତ ଓ churchrate ଇସ୍ଲାମ୍ ଓ ଖ୍ରୀଷ୍ଟିୟାନ ଜଗତରେ ଚିର ପ୍ରସିଦ୍ଧ ।”

ସତ୍‌ସଙ୍ଗରେ ଇଷ୍ଟଭୂତିର ସଂକ୍ଷିପ୍ତ ଇତିହାସ

ଦୀକ୍ଷାଗ୍ରହଣ କରି ଶ୍ରୀଶ୍ରୀଠାକୁରଙ୍କୁ ଗୁରୁ ପଦରେ ଇଷ୍ଟରୂପେ ବରଣ କରି ପ୍ରତ୍ୟେକ ସତ୍‌ସଙ୍ଗୀ ଯଜନ, ଯାଜନ, ଇଷ୍ଟଭୂତି କରି ଚାଲନ୍ତି । କିନ୍ତୁ ଇଷ୍ଟଙ୍କ ପାଇଁ ଦୈନନ୍ଦିନ ବାସ୍ତବରେ ଯଦି କିଛି କରିବା ନରୁହେ, ତା’ହେଲେ ଇଷ୍ଟଙ୍କ ସହ ସମ୍ପର୍କ ନିବିଡ଼ ହୁଏନା । ଏଣୁ ସତ୍‌ସଙ୍ଗୀଗଣ ଇଷ୍ଟଭୂତି ଅବଶ୍ୟ କରିବା ଦରକାର ବୋଲି ଶ୍ରୀଶ୍ରୀଠାକୁର କୁହନ୍ତି । ୧୯୩୮ ମସିହା ଶେଷାର୍ଦ୍ଧରେ ଏହାର ପ୍ରଚଳନ ହୁଏ । ଏହା ପୂର୍ବରୁ ୧୯୩୭ ମସିହା ଶେଷାର୍ଦ୍ଧରେ ‘ସ୍ୱସ୍ତ୍ୟୟନୀ’ ବ୍ରତର ବିଧାନ ଶ୍ରୀଶ୍ରୀଠାକୁର ଦିଅନ୍ତି ଏବଂ କ୍ରମେକ୍ରମେ ସ୍ୱସ୍ତ୍ୟୟନୀର ପାଞ୍ଚଟି ନୀତି ସମ୍ବନ୍ଧରେ ମୁଖେ-ମୁଖେ ଯାଜନର ଢେଉ ବହିବାକୁ ଲାଗେ ଏବଂ ସେ ସମୟରେ ‘ସତ୍‌ସଙ୍ଗୀ’ ପତ୍ରିକା ଓ ପୁସ୍ତକାଦି ମାଧ୍ୟମରେ ବି ଏହା ପ୍ରଚାର ହୁଏ ।

“ରତ୍ନିକ ସଂଘର ଇତିହାସ” ଶୀର୍ଷକ ପ୍ରବନ୍ଧରେ ଶ୍ରୀଯୁକ୍ତ ପ୍ରଫୁଲ୍ଲ କୁମାର ଦାସ ଯାହା ଲେଖିଛନ୍ତି, ଶ୍ରୀଯୁକ୍ତ କୁମାର କୃଷ୍ଣ ଭଟ୍ଟାଚାର୍ଯ୍ୟ ତାଙ୍କର ‘ମହାମାନବର ସାଗରତୀରେ’ ପୁସ୍ତକରେ ଉଲ୍ଲେଖ କରିଛନ୍ତି । ସେଥିରୁ କିଛି ଉଦ୍ଧୃତି ନିମ୍ନରେ ଦିଆଗଲା -

“କିନ୍ତୁ ଇଷ୍ଟଙ୍କ ପାଇଁ ଦୈନନ୍ଦିନ ବାସ୍ତବ କରଣ ଯଦି କିଛି ନ ରହେ, ତା ହେଲେ ଇଷ୍ଟଙ୍କ ସହ ସମ୍ପର୍କ ଗଭୀର ହୋଇଉଠେନା । ତେଣୁ ପରମପ୍ରେମମୟ ଶ୍ରୀଶ୍ରୀଠାକୁରଙ୍କର ଇଷ୍ଟପ୍ରାଣ-ଗଣ-ସଂସ୍କୃତି ଉନ୍ନାଦନକୁ ପୋଷଣ ଓ ପରିବର୍ଦ୍ଧନରେ ବାସ୍ତବରେ ପରିଣତ କରି କୃତାର୍ଥ ହେବାର ଆଗ୍ରହରେ ତାଙ୍କର ସ୍ଵାଧୀନ ଇଚ୍ଛା ମତେ ବ୍ୟବହାର କାମନାରେ ତାଙ୍କ ନିକଟକୁ ଅର୍ପଣ ପଠାଇବାପାଇଁ ସଂକଳ୍ପ ଗ୍ରହଣ କରାଯାଏ । ନିଜେ ଜଳ ଗ୍ରହଣର ପୂର୍ବେ ନିଜ ଆହାର୍ଯ୍ୟାନୁରୂପ ବା ତଦନୁକୂଳ ତାଙ୍କୁ ନିବେଦନ କରି ରଖି ପ୍ରତି ମାସରେ ସେଇ ସଂରକ୍ଷିତ ଅର୍ପଣ ତାଙ୍କ ପାଖକୁ ପଠାଇବାର ବିଧାନ ଦିଆଯାଏ ।”

ଯେପରି ସବୁଦିଗର ଗୋଟାଏ ସୁଷ୍ଟ ସାମଞ୍ଜସ୍ୟ ହୁଏ ଏବଂ ପ୍ରତ୍ୟେକ ହିଁ ଇଷ୍ଟାନୁରାଗ ଓ ଅର୍ଜ୍ଜନ ପରୂତାର ଉଦ୍‌ବୋଧନରେ ସର୍ବତୋଭାବରେ ସାର୍ଥକ ହୁଅନ୍ତି, ସେଇ ଉଦ୍ଦେଶ୍ୟରେ ହିଁ ନିତ୍ୟପଞ୍ଚମହାଯଜ୍ଞର ଯୁଗୋପଯୋଗୀ ବିଧାନ ଦେଲେ ଶ୍ରୀଶ୍ରୀଠାକୁର ଇଷ୍ଟଭୂତିର ଭିତରଦେଇ ଏବଂ ଏଇଟା ପ୍ରତ୍ୟେକଟି ସତ୍‌ସଙ୍ଗୀର ଅବଶ୍ୟ କରଣୀୟ ବୋଲି ନିର୍ଦ୍ଧାରିତ ହେଲା । ପ୍ରଥମେ ଅନେକ ହିଁ ଏହାର ସମ୍ଭାବ୍ୟତା ସମ୍ବନ୍ଧରେ ପ୍ରଶ୍ନଉଠାଇଲେ । କିନ୍ତୁ ଶ୍ରୀଶ୍ରୀଠାକୁର ଆମର ପ୍ରତ୍ୟେକଟି ‘ନା’କୁ ‘ହଁ’ରେ ପର୍ଯ୍ୟବସିତ କରି ଛାଡ଼ନ୍ତି ତାଙ୍କର ଅମାନୁଷୀ ପ୍ରେରଣା, ପ୍ରବୋଧନା, ପ୍ରଚେଷ୍ଟା ଓ ପ୍ରତ୍ୟୟର ଭିତର-ଦେଇ । ଏହା ପ୍ରବର୍ତ୍ତିତ ହେଲା ୧୯୩୮ ସାଲର ଅକ୍ଟୋବର ମାସରେ । ସେତେବେଳେ ଦ୍ଵିତୀୟ ରତ୍ନିକ ଅଧିବେଶନ, ଏଇ ଅଧିବେଶନଠାରୁ ଆରମ୍ଭ କରି ଅନ୍ୟ କେତେକ ଅଧିବେଶନରେ ଇଷ୍ଟଭୂତି ସମ୍ବନ୍ଧରେ ଘଣ୍ଟା ପରେ ଘଣ୍ଟା, ଦିନ ପରେ ଦିନ ଗଭୀର, ବ୍ୟାପକ ଓ ବିଶଦ, ଆଲୋଚନା ହୁଏ । ଇଷ୍ଟଭୂତି ପ୍ରବର୍ତ୍ତନ ହେବା ପରେ କିଛି ମାସ ପର୍ଯ୍ୟନ୍ତ ଶ୍ରୀଶ୍ରୀଠାକୁର ବି ଏହାର

କାର୍ଯ୍ୟକାରିତା ଓ ଉପଯୋଗିତା ସମ୍ବନ୍ଧରେ ସଦାସର୍ବଦା ଆଳାପ ଆଲୋଚନା କରନ୍ତି । ସତ୍ସଙ୍ଗୀ-ପତ୍ନିକା, ଚିଠିପତ୍ର ଓ ପୁସ୍ତକାଦିର ଭିତର ଦେଇ ମଧ୍ୟ ଲକ୍ଷ୍ମୀତ୍ତି ସମ୍ବନ୍ଧରେ ଯାଜନ ଚାଲେ । ପ୍ରଥମରୁ ହିଁ ଶ୍ରୀକେଶଭାଇ ସତ୍ସଙ୍ଗୀ ଓ କର୍ମୀମାନଙ୍କୁ ନେଇ କ୍ରମାଗତ ଲକ୍ଷ୍ମୀତ୍ତି ସମ୍ବନ୍ଧରେ ଆଳାପ-ଆଲୋଚନା କରନ୍ତି । ସମବେତ ପ୍ରଚେଷ୍ଟାର ଭିତର ଦେଇ ଲକ୍ଷ୍ମୀତ୍ତି ସମ୍ବନ୍ଧରେ ସତ୍ସଙ୍ଗୀମାନଙ୍କ ଭିତରେ ଗୋଟାଏ ତୀବ୍ର ଝୁଙ୍କ ସୃଷ୍ଟି ହୁଏ । ପୂର୍ବ ଦୀକ୍ଷିତ ସତ୍ସଙ୍ଗୀଗଣ ଦଳେ ଦଳେ ଲକ୍ଷ୍ମୀତ୍ତି ଗ୍ରହଣ କରିବା ଆରମ୍ଭ କରିଦେଲେ । ଏଇ ସମୟଠାରୁ ଦୀକ୍ଷାପତ୍ରର ନିମ୍ନଭାଗରେ ଲକ୍ଷ୍ମୀତ୍ତି ଗ୍ରହଣ ବାକ୍ୟ ସଂଯୋଜିତ ହୁଏ ଏବଂ ସ୍ଥିରୀକୃତ ହୁଏ ଯେ, ଲକ୍ଷ୍ମୀତ୍ତି ଗ୍ରହଣର ସ୍ବାକ୍ଷର ନନେଇ କାହାକୁ ବି ଦୀକ୍ଷା ଦିଆଯାଇ ପାରିବ ନାହିଁ । ରତ୍ନିକଗଣ ମନେକରନ୍ତି ଯେ ଏହା ଦ୍ବାରା ଦୀକ୍ଷାଦାନ ଦୂରୁହ ହୋଇଉଠିବ, କିନ୍ତୁ କର୍ମକ୍ଷେତ୍ରକୁ ଯାଇ ସେମାନେ ଦେଖିବାକୁ ପାଇଲେ ଯେ, ଲକ୍ଷ୍ମୀତ୍ତିର କଥା କହିଲେ ହିଁ ସମସ୍ତଙ୍କର ମନକୁ ଛୁଇଁଯାଏ ଏବଂ ଅଧିକ ପରିମାଣରେ ଲୋକ ହିଁ ଦୀକ୍ଷାର ସଙ୍ଗେ ସଙ୍ଗେ ଲକ୍ଷ୍ମୀତ୍ତି ପାଳନ କରିବାକୁ ସ୍ଥିର କରି ନିଅନ୍ତି । ଅବଶ୍ୟ ଅଭ୍ୟାସ ପକ୍ବା ହେବାପାଇଁ ସମୟନିଏ, ସେ ଅଲଗା କଥା । ଲକ୍ଷ୍ମୀତ୍ତି ବିଧାନରେ ଅଛି ୩୦ ଦିନର ଦିନ ଲକ୍ଷ୍ମୀତ୍ତି ଲକ୍ଷ୍ମୀକାଶେ ପଠାଇ, ଦୁଇଜଣ ଗୁରୁ ଭାଇଙ୍କୁ ଦୁଇଟି ଭୋଜ୍ୟ ଏବଂ ଦୁଃସ୍ଥ ପରିବେଶର ସେବାପାଇଁ ଭୂତଭୋଜ୍ୟ ଦେବାକଥା ଅନେକ ହିଁ ନୈଷ୍ଠିକ ଭାବରେ ଏହାର ପ୍ରତ୍ୟେକଟି ବିଧି ପାଳନ କରି ଚାଲିଥାନ୍ତି । ଫଳରେ ଦେଖାଯାଏ ସଂଘତ୍ରାତାମାନଙ୍କ ମଧ୍ୟରେ ସୌଭ୍ରାତ୍ରର ବନ୍ଧନ ଆହୁରି ଦୃଢ଼ ହୋଇଉଠେ ଏବଂ ବହୁଦୁଃସ୍ଥ ବ୍ୟକ୍ତି ଉପକୃତ ହୁଅନ୍ତି । ଏହି ବ୍ୟାପାରଟି ଧୀରେଧୀରେ ବୃହତ୍ତର ପରିବେଶର ବି ଦୃଷ୍ଟି ଆକର୍ଷଣ କରେ । ଲକ୍ଷ୍ମୀତ୍ତିର ଭିତରଦେଇ ଶ୍ରୀଶ୍ରୀଠାକୁର କେତେ ପରିମାଣରେ ସମାଜ ସେବାର ବ୍ୟବସ୍ଥା କରି ରଖୁଛନ୍ତି ତାହା ଅନେକେ ବୁଝିପାରନ୍ତି । ଆଉ, ଏହି ସେବାର ମୂଳରେ ଅଛି ଶୁଦ୍ଧା ଓ ପ୍ରୀତି, ଦାନର ଅହଂକାର ଏଥିରେ ନାହିଁ ।

ଆଚାର୍ଯ୍ୟ ଭୂତି

ଇଷ ହେଉଛନ୍ତି ପରମ ଆଚାର୍ଯ୍ୟ ପୁରୁଷୋତ୍ତମ, ଆଚାର୍ଯ୍ୟରୂପେ, ଗୁରୁ ରୂପେ ନରତନୁ ଧାରଣ କରି ସେହି ଅନନ୍ତ, ଅସୀମ, ନିରାକାର, ନିର୍ଗୁଣ, ଈଶ୍ବର ଧରାଧାମରେ ଅବତୀର୍ଣ୍ଣ ହୁଅନ୍ତି ଯୁଗେ ଯୁଗେ ଯୁଗ ପ୍ରୟୋଜନରେ । ତାଙ୍କର ନରଲୀଳା ପରେ ସେ ତାଙ୍କର ସ୍ଥୁଳ-ତନ୍ମୁକୁ ଆତ୍ମଆଳକୁ ନେଇଯାଆନ୍ତି । ତାଙ୍କ ସ୍ଥୁଳତନ୍ମୁର ଅବର୍ତ୍ତମାନରେ ତନ୍ମିଷ୍ଟ, ତତ୍ତ୍ୱପା, ଆଚାର୍ଯ୍ୟହିଁ ସେହି ପୁରୁଷୋତ୍ତମଙ୍କୁ ଧରାଧାମରେ ପ୍ରତିଷ୍ଠା କରିଚାଲନ୍ତି ଏବଂ ଏହି ଧାରା ଅବ୍ୟାହତ ରୁହେ । ଇଷ-ପ୍ରତିଭୁ, ଇଷ-ବାହୀ ଯିଏ, ସେ ହେଉଛନ୍ତି ବ୍ରହ୍ମମାର୍ଗ ପ୍ରଦର୍ଶକ । ଏଣୁ, ପ୍ରତ୍ୟହ ଇଷଭୂତି ନିବେଦନ କରିବାପରେ ଯଥାଶକ୍ତି ‘ଆଚାର୍ଯ୍ୟଭୂତି’ ନିବେଦନ କରିବା ଉଚିତ୍ । ଏହି ଅର୍ଥ୍ୟ ଯେପରି ଇଷଭୂତି ଅର୍ଥ୍ୟଠାରୁ ଅଧିକ ନ ହୁଏ । କିନ୍ତୁ ‘ଇଷଭୂତି’ ହିଁ ମୂଳକଥା ।

ଶ୍ରୀ ଶ୍ରୀ ଠାକୁରଙ୍କ ବାଣୀ ମଧ୍ୟରେ ଦେଖୁ -

“ଇଷରାଗେ ଅତୁଟ ଯିଏ

ସାଧନ-ଆଚାର-ଶୀଳବାନ୍

ଆଚାର୍ଯ୍ୟଗୁରୁ ସେ ହିଁ ଜାଣ

ଇଷସ୍ୱାର୍ଥ ପ୍ରତିଷ୍ଠାବାନ୍ ।”^{୨୪}

ଅତଏବ ଆଚାର୍ଯ୍ୟ ଦେବଙ୍କ ପ୍ରତି ଭଲପାଇବା ଓ କୃତଜ୍ଞତା ହେତୁ ଆଚାର୍ଯ୍ୟ ଭୂତି ଅବଶ୍ୟ କରଣୀୟ । କିନ୍ତୁ ଏହା ପୃଥକ୍ ଭାବେ ଆଚାର୍ଯ୍ୟଦେବଙ୍କୁ ଦିଆଯିବ ନାହିଁ - ଏହା ଇଷଭୂତି ସହିତ ଇଷଙ୍କ ସ୍ଥାନକୁ, ଅର୍ଥାତ୍ ‘ସତ୍ସଙ୍ଗ ଫିଲାନଥୋପି’କୁ ପଠାଯିବ ।

ପିତୃଭୂତି, ମାତୃଭୂତି

ଆମମାନଙ୍କ ଜନ୍ମ ଓ ଜୀବନ ପିତାମାତାଙ୍କ ଦାନ । ଆମର ଜୈବୀ ସଂସ୍କୃତି ସମ୍ଭବ ହୋଇଛି - ପିତାମାତାଙ୍କ ଦୟାରୁ । ପିତା-ମାତାଙ୍କ ବିନା ଜୀବନ ପାଇବା, ଅର୍ଥାତ୍ ଦୁନିଆର ଆଲୋକ ଦେଖିବା କାହାର ପକ୍ଷରେ ସମ୍ଭବ ନୁହେଁ । ଅତଏବ ଆମେ ପିତାମାତାଙ୍କ ପ୍ରତି ସତତ କୃତଜ୍ଞ । ଇଷ୍ଟଙ୍କ ଉଦ୍ଦେଶ୍ୟରେ ପ୍ରୀତିଅର୍ପଣ ନିତ୍ୟ ନିବେଦନ କରିବାଭଳି ନିତ୍ୟ ପିତା-ମାତାଙ୍କ ଉଦ୍ଦେଶ୍ୟରେ ପିତୃ-ମାତୃଭୂତି ନିବେଦନ କରିବା ଉଚିତ୍ । ଏହା ମଧ୍ୟ କୃତଜ୍ଞତାର ନିଦର୍ଶନ । କେବଳ କଥାରେ କୃତଜ୍ଞତା ନୁହେଁ, ବାସ୍ତବରେ କିଛି କରିବାକୁ ହୁଏ ।

ଶ୍ରୀଶ୍ରୀଠାକୁର କହିଛନ୍ତି - “ନିତ୍ୟ ଇଷ୍ଟଭୂତି କରିବାକୁ ହୁଏ, ସେଥିରେ ମଣିଷ concentric (ସୁକେନ୍ଦ୍ରିକ) ହୁଏ । concentric (ସୁକେନ୍ଦ୍ରିକ) ନ ହେଲେ ମଣିଷର will-power (ଇଚ୍ଛାଶକ୍ତି) ବଢ଼େନି । will-power (ଇଚ୍ଛାଶକ୍ତି) ନ ବଢ଼ିଲେ activity (କର୍ମ) ବଢ଼େନି । ପିଲାପିଲିମାନଙ୍କୁ ପିତୃଭୂତି, ମାତୃଭୂତି ଧରାଇଦେବାକୁ ହୁଏ । ବାପା ଦେଖିବେ ଯେପରି ମାଆକୁ ଦିଏ, ମା’ ଦେଖିବେ ଯେପରି ବାପାକୁ ଦିଏ । କାହାରି ପାଖରୁ ପାଇଲେ ଯେ ଟାଣ ହୁଏ, ତାହା କିନ୍ତୁ ନୁହେଁ । ବରଂ ଯାହାକୁ ଦିଆଯାଏ, ତା’ଉପରେ ଟାଣ ହୁଏ ।”^{୨୫}

“ଇଷ୍ଟଭୂତି କରିବାଭଳି ମୁଁ କୁହେ ପ୍ରତିପରିବାରରେ ପିଲା ପିଲିଙ୍କୁ ନେଇ ପିତୃଭୂତି, ମାତୃଭୂତି କରାଇବା କଥା । ଏହିପରି କରି ପିଲା-ପିଲିଙ୍କ ମଧ୍ୟରେ auto-initiative activezeal (ସ୍ୱତଃ ପ୍ରଣୋଦିତ ସକ୍ରିୟ ଉତ୍ସାହ) ଜଗେଇ ଦେବାକୁ ହୁଏ । ଯାହାଦ୍ୱାରା ସେମାନଙ୍କର ମା’-ବାପାଙ୍କୁ daily (ପ୍ରତ୍ୟହ) କିଛି ନା କିଛି ନଦେଇ ଭଲ ଲାଗେନା । ମାଆର ଦେଖିବା ଉଚିତ୍ ଯାହାଦ୍ୱାରା ବାପାଙ୍କୁ ଦିଅନ୍ତି, ବାପାଙ୍କ ଦେଖିବା ଉଚିତ୍ ଯାହାଦ୍ୱାରା ମାଆଙ୍କୁ ଦିଅନ୍ତି ।”^{୨୬}

ଇଷ୍ଟଭୂତି କରିବା ଭିତର ଦେଇ ଯେଉଁ ପିତୃ-ଯଜ୍ଞ ସଂସ୍କାର ହୋଇଥାଏ, ପିତୃ-ମାତୃଭୂତି ଏହାର ଆଜିକ । ମନେରଖିବାକୁ ହେବ ଯେ ଇଷ୍ଟଭୂତି ଅର୍ଥାତ୍ ପରିମାଣଠାରୁ ଏହା କମ୍ ହେବ ଏବଂ ପ୍ରତ୍ୟୁଷରେ ନିତ୍ୟ ଇଷ୍ଟଭୂତି କରିସାରି ପିତୃଭୂତି, ମାତୃଭୂତି କରିବାକୁ ହେବ । କିନ୍ତୁ ଇଷ୍ଟଭୂତି ହିଁ ଅସଲ । ଶ୍ରୀଶ୍ରୀଠାକୁରଙ୍କ ବାଣୀ ଭିତରେ ଦେଖୁ -

“ମାତା-ପିତା ଶ୍ରେଷ୍ଠଜନେ

ଶ୍ରଦ୍ଧାଭକ୍ତି ଯାହାବି ରଖନା

ଇଷ୍ଟାନୁଗ ନହେଲେ ତାହା

ଆଶିବ ନାହିଁ ସଂବର୍ଦ୍ଧନା ।”

ଯଜନ, ଯାଜନ, ଇଷ୍ଟଭୂତି

‘ଇଷ୍ଟଭୂତି’ ପ୍ରସଙ୍ଗରେ ଆଲୋଚନା କଲାବେଳେ ଯଜନ ଓ ଯାଜନ ସଂପର୍କରେ ସଂକ୍ଷିପ୍ତ ଆଲୋଚନା ନ କରିଲେ ବା ଏହି ତିନୋଟି ଯେ ଅଜ୍ଞାନଭାବେ ଜଡ଼ିତ ସେହି ବିଷୟରେ ସଂକ୍ଷିପ୍ତ ଧାରଣା ନଦେଲେ ବିଷୟଟି ଅସଂପୂର୍ଣ୍ଣ ରହିଯିବ ।

ଯଜନ-ଯାଜନ-ଇଷ୍ଟଭୂତି ତିନୋଟି ପୃଥକ ପୃଥକ ନାମ ହେଲେ ହେଁ କୌଣସିଟି ଅପର ଦୁଇଟିଠାରୁ ପୃଥକ ନୁହେଁ । ସହଜ ଭାବରେ କହିବାକୁ ଗଲେ ଯଜନ-ଯାଜନ-ଇଷ୍ଟଭୂତି ପାଳନ କରିବା ହେଉଛି - ଭାବିବା, କହିବା ଓ କରିବା ଭିତରେ ସମନ୍ୱୟ ସାଧନ କରି ଚଳିବା । ଶ୍ରୀଶ୍ରୀଠାକୁର ଉତ୍ତାଜାହାଜ ଉଦାହରଣ ଦେଇ କହିଛନ୍ତି - ଯଜନ ଓ ଯାଜନ ଦୁଇଟି ତେଣା ଏବଂ ଇଷ୍ଟଭୂତି ଯେପରି ମୋଟିଭୂପୋର୍ଷ ବା ଚାଳକ ଶକ୍ତି । କୌଣସିଟିକୁ ବାଦ ଦେଇ ଚାଲିବାର ଉପାୟ ନାହିଁ । ସେଥିପାଇଁ ଶ୍ରୀଶ୍ରୀଠାକୁର ପ୍ରତ୍ୟେକଙ୍କୁ ନିତ୍ୟ ନିଷ୍ଠାର ସହିତ ଯଜନ-ଯାଜନ-ଇଷ୍ଟଭୂତି କଣ୍ଟାଏ କଣ୍ଟାଏ

ପାଳନ କରିବାର ନିର୍ଦ୍ଦେଶ ଦେଇଛନ୍ତି । ଏହି ତୁଚ୍ଛାବୃତ ପାଳନ କରିବା ଫଳରେ ସମସ୍ତଙ୍କର ଅନ୍ତର୍ଦ୍ଦୃଷ୍ଟି ବିକଶିତ ହୁଏ, ଯେକୌଣସି ବିପଦ-ଆପଦ ପୂର୍ବରୁ ସାବଧାନ ହେବାର ବୁଦ୍ଧି ଆସେ ଏବଂ ମନୁଷ୍ୟ ଜୀବନର ମହାନ ବିବର୍ତ୍ତନ ସାଧୁତ ହୁଏ । ସ୍ୱତଃ ସ୍ୱେଚ୍ଛା ଆଗ୍ରହରେ ନିତ୍ୟ ତପସ୍ୟା ପରାୟଣ ହେବା ଫଳରେ ତା' ଭିତରେ ଏପରି ଶକ୍ତି ସଞ୍ଚିତ ହୁଏ, ଯାହାଫଳରେ ସେ ବହୁ ବହୁ ବିପଦ-ଆପଦ ଓ ଦୁର୍ଦ୍ଦେବକୁ ଅତିକ୍ରମ କରିପାରେ ।

ପରମପ୍ରେମମୟ ଶ୍ରୀଶ୍ରୀଠାକୁର ଅନୁକୂଳଚନ୍ଦ୍ର ଆଲୋଚନା ପ୍ରସଙ୍ଗରେ ସଂକ୍ଷେପରେ କହିଛନ୍ତି, “ତିନିଟି ଜିନିଷ ଆମମାନଙ୍କର-ବିଶେଷ ଭାବେ କରଣୀୟ । ପ୍ରଥମ ହେଲା ଯଜନ, ଅର୍ଥାତ୍ ନାମ-ଧ୍ୟାନ, ପୂଜା-ପାଠ, ଆତ୍ମବିଚାର, ଆତ୍ମବିଶ୍ଳେଷଣ ଇତ୍ୟାଦି ଭିତର ଦେଇ ନିଜର ମନୋଜଗତକୁ ଇଷ୍ଟଙ୍କ ଛନ୍ଦାନୁବର୍ତ୍ତୀ କରି ତୋଳିବା । ଦ୍ୱିତୀୟଟି ହେଲା ଯାଜନ । ଅର୍ଥାତ୍, ପରିବେଶକୁ ଇଷ୍ଟଙ୍କ ଭାବରେ ଭାବିତ କରି ତାଙ୍କଠାରେ ଯୁକ୍ତ କରି ତୋଳିବା । ପରିବେଶକୁ ବାଦ୍ ଦେଇ ଆମେ କେହି ଏକୁଟିଆ ବଂଚି ପାରିବାନି । ତେଣୁ ପରିବେଶକୁ ଗଢ଼ି ତୋଳିବା ପାଇଁ ସକ୍ରିୟ ପ୍ରଚେଷ୍ଟା ଦରକାର । ଯାଜନ ତେଣୁ ଆମମାନଙ୍କର ନିତ୍ୟ କରଣୀୟ । ଆମେ ପ୍ରତ୍ୟେକଙ୍କୁ Fisher of man (ମଣିଷ ଧରାଳି) ହେବାକୁ ପଢ଼ିବ । ଆଉ, ଦରକାର ଇଷ୍ଟଙ୍କ ଭରଣ ଓ ପୋଷଣ । ଏହା ଭିତର ଦେଇ ତାଙ୍କ ଉପରେ ଟାଣ ଗଢାଏ ଏବଂ ସେହିଟାଣ ଆମଜୀବନର ନିୟାମକ ହୋଇଉଠେ । ଏହାର କୌଣସିଟି ବାଦ୍ ଦେଲେ ଚଳିବ ନାହିଁ ।” ଏହି ତିନୋଟିର ବାସ୍ତବୀୟତା ଫଳରେ ଶ୍ରେୟ ବା ଇଷ୍ଟଙ୍କ ପ୍ରତି ଭଲପାଇବା ବୃଦ୍ଧି ହୁଏ ଏବଂ ଭଲପାଇବାରୁ ଭକ୍ତି ଓ ଭକ୍ତିରୁ ପ୍ରେମ ଆସେ । ତାଙ୍କ ପ୍ରତି ଅକାଟ୍ୟ ଟାଣ ବା ଭଲପାଇବା ହେଲେ ସମସ୍ତ ଜୀବ-ଜଗତ ପ୍ରତି ଆତ୍ମବୋଧ ଉପଲବ୍ଧି ହୁଏ । ସବୁ ଯେପରି ସେହି ଏକଶକ୍ତିର ହିଁ ବିଭିନ୍ନ ପ୍ରକାଶ, ଅବସ୍ଥାନଗତ ତାରତମ୍ୟ ସାମୟିକ ପ୍ରକାର ଭେଦ ମାତ୍ର । ଏହି ବୋଧରୁ ସମଗ୍ର ଜଗତପ୍ରତି ପ୍ରେମ-

ପ୍ରୀତି ଜାଗେ । ‘ଯତ୍ର ଯତ୍ର ନେତ୍ର ପଡେ, ତତ୍ର ତତ୍ର ଇଷ୍ଟସ୍ମରେ’ -
ଏହି ଭାବ ହେଉଛି ସାଧନ ଜଗତର ଚରମ ସୋପାନ ।

ଆର୍ଯ୍ୟମାନଙ୍କର ଷଟ୍‌କର୍ମ ବିଷୟ ଆମେ ଜାଣିଛେ । ଅର୍ଥାତ୍, ଯଜନ, ଯାଜନ, ଅଧ୍ୟୟନ, ଅଧ୍ୟାପନା, ଦାନ ଓ ପ୍ରତିଗ୍ରହ । ଏହା ନିତ୍ୟପାଳନ ନ କରିଲେ ଆର୍ଯ୍ୟାଚାରରୁ ବିରୂପିତ ହେବାକୁ ହୁଏ । ଶ୍ରୀଶ୍ରୀଠାକୁର ଏହି ଷଟ୍ କର୍ମକୁ ଯଜନ-ଯାଜନ-ଇଷ୍ଟଭୂତି-ତିନିଟି ଭିତରେ ରଖିଛନ୍ତି । ଯଜନ ମଧ୍ୟରେ ଅଛି, ଯଜନ ଓ ଅଧ୍ୟୟନ । ଯାଜନ ଭିତରେ ଅଛି, ଯାଜନ ଓ ଅଧ୍ୟାପନା, ଏବଂ ଦାନ ଓ ପ୍ରତିଗ୍ରହକୁ ନେଇ ଇଷ୍ଟଭୂତି । ଶ୍ରୀଶ୍ରୀଠାକୁର ଯୁଗୋପଯୋଗୀ କରି ଏହାର ବିଧାନ ପ୍ରଦାନ କରିଛନ୍ତି, ସର୍ବକାଳର, ସବୁସ୍ଥାନର ତଥା ସକଳ ଜାତିର ମାନବ ସମାଜ ପାଇଁ । ଏଠାରେ ମନେ ରଖିବାକୁ ହେବ ଯେ ଏହି ଅଭୟ ବିଧାନ ଯଜନ-ଯାଜନ-ଇଷ୍ଟଭୂତି ହେବା ଦରକାର ଇଷ୍ଟକେନ୍ଦ୍ରିକ । ଅର୍ଥାତ୍ ଇଷ୍ଟଙ୍କ ଯଜନ, ଇଷ୍ଟଙ୍କ ଯାଜନ ଏବଂ ଇଷ୍ଟଙ୍କର ଭରଣ-ପୋଷଣ (ଭୂତି) । ତେବେ ହିଁ ଜୀବନ ହେବ ନିରାପଦ, ନିର୍ଭୟ ଓ ନିତ୍ୟାନନ୍ଦ । ଆଉ, ଏହି ଇଷ୍ଟ ହେଉଛନ୍ତି ମଙ୍ଗଳର ଜୀବନ୍ତ-ବିଗ୍ରହ, ବୈଶିଷ୍ଟ୍ୟପାଳୀ, ଆପୁରଣ୍ୟମାଣ, ପୁରୁଷୋତ୍ତମ ।

ଯଜନ ଓ ଯାଜନ - ଏହି ଦୁଇଟି ଶବ୍ଦର ବ୍ୟୁତ୍ପତ୍ତି ‘ଯଜ୍’ ଧାତୁରୁ । ଏହାର ଅର୍ଥ - ଦାନ, ପୂଜା, ସଂଗତିକରଣ ଇତ୍ୟାଦି । ସାଧନ-ଭଜନ, ପାଠ-ପ୍ରବଚନ, ସେବା-ଉପକାର, ଦାନ, ଯଜ୍ଞ ଇତ୍ୟାଦି ଯାହାକିଛି କରଣୀୟ, ତାହା ଇଷ୍ଟଙ୍କ ପ୍ରୀତିପାଇଁ । ଶ୍ରୀଶ୍ରୀଠାକୁରଙ୍କ ବାଣୀ ମଧ୍ୟରେ ଦେଖୁ -

“ପ୍ରେଷ୍ଟ ଚିନ୍ତା ତାଙ୍କ ଚାହିଦାରେ

ପ୍ରାଣ ଭରି ଯା’ର ଆଏ

ପୂରଣ ପ୍ରୟାସ ଆବେଗ ନେଇ

ଧାନୀ ହିଁ ତାକୁ କୁହେ ।”^{୨୨}

ଦୀକ୍ଷା ଗ୍ରହଣ ପରେ ନିୟତ ଇଷକେନ୍ଦ୍ରିକ ଆଚରଣ ଓ ଅନୁଶୀଳନ ମାଧ୍ୟମରେ ନିଜକୁ ଇଷଭୂତ କରି ତୋଳିବା । ଶ୍ରୀଶ୍ରୀଠାକୁରଙ୍କ ଭାଷାରେ - 'ଯଜନ ହେଲା to work out the order of the master, the love-lord (ପ୍ରଭୁ ଯିଏ, ପ୍ରିୟ ପରମ ଯିଏ, ତାଙ୍କ ଆଦେଶ ବାସ୍ତବରେ ମୂର୍ତ୍ତି କରି ତୋଳିବା) ।' ନିତ୍ୟ ନାମ-ଧ୍ୟାନ କରିବା, ଇଷଭାବରେ ଭାବିତ ହୋଇ ମନୁଷ୍ୟର ସୁଖ-ଶାନ୍ତି-ମଙ୍ଗଳ ଚିନ୍ତା କରିବା, ଶ୍ରୀଶ୍ରୀଠାକୁରଙ୍କ ଗ୍ରନ୍ଥାଦି ପାଠ, ତଥା ଅନ୍ୟାନ୍ୟ ସଦ୍‌ଗ୍ରନ୍ଥାଦି ପାଠକରିବା ଯାହାକି ଇଷପ୍ରତିଷ୍ଠାରେ ସହାୟକ । ଏହି ଗ୍ରନ୍ଥାଦିପାଠକୁ ସ୍ବାଧ୍ୟାୟ କୁହାଯାଇଥାଏ । ଉଜନ, ବ୍ରତ, ପୂଜା, ପ୍ରାର୍ଥନା, ପ୍ରାୟଶ୍ଚିତ, ଆତ୍ମସମାକ୍ଷା, ଆତ୍ମବିଶ୍ଳେଷଣ ଇତ୍ୟାଦି ଯଜନର ଅନ୍ତର୍ଭୁକ୍ତ । ସଦ୍‌ଗ୍ରନ୍ଥାଦି ଅଧ୍ୟୟନର ଅର୍ଥ କେବଳ ମୌଖିକ ପଠନ ନୁହେଁ, ଅଧିଗମନ ବା ଆୟତ୍ତ କରିବା ପଥରେ ଚଳିବା ।

'ନାମ' ଓ 'ନାମୀ' ଅଭିନ୍ନ । 'ନାମ'ର ଗନ୍ତବ୍ୟ 'ନାମୀ' । ନାମ କରୁ କରୁ ନାମୀଙ୍କଠାରେ ପହଞ୍ଚିବାକୁ ହୁଏ । 'ନାମ' ହେଉଛି 'ନାମୀ'ଙ୍କର ସୂକ୍ଷ୍ମରୂପ । 'ପାତଞ୍ଜଳ'ରେ ଅଛି - 'ତଦ୍‌ଫଳସ୍ତଦର୍ଥ ଭାବନଂଚ' - ଜପ ମଧ୍ୟରେ ଅଛି ମାନସ ଆବୃତ୍ତି । ନାମ, ନାମୀ, ପାରିପାର୍ଶ୍ବିକ ଜଗତ ଓ ଅହଂ (ମୁଁ) - ଏହି ସବୁଗୁଡ଼ିକର ସାର୍ଥକ ସଂଗତି ଓ ସଂପର୍କ ବିଷୟ ଅଧିଗତ କରିବା ଜପ-ଧ୍ୟାନର କାର୍ଯ୍ୟ । ଅତଏବ ପ୍ରତ୍ୟହ ଜପ-ଧ୍ୟାନ ଅବଶ୍ୟ କରିବାକୁ ହେବ । ଶ୍ରୀଶ୍ରୀଠାକୁର କହିଛନ୍ତି -

“ଉଷା-ନିଶାୟ ମନ୍ତ୍ରସାଧନ

ଚଲା - ଫେରାୟ ଜପ

ଯଥା ସମୟେ ଇଷନିଦେଶ

ମୂର୍ତ୍ତି କରାଇ ତପ ।”

ନାମ-ଧ୍ୟାନ ଫଳରେ ଆତ୍ମମାନଙ୍କ ମଣ୍ଡିଷ କୋଷ ଗୁଡ଼ିକ ଉତ୍ତେଜିତ ହୋଇ ଖୁବ୍ ସମ୍ବେଦନଶୀଳ ହୋଇଉଠେ - ଇନ୍ଦ୍ରିୟଗ୍ରାମର ତୀକ୍ଷ୍ଣତା ବଢ଼ିଯାଏ ।

ପ୍ରତ୍ୟହ ସକାଳ-ସଂଧ୍ୟାରେ ନିର୍ଦ୍ଧାରିତ ସମୟରେ ପ୍ରାର୍ଥନା କରିବାକୁ ହେବ । ଶ୍ରୀଶ୍ରୀଠାକୁର ଗୁରୁଦ୍ଦ ଦେଇ କହିଛନ୍ତି , -

“ଯେଥାୟ ଥାକିସ୍ ହୋସନା ବେହୋସ୍
କରତେ ସଂଧ୍ୟା ପ୍ରାର୍ଥନା
ହବିଇ ତାତେ କର୍ମ ନିପୁଣ
ଶକ୍ତି ପାବେ ବର୍ଦ୍ଧନା ।”^{୨୮}

ପ୍ରାର୍ଥନାତ୍ରେ ଇଷ୍ଟଦେବ ଶ୍ରୀଶ୍ରୀଠାକୁର, ଜଗଜ୍ଜନନୀ ଶ୍ରୀଶ୍ରୀବତ୍ସମା’ ପରମପୂଜ୍ୟପାଦ ଶ୍ରୀଶ୍ରୀବତ୍ସଦା, ଆଚାର୍ଯ୍ୟଦେବ ଶ୍ରୀଶ୍ରୀଦାଦା’ଙ୍କୁ ପ୍ରଣାମ କରିବା ଓ ତପ୍ତରେ ପିତା, ମାତା, ଶ୍ଵଶୁର-ଶାଶୁ, ସ୍ଵାମୀ, ଗୁରୁଜନ ପ୍ରଭୃତିଙ୍କୁ ପ୍ରଣାମ କରିବା ଉଚିତ୍ ।

ନିତ୍ୟ ସତ୍ସଙ୍ଗ କରିବା ଦରକାର । ଏଣୁ ସୁଯୋଗ ପାଇବାମାତ୍ରେ ସତ୍ସଙ୍ଗ ଅଧିବେଶନରେ ଯୋଗଦାନ କରିବା ଉଚିତ୍ । ନିଜ ପରିବାରରେ ବାରମ୍ବାର ସତ୍ସଙ୍ଗର ବ୍ୟବସ୍ଥା କରିବା ଆବଶ୍ୟକ ।

ମନେ ରଖିବାକୁ ହେବ ଯେ ଯଜନର ମୂଳ ଉଦ୍ଦେଶ୍ୟ ହେଉଛି - ଇଷ୍ଟ ଯେପରି ଚାହାଁନ୍ତି ସେଇ ଭାବରେ ନିଜକୁ ପ୍ରସ୍ତୁତ କରି ତୋଳିବା ଏବଂ ତାଙ୍କର ଅଭିପ୍ରାୟ ଅନୁଯାୟୀ ନିଜକୁ ଗଢ଼ି ତୋଳିବା । ଏହି ପ୍ରଚେଷ୍ଟା ଭିତର ଦେଇ ନିଜ ପ୍ରବୃତ୍ତିଗୁଡ଼ିକ ନିୟନ୍ତ୍ରିତ ହୁଏ । ଆଉ, ପ୍ରବୃତ୍ତି ନିୟନ୍ତ୍ରଣ ଛଡା ସୁଖ ନାହିଁ । ଅରୂପ ଇଷ୍ଟପ୍ରାଣତା ଭିତର ଦେଇ ପ୍ରବୃତ୍ତି ନିୟନ୍ତ୍ରଣ ସହଜ ହୁଏ । ଇଷ୍ଟଙ୍କ ଗଭୀର ଭଲପାଇବା ଫଳରେ ବିନା କସରତରେ ଚଳନ-ଚରିତ୍ର ବିପୁଳ ସଂଜୀବନୀ ଐଶ୍ଵର୍ଯ୍ୟର ଔଜ୍ଞଲ୍ୟରେ ଉଦ୍ଭାସିତ ହୁଏ ।

ଉପରେ ଯଜନ ପ୍ରସଙ୍ଗରେ ଆଲୋଚନା କରାଗଲା । ବର୍ତ୍ତମାନ ଯାଜନ ସଂପର୍କୀୟ ସଂକ୍ଷିପ୍ତ ଆଲୋଚନା କରିବା । ଦୁଧ ଛଡା ଯେପରି ମାଖନ ହୁଏନା, ସେହିପରି ଯଜନକୁ ବାଦ୍ ଦେଲେ ଯାଜନରେ କୌଣସି ପ୍ରତ୍ୟୟ ନ ଥାଏ । ଶ୍ରୀଶ୍ରୀଠାକୁରଙ୍କ ବାଣୀ ଭିତରେ ଦେଖୁ -

“ଯଜନ ହାରା ଯାଜନ

ଆର୍ ଦୁଧ ଛାତା ମାଖନ

ଏକଲ ରକମ ପ୍ରାୟ ।”^{୭୯}

ଯାଜନର ଅର୍ଥ ଇଷ ସଂଚାରଣ, ଅର୍ଥାତ୍ ସତ୍ତ୍ୱିକ-ବାକ୍ୟ-କର୍ମ ଭିତର ଦେଇ ସେବା ଓ ସାହଚର୍ଯ୍ୟରେ, ପ୍ରୀତି ଓ ପ୍ରେରଣାରେ ମଣିଷକୁ ଉଦ୍‌ଘାତ୍ତ କରି ଇଷନିଷ କରି ତୋଳିବା । ବ୍ୟକ୍ତିଗତ ସାଧନା ତଥା ଇଷପ୍ରାଣତା ଉପରେ ଯାଜନ କରିବା ନିର୍ଭର କରେ । ନତୁବା ତାହା ପ୍ରାଣହୀନ ଉପଦେଶ ଦାନ ହିଁ କେବଳ ହୋଇଥାଏ । ଶ୍ରୀଶ୍ରୀଠାକୁର କହିଛନ୍ତି, -

“ଉପଦେଶ ତୁଲ ଦେ ନା ଯେତେ ହିଁ

ଉଦାହରଣ ହ’ ଆଗେ,

ସଞ୍ଚାରଣରେ ଦୀପ୍ତ କର

କୃତିଦୀପନ ରାଗେ ।”^{୮୦}

ଅତଏବ ଆଚରଣଶୀଳ ନହୋଇ କେବଳ ଶୁଣାକଥା ବା ବହିପଢ଼ା କଥା ଉପରେ ନିର୍ଭର କରି ଇଷଙ୍କର ଯାଜନ ବିଶେଷ ଫଳପ୍ରସ୍ତୁ ହୋଇ ନ ପାରେ । ଯାଜନ ଭିତର ଦେଇ ଧର୍ମଦାନ କରାଯାଇଥାଏ ଏବଂ ସବୁ ଦାନଠାରୁ ଶ୍ରେଷ୍ଠଦାନ ହେଉଛି - ଧର୍ମଦାନ, ଅର୍ଥାତ୍ ବଞ୍ଚିବା-ବଢ଼ିବାର ନୀତି-ବିଧି ଦାନ ।

ଶ୍ରୀଶ୍ରୀଠାକୁର କହୁଛନ୍ତି - “ଯାଜନ ମାନେ ହେଉଛି ମଣିଷର ସଂସର୍ଗରେ ଯାଇ ବାକ୍ୟ, ଆଚାର, ବ୍ୟବହାର, ସାହଚର୍ଯ୍ୟ ଓ ସାହାଯ୍ୟ ଦ୍ୱାରା ବାସ୍ତବ କରଣ ଭିତର ଦେଇ ନିଜର ଇଷପ୍ରାଣତାକୁ ସେବାପରୁ ଦକ୍ଷତାଦ୍ୱାରା ଆକୃଷ୍ଟ, ଉଦ୍‌ବୁଦ୍ଧ ଓ ଅନୁରଞ୍ଜିତ ହୋଇ ତୁମର ଇଷଙ୍କଠାରେ ଏମିତି ଭାବେ ଅତୁଟ ଓ ଆପ୍ରାଣଭାବେ ଯୁକ୍ତ ଓ ଅନୁରକ୍ତ ହୋଇଉଠିବେ, ଯାହାଫଳରେ ସ୍ୱତଃ ଶ୍ରଦ୍ଧା ଓ ଭକ୍ତିର ଉତ୍ସାରଣାରେ ସେ ପୂଜାରେ, ଯଜ୍ଞରେ, ଦାନରେ ତତ୍ସହିତ ଅସ୍ତି-ବୃଦ୍ଧିର ଅମୃତକୃଷିର ସହଜ ଆଲିଙ୍ଗନରେ ନିରନ୍ତର ହୋଇଉଠେ ।”

“ପ୍ରେଷ-ପୂଜାୟ ପ୍ରେଷ-ଦାନେ

ପ୍ରେଷସଙ୍ଗ ନେଶାୟ

ରଙ୍ଗିଲ-ମାତାଲ୍ ରକମ ଯେଥାୟ

ଯାଜନ ବଲେ ତାୟ ।”^{୭୧}

ଶ୍ରୀଶ୍ରୀଠାକୁର ଯଜନ ସହିତ ଯାଜନର ବିଧାନ ଦେଇଛନ୍ତି । ଏହିଠାରେ ସେ ଅନ୍ୟାନ୍ୟ ସାଧୁ-ସନ୍ତଙ୍କଠାରୁ ଅଲଗା । ଅନ୍ୟାନ୍ୟ ସାଧୁମହାତ୍ମାଗଣ ମନୁଷ୍ୟକୁ ଈଶ୍ବରଙ୍କ ପଥରେ, ଭକ୍ତିମାର୍ଗରେ ଆଗେଇ ଯିବାପାଇଁ ପଥନିର୍ଦ୍ଦେଶ କରିଛନ୍ତି, ଆବଶ୍ୟକ କେତେକ ନୀତି-ବିଧି ଦେଇଛନ୍ତି । କିନ୍ତୁ, ଭଲରେ ବଞ୍ଚିବାକୁ ହେଲେ ନିଜର ପରିବେଶକୁ ଭଲ ରଖିବାକୁ ହେବ ଏବଂ ସେ ଦାୟିତ୍ବ ମଧ୍ୟ ଆମର । ପରିବେଶକୁ ସତ୍‌ଚେତନାରେ ଉଦ୍‌ବୁଦ୍ଧ ଓ ଅସତ୍ ନିରୋଧୀ କରି ତୋଳିବାକୁ ହେବ । ଯଦି ପରିବେଶ ସୁସ୍ଥ ଓ ସତ୍ ନରୁହେ, ତାହା ଆମକୁ ମଧ୍ୟ ଛାଡ଼ିବ ନାହିଁ । ଏଣୁ ପରିବେଶକୁ ଭଲ କରିବାକୁ ହେଲେ ଯାଜନ ଦରକାର । ସୁତରାଂ ସବୁଦିଗଦେଇ ଯାଜନ କରିବାକୁ ହୁଏ । ଶ୍ରୀଶ୍ରୀଠାକୁର କହୁଛନ୍ତି - “ଯାଜନ କଥାରେ ହୁଏ, ବକ୍ତୃତାରେ ହୁଏ, ଗାନ ଗାଇବାରେ, ଲେଖାରେ, ଅଭିନୟରେ ହୁଏ, ରେଡିଓରେ ହୁଏ, ସିନେମାରେ ହୁଏ, ଟେଲିଭିଜନରେ ହୁଏ, କୃଷିରେ ହୁଏ, ଶିଳ୍ପରେ ହୁଏ, ଶିକ୍ଷାରେ ହୁଏ, ସ୍ବାସ୍ଥ୍ୟରେ ହୁଏ, ବ୍ୟବସାୟ-ବାଣିଜ୍ୟରେ ହୁଏ, ସାମାଜିକ କ୍ରିୟାକଳାପରେ ହୁଏ, ଉତ୍ସବରେ ହୁଏ, ଖେଳିବାରେ ହୁଏ, ପ୍ରଦର୍ଶନୀରେ ହୁଏ, ଆଚାର-ଆଚରଣରେ ହୁଏ, ଚରିତ୍ରରେ ହୁଏ, ସଂଗଠନରେ ହୁଏ, ସେବାରେ ହୁଏ, - ନ ହୁଏ କେଉଁଥିରେ କହିପାରିବେ ?”^{୭୨}

ଝିଅମାନଙ୍କ ଯାଜନ କରିବା ପ୍ରସଙ୍ଗରେ ଶ୍ରୀଶ୍ରୀଠାକୁର କହିଛନ୍ତି - “.... ଆଉ ବି ମନେ ରଖିବାକୁ ହେବ, ଝିଅମାନେ ସେମାନଙ୍କ ଜଗତରେ ଯାହା କରଣୀୟ ତାହା କରିବେ ପ୍ରୀତିର ସହିତ, ସଦାଚାର ସହିତ, ସୌନ୍ଦର୍ଯ୍ୟ ସହିତ । ସେମାନେ ଯାଜନ କରିବେ ସେମାନଙ୍କ ପରି ।”^{୭୩}

ଯାଜନର ବ୍ୟାପକ କ୍ଷେତ୍ର ଜୀବନର ପ୍ରତିଟି ସ୍ତରରେ ଅଛି । ସୃଷ୍ଟିରେ ଏପରି କିଛି ନାହିଁ ଯେଉଁଠି ଯାଜନର ଅବକାଶ ନାହିଁ । ଇଷ୍ଟଙ୍କଠାରେ ସୁକେନ୍ଦ୍ରିକ ବିକଶିତ ମସ୍ତିଷ୍କଶକ୍ତି ଏଇ ବିନିଯୋଗ କ୍ଷେତ୍ରକୁ ଠିକ୍ ରୂପେ ଧରିପାରେ ଏବଂ ଲୋକକଲ୍ୟାଣ ପାଇଁ ଯେଉଁଠି ଯେଭଳି ବ୍ୟବହାର କରିବା ଦରକାର ତା' କରିପାରେ । ଦିନେ ଯତି ଆଶ୍ରମ ବାରଣ୍ଡାରେ ଶ୍ରୀଶ୍ରୀଠାକୁର ଯାଜନ କରିବା ସଂପର୍କରେ କହିଥିଲେ, “ଯେ କୌଣସି ତୁଚ୍ଛ ବିଷୟରୁ ଆରମ୍ଭ କରି ଇଷ୍ଟଙ୍କଠାରେ ପହଞ୍ଚିବା ଦରକାର । ଧରନ୍ତୁ, ଏଇ ଯେ ବାଉଁଶଟା ପଡ଼ିଛି କି ଏଇ ଯେ ପକ୍ଷୀଟା ଉଡ଼ି ଯାଉଛି, ସେଇଠୁ ଆରମ୍ଭ କରି ଇଷ୍ଟଙ୍କ ପାଖରେ ପହଞ୍ଚିବାର ବୋଧଶକ୍ତି ଆପଣଙ୍କର ଥିବା ଦରକାର ।” ଏଥିରୁ ଜଣାଯାଏ ଯେ ଭଲ ଯାଜକ ହେବାକୁ ହେଲେ କେତେ ଦକ୍ଷତା ଓ ବୋଧଶକ୍ତିର ପ୍ରୟୋଜନ । ଯାଜକ ବୈଶିଷ୍ଟ୍ୟ ଭିତରେ ଅଛି - “ମିଷ୍ଟ କଥାବାର୍ତ୍ତା, ମନୋମୁଗ୍ଧକର ଆଚାର-ବ୍ୟବହାର, କୁଶଳ ଚାଲିଚଳନ, ସହାନୁଭୂତି ସଂପନ୍ନ ସ୍ବତଃ-ସ୍ବେଚ୍ଛ ସେବାପଦ୍ଧି ହାବଭାବ ଓ ଅଭ୍ୟାସ, ଏବଂ ଅତୁଟ ଇଷ୍ଟାପୂତ ଦୃଢ଼ ପ୍ରତ୍ୟୟ ।”^{୨୪}

ଶ୍ରୀଶ୍ରୀଠାକୁର ବିଶେଷ ଭାବେ କହିଛନ୍ତି, “ମୋ କଥା ବିହିତ ଭାବେ ଯାହା ଅବଗତ ହୋଇଛି, ବୋଧରେ ଫୁଟି ଉଠିଛି ଯାହା, ତାହାହିଁ ଅନ୍ୟକୁ କୁହ, ଯାହା ବୁଝିନା - କହିବାର ଲାଳସାବଶତଃ ତାହା କହିବାକୁ ଯାଇ ବ୍ୟତିକ୍ରମ ସୃଷ୍ଟି କରି ମଣିଷକୁ ବିଭ୍ରାନ୍ତ କରି ତୋଳନା, ନିଜେ ମଧ୍ୟ ହୁଅନା ।” (ଯାଜୀସୁକ୍ତ) । ସତ୍ସଙ୍ଗରେ ଦୀକ୍ଷିତ ପ୍ରତ୍ୟେକ ବ୍ୟକ୍ତି ନିତ୍ୟ ସ୍ବତଃ ଅନୁଜ୍ଞା ଆବୃତ୍ତି ଓ ଅଭ୍ୟାସ କରନ୍ତି । ଏଥିରେ ‘ଯାଜନଜୈତ୍ର’ ହେବା କଥା କୁହାଯାଇଛି । ଅର୍ଥାତ୍ ଯାଜନରେ ଜୟଯୁକ୍ତ ହେବାକୁ ହେବ । ଶ୍ରୀଶ୍ରୀବଡ଼ଦା’ଙ୍କ ଭାଷାରେ - “ଏଇ ବ୍ୟାପକ ପୁଣ୍ୟ-ପ୍ରୟାସର ନାମ ଯାଜନଚର୍ଯ୍ୟା । ... ଇଷ୍ଟଙ୍କ ପ୍ରତି ଅରୂପ ନିଷ୍ଠା ଓ ଆନତି ନେଇ ପ୍ରବୃତ୍ତି ପ୍ରହତ, ପଥଭ୍ରଷ୍ଟ, ଦିଗହରା ମଣିଷକୁ ପ୍ରାଣଭରା ସ୍ନେହ, ପ୍ରୀତି, ଦରଦ, ସେବା, ସାହଚର୍ଯ୍ୟ, ସାହାଯ୍ୟ, ବାକ୍ୟ-ବ୍ୟବହାରର ଭିତର ଦେଇ ଏହି

ସରା ସମ୍ବର୍ଦ୍ଧନା ଜୀବନ୍ତ କେନ୍ଦ୍ର-କାଳକଳ ଆତ୍ମକୁ ଆକୃଷ୍ଟ କରି କଲ୍ୟାଣତପା କରି ତୋଳିବାକୁ ହେବ ।” କିନ୍ତୁ ଏହି ଯାଜନ ମୂଳରେ ଅଛି ଯଜନ, ଅର୍ଥାତ୍ ଯାଜକର ନିଜସ୍ବ ତପସ୍ୟା, ଚଳନ-ଚରିତ୍ର ।

ଯଜନ-ଯାଜନର ମୂଳ ଭିତ୍ତି ହେଉଛି - ଇଷ୍ଟଭୂତି ।

“ଜପ-ଧ୍ୟାନ ମନେ ମନେ

ସେବାୟ ମୁଖେ ଯାଜନ,

ଯାଇ କରିଷ୍ ନା କରିଷ୍ରେ ତୁଜ

ଇଷ୍ଟଭୂତି ପାଳନ

ଦୁଃଖ-ଦୈନ୍ୟ ଆପଦ-ବିପଦ

ଯଶନଇ ଯା’ ଆସୁକ୍

ଦେଖୁ କେମନ ଯାବେଇ ଉବେ

ଯତ ଯାଇନା ଥାକୁକ୍ ।”

“ଇଷ୍ଟଭୂତି ହେଲା daily offering (ନିତ୍ୟଉତ୍ସର୍ଗ ଅବଦାନ), ଯା’ ସଂଗ୍ରହ କରି ଇଷ୍ଟଙ୍କୁ ନିବେଦନ କରିବାକୁ ହୁଏ । ଏଇଟା ହେଲା prime urge of life (ଜୀବନର ପ୍ରାଥମିକ ସମ୍ବେଗ) । ଏହି ଗୁଡ଼ିକ କରିବା ଭିତର ଦେଇ ମହାଭୀତି ଯେଉଁଥିରେ ହୁଏ, ସେଗୁଡ଼ିକୁ ଏଡେଇ ତଲାଯାଏ । ମହାଭୀତିମାନେ ଯଦି ମୃତ୍ୟୁଭୟ ହୁଏ, ତା’ହେଲେ ନିଷ୍ଠାଭରେ ଯଜନ-ଯାଜନ- ଇଷ୍ଟଭୂତି କରିକରି ମୁଁ discern (ନିର୍ଦ୍ଧାରଣ) କରିପାରେ clue of death କ’ଣ (ମରଣର ସୂତ୍ର କ’ଣ) ? ଅର୍ଥାତ୍ କି କି କାରଣରୁ ମୃତ୍ୟୁ ବା ବିନାଶ ଆସେ ।”

ଇଷ୍ଟ ହେଉଛନ୍ତି ମଙ୍ଗଳର ମୂର୍ତ୍ତିପ୍ରତୀକ, ଧର୍ମର ମୂର୍ତ୍ତିମନ୍ତବିଗ୍ରହ । ତାଙ୍କୁ ବାଦ୍ଦେଇ ମଙ୍ଗଳକାମୀ ହେବା ଓ ଧର୍ମାଚରଣ କରିବା ସୁଦୂରପରାହତ । ସୁତରାଂ, ମଙ୍ଗଳର ଭରଣ କରି ଚାଲିବା ହିଁ ଇଷ୍ଟଭୂତି । ପରିପାଳନ ବ୍ୟତୀତ ଇଷ୍ଟପୂଜା, ଯଜ୍ଞ, ତପସ୍ୟା ଇତ୍ୟାଦିର ମାନେ କିଛି ହୁଏନା, ଅର୍ଥାତ୍ ତାହା କେବଳ ଅନୁଷ୍ଠାନ ସର୍ବସ୍ବରେ ପରିଣତ ହୋଇଥାଏ । ଯେଉଁ ମୁହୂର୍ତ୍ତରେ

ଇଷ୍ଟ ଆମ ଜୀବନରେ ଅନୁପସ୍ଥିତ, ସେ ମୁହୂର୍ତ୍ତଟା ଫାଙ୍କା ରହିବ ନାହିଁ, ସେଠାରେ ଘଟିବ ଅନିଷ୍ଟ ବା ସଜ୍ଜନର ପ୍ରବେଶ । ତେଣୁ ସବୁ କ୍ଷେତ୍ରରେ ସବୁ ସମୟରେ ସବୁକିଛି ହେବା ଦରକାର ଇଷ୍ଟଙ୍କ ଅଭିପ୍ରାୟ ମାଫିକ୍ । ସେଥିପାଇଁ ଶ୍ରୀଶ୍ରୀଠାକୁର ଇଷ୍ଟଭୂତିକୁ ଜୀବନର ସବୁଠାରୁ ବଡ଼ ଧନ୍ୟା ବୋଲି କହିଛନ୍ତି ।

ଆମର ଏହି ଜୀବନ ପାଇଁ ଆମେ ସ୍ୱସ୍ଥ-ପୁରୁଷ-ଇଶ୍ୱର, ମାନବଜାତି ତଥା ପାରିପାର୍ଶ୍ୱିକ ସମାଜ ଓ ବିଶ୍ୱ-ପ୍ରକୃତି ପାଖରେ ରଖି । ସମସ୍ତଙ୍କର ସେବା ଓ ସହଯୋଗିତା ଉପରେ ଆମର ଅସ୍ଥିତ ନିର୍ଭରଶୀଳ । ସେଇ ପରମସତ୍ତାଙ୍କ ଦୟାରେ ଆମ ସମସ୍ତଙ୍କ ସତ୍ତା ସତ୍ତାୟମାନ । ଏହି ସତ୍ୟକୁ ଯଦି ଆମେ ଉପଲବ୍ଧି କରିବା, ତେବେ ସେହି ପରମସତ୍ତାଙ୍କ ପ୍ରତି ଆମର କୃତଜ୍ଞତାର ଅନ୍ତ ନାହିଁ । ଇଷ୍ଟ ହେଉଛନ୍ତି ସେହି ପରମସତ୍ତା, ନିଖୁଳ ବ୍ରହ୍ମାଣ୍ଡର ଜୀବନ-ଉତ୍ସ । ତାଙ୍କୁ ଭରଣ-ପୁରଣ କରିବା ଅର୍ଥ ଆମ ସତ୍ତାକୁ ଭରଣ ପୁରଣ କରିବା । ତେଣୁ, ଇଷ୍ଟଙ୍କ ଭରଣାର୍ଥେ ଶୁଦ୍ଧା ଓ ନିଷ୍ଠାର ସହିତ ନିତ୍ୟ ଅନ୍ନ-ଜଳ ଗ୍ରହଣ ପୂର୍ବରୁ ବିଧି-ମାଫିକ୍ ଭୋଜ୍ୟ ବା ତଦନୁକ୍ରମେ ଅର୍ଘ୍ୟ ଉତ୍ସର୍ଗ ବା ନିବେଦନ କରିବାକୁ ହେବ ।

ଆପ୍ରାଣତାର ସହିତ ଇଷ୍ଟଭୂତି କରି ଘରୁ ବାହାରକୁ ବାହାରିଲେ, ଶ୍ରୀଶ୍ରୀଠାକୁର କହୁଛନ୍ତି, “ମଣିଷ ଅଜେୟ ହୋଇଉଠେ” । ପୁଣି କହିଛନ୍ତି - “ଏଇଟା ହେଲା ଇଷ୍ଟ ପ୍ରାଣତାର spine (ମେରୁଦଣ୍ଡ ସ୍ୱରୂପ) । ମୁଁ ଯେ କେତେ ଇଷ୍ଟପ୍ରାଣ ତା’ର ପରୀକ୍ଷା ଏଇ ନିଖୁଣ ଇଷ୍ଟଭୂତି ପରିପାଳନରେ ।”

ବର୍ତ୍ତମାନ ଅସ୍ଥିର ଜୀବନଯାତ୍ରାରେ ମୃତ୍ୟୁ ଯେଉଁଠି ରାଜତ୍ୱ କରୁଛି, ବିରୋଧ, ବିଶ୍ୱଙ୍ଗଳା ଯେଉଁ ସମାଜରେ ସହାସ୍ୟ ବିଦ୍ୟମାନ, ଧର୍ମ ନାମରେ ଅସହନଶୀଳତା, କୁସ୍ଥିତ ଆଚାର-ଆଚରଣ ଓ ହିଂସା-ଦ୍ୱେଷ ନିତ୍ୟ ସହଚର, ‘ପ୍ରବୃତ୍ତି ପରିତୁଷ୍ଟି ହିଁ ଯେଉଁଠି ଜୀବନର ଅର୍ଥ ରୂପେ ଦଣ୍ଡାୟମାନ, ଏହି ପରିସ୍ଥିତିରେ ଘଟି-ସନ୍ଧି ମୁହୂର୍ତ୍ତରେ ଯୁଗତ୍ରାତା ଶ୍ରୀଶ୍ରୀଠାକୁର ଆମମାନଙ୍କୁ

ଜୀବନ ଦାନ କରିବାକୁ ଆସିଛନ୍ତି ଏହି ତୁମ୍ଭୀରୁ ଭିତରେ ନିରାପତ୍ତାର
ଆଶ୍ୱାସ ଦେଇଛନ୍ତି । ସେ ନିର୍ଭର ପ୍ରତିଶ୍ରୁତି ଦେଇକହିଛନ୍ତି -

“ଯେତେ ହିଁ ଆସୁ ଆପଦ-ବିପଦ
ଯେପରି ହେଉ ପ୍ରାଣ
ଇଷ୍ଟଭୂତି ଆଣେ ହିଁ ଆଣେ
ସବୁରି ପରିତ୍ରାଣ ।”୨୭

ପୂର୍ବରୁ ଆଲୋଚିତ ହୋଇଛି ଯେ ଯଜନ-ଯାଜନ-ଇଷ୍ଟଭୂତି ପରସ୍ପର
ଅଛେଦ୍ୟ ଭାବେ ଜଡ଼ିତ । ଇଷ୍ଟଭୂତି ନିଖୁଣ ଭାବେ କରିବା ପାଇଁ ଯଜନ-
ଯାଜନ କରିବା ଅପରିହାର୍ଯ୍ୟ ଏବଂ ଯଜନ ଯାଜନ କରିବାକୁ ହେଲେ
ଇଷ୍ଟଭୂତି ମଧ୍ୟ ଠିକ୍ ଭାବେ କରିବା ଦରକାର । ଶ୍ରୀଶ୍ରୀଠାକୁର କହୁଛନ୍ତି -

“ଦୀକ୍ଷା ନେଲେ ଜାଣିଥା ମନେ
ଇଷ୍ଟଭୂତି କରିବାକୁ ହୁଏ
ଇଷ୍ଟଭୂତି ବିହୀନ ଦୀକ୍ଷା

କେବେ କ’ଣ ଚେତନ ରୁହେ ?”୨୮

ଏହିସବୁ କରୁକରୁ ଆମ ଭିତରେ ଓ ବାହାରେ ଇଷ୍ଟପ୍ରତିଷ୍ଠାର ବୁଦ୍ଧି
ଆସେ, ଏବଂ ଇଷ୍ଟାନୁରାଗ ସୃଷ୍ଟି ହୁଏ ।

ସୁତରାଂ, ଯଜନ-ଯାଜନ-ଇଷ୍ଟଭୂତିକୁ ଛାଡ଼ି ଆଉ ଯାହା ଯେତେ
ଯେପରି କରୁନା କାହିଁକି କେଉଁଥରେ ଫଳପ୍ରସ୍ତ ଆତ୍ମରକ୍ଷା ତଥା ପରିବେଶ
ରକ୍ଷାର ଉପାୟ ନାହିଁ । ବକ୍ତ ନିର୍ଦ୍ଦୋଷ କଣ୍ଠରେ ଘୋଷଣା କରିଛନ୍ତି ପରମପଦ୍ମାଳ
ଶ୍ରୀଶ୍ରୀଠାକୁର ଅନୁକୂଳଚନ୍ଦ୍ର -

“ହୋସ୍ ନା ଯୋଗୀ ହୋସ୍ ନା ଧ୍ୟାନୀ
ଗୋସାଇଁ ଗୋବିନ୍ଦ ଯାଇଁ ନା ହୋସ୍
ଯଜନ-ଯାଜନ-ଇଷ୍ଟଭୂତି

ନା କରଲେ ତୁଇ କିଛିଇ ନସ୍ ।”୨୯

ପୁଣି,

“ଯଜନ-ଯାଜନ-ଇଷ୍ଟଭୂତି
ତିନୋଟି ଆୟୁଧ ନେଇ
ଚାଲରେ ଚାଲ ଆର୍ଯ୍ୟ ପିଲା
ଜୀବନ-ପଥଟି ବାଛି ।”^{୨୯}

ଯଜନ-ଯାଜନ-ଇଷ୍ଟଭୂତି ସହିତ ସ୍ୱସ୍ଥ୍ୟୟନୀ ଓ ସଦାଚାର ପାଳନ କରି ଚାଲିଲେ ମନୁଷ୍ୟ ଜୀବନର ମହାନ ବିବର୍ତ୍ତନ ସାଧୁତ ହୁଏ । କିନ୍ତୁ ମନେ ରଖିବାକୁ ଯେ ଆମେ ଯେତେ ସଦାଚାର ଯୁକ୍ତ ହେଉନା କାହିଁକି ନିତ୍ୟ ଯଜନ-ଯାଜନ ଓ ଇଷ୍ଟଭୂତି ପରିପାଳନ ନକଲେ ଜୀବନର ବିବର୍ତ୍ତନ ତଥା ଉଦ୍‌ବର୍ତ୍ତନ ଅସମ୍ଭବ । ଶ୍ରୀଶ୍ରୀଠାକୁର ପ୍ରତିଟି ବ୍ୟକ୍ତି ଓ ପରିବାର ଠାରୁ ଯେଉଁ ଆଶା ପୋଷଣ କରିଛନ୍ତି - ତାହା ସ୍ୱର୍ଣ୍ଣମ ଆଭାରେ ଆଶାନ୍ୱିତ କରିତୋଳେ । ସେ କହିଛନ୍ତି - “ମୁଁ ଯେଉଁ ଯଜନ-ଯାଜନ-ଇଷ୍ଟଭୂତି, ସ୍ୱସ୍ଥ୍ୟୟନୀ ଓ ସଦାଚାରର କଥା କହିଛି, ସାବୁତ କୁଳପ୍ରଥା, ବିବାହ-ବିଧି ଓ ଜନ୍ମଗତ ସଂସ୍କାର ସମ୍ମତ ଶିକ୍ଷା ଏବଂ ଜୀବିକା ସଙ୍ଗରେ ଏହି ଗୁଡିକ ଯଦି ବଂଶ ପରଂପରାରେ ଅଭ୍ୟାସ ଗତ ହୁଏ - ଇଷ୍ଟସ୍ୱାର୍ଥ ପ୍ରତିଷ୍ଠାକୁ ମୁଖ୍ୟ କରି - ତେବେ ଭାରତ ଓ ଅନ୍ୟାନ୍ୟ ଦେଶରେ ଭବିଷ୍ୟତରେ ବହୁ ବ୍ରହ୍ମଜ୍ଞାନୀଙ୍କର ଆବିର୍ଭାବ ହେବା ଅସମ୍ଭବ ନୁହେଁ । ମୁଁ ଯାହା ଦେଇ ଯାଉଛି ତା’ର ମୂଳ ଜିନିଷଗୁଡିକ କ୍ରମାଗତ ଶତଶତ ବର୍ଷ ଧରି ପ୍ରତ୍ୟେକଟି ପରିବାରରେ ନିଷ୍ଠାର ସହିତ ପାଳିତ ହେଲେ ମଣିଷ ଦେବତାରେ ପରିଣତ ହେବ ।”^{୩୦}

ଅତଏବ, ଯଜନ, ଯାଜନ ଓ ଇଷ୍ଟଭୂତିକୁ ଅଭ୍ୟାସଗତ କରିବାକୁ ହେବ । କଥାରେ ଅଛି - ‘Habit is the second Nature’. ଅଭ୍ୟାସଗତ କରୁକରୁ ଏହା ପ୍ରକୃତିରେ ପରିଣତ ହୋଇ ବଂଶ ପରଂପରାକ୍ରମେ ସଂଚାରିତ ହୋଇଚାଲିବ ।

ସ୍ୱସ୍ତ୍ୟୟନୀ ଓ ସଦାଚାର

ପରମ ପ୍ରେମୀ ଶ୍ରୀଶ୍ରୀଠାକୁର ଅନୁକୂଳଚନ୍ଦ୍ର ସୂତ୍ରାକାରରେ କହିଛନ୍ତି -

“ସ୍ୱସ୍ତ୍ୟୟନୀ ଇଷ୍ଠତ୍ୱି,
ବିପାକ ତାରଣ ବଜ୍ରନୀତି ।”^{୮୧}

“ସ୍ୱସ୍ତ୍ୟୟନୀ ପାଳେନା
ଉନ୍ନତିରେ ଚଳେନା ।”^{୮୨}

“ସ୍ୱସ୍ତ୍ୟୟନୀ ମୁକ୍ତି ଆଶେ
ରାଷ୍ଟ୍ରସହ ପ୍ରତିଜନେ ।”^{୮୩}

ଦୀକ୍ଷା ମାଧ୍ୟମରେ ଶ୍ରୀଶ୍ରୀଠାକୁର ଅନୁକୂଳଚନ୍ଦ୍ରଙ୍କୁ ଇଷ୍ଠରୂପେ ଜୀବନରେ ଗ୍ରହଣ କଲାପରେ ଯଜନ-ଯାଜନ-ଇଷ୍ଠତ୍ୱି ପରାୟଣ ହୋଇ ଅନୁଶୀଳନୀ ଆଚରଣ ଭିତର ଦେଇ ତାଙ୍କୁ ନିଜ ଜୀବନରେ ଓ ପରିବାର ଏବଂ ପରିବେଶରେ ପ୍ରତିଷ୍ଠା କରି ଚାଲିବା ହିଁ ସାଧନା । ଏହି ସାଧନାରେ ଯିଏ ଯେତେ ସଫଳକାମ, ସେ ସେତେ ହିଁ ଜୀବନରେ ସୁଖ-ଶାନ୍ତି-ଆନନ୍ଦର ଅଧିକାରୀ ଏବଂ ତା’ ପାଖରେ ଜୀବନ ରହସ୍ୟ ସ୍ୱାଭାବିକ ଭାବେ ଉଦ୍‌ଘାଟିତ । ପୁନଶ୍ଚ, ଏହି ସାଧନାର ପଥକୁ ଆହୁରି ଗତିଶୀଳ ଓ ଫଳପ୍ରସୂ କରିବାକୁ ହେଲେ ସ୍ୱସ୍ତ୍ୟୟନୀ-ବ୍ରତ ଗ୍ରହଣ ଏକାନ୍ତ ଆବଶ୍ୟକ । ସ୍ୱସ୍ତ୍ୟୟନୀ-ବ୍ରତଧାରୀ ବାସ୍ତବ ସାଧକ-ଜୀବନ ଯାପନ କରିଥାଏ । ଯଜନ, ଯାଜନ, ଇଷ୍ଠତ୍ୱି, ସ୍ୱସ୍ତ୍ୟୟନୀ ଓ ସଦାଚାର ପାଳନକୁ ଜୀବନର ପଞ୍ଚନୀତି କୁହାଯାଇଥାଏ । ଏହା ପାଳନ କରୁଥିବା ବ୍ୟକ୍ତି ଯେ କୌଣସି ତଥାକଥିତ ସାଧକଙ୍କଠାରୁ ଉଚ୍ଚତର ତଥା ଉନ୍ନତ ଜୀବନର ଅଧିକାରୀ ଏଥିରେ ସନ୍ଦେହ ନାହିଁ ।

‘ସ୍ୱସ୍ତ୍ୟୟନୀ’ - ଏକ ବ୍ରତ । ସବୁଠାରୁ ଶ୍ରେଷ୍ଠବ୍ରତ । ଏହି ବ୍ରତ ଗ୍ରହଣ କରି ସାରାଜୀବନ ପାଳନ କରିବାର ନିର୍ଦ୍ଦେଶ ଅଛି । ସାମୟିକ

ପାଳନ କରିବାର କଥା କୁହାଯାଇ ନାହିଁ । ଶ୍ରୀଶ୍ରୀଠାକୁର ଅନୁକୂଳଚୟଙ୍କ ପ୍ରଦତ୍ତ ତଥା ପ୍ରବର୍ତ୍ତିତ ଏହି ବ୍ରତକୁ ରତ୍ନିକାଙ୍କ ମାଧ୍ୟମରେ ଗ୍ରହଣ କରାଯାଏ । ସ୍ୱସ୍ତ୍ୟୟନୀ-ବ୍ରତ ପାଳନ କରିଲେ କେବଳ ଯେ ବ୍ୟକ୍ତିର ମୁକ୍ତି ସମ୍ଭବ - ତା'ନୁହେଁ, ବ୍ୟକ୍ତି ସହ ସମସ୍ତ ତଥା ରାଷ୍ଟ୍ରର ମୁକ୍ତି ମଧ୍ୟ ଅନାୟସ-ସାଧ୍ୟ । ସ୍ୱସ୍ତ୍ୟୟନୀ-ବ୍ରତ ସହ ସଦାଚାର ପାଳନ ଅଙ୍ଗାଙ୍ଗୀଭାବେ ଜଡ଼ିତ । ଅବଶ୍ୟ, ସ୍ୱସ୍ତ୍ୟୟନୀ-ବ୍ରତ ଗ୍ରହଣ କରି ନଥିବା ବ୍ୟକ୍ତି ତଥା ପରିବାର ସଦାଚାର ପାଳନ କରିବା ଉଚିତ୍ । କାରଣ, ଶ୍ରୀଶ୍ରୀଠାକୁର କହିଛନ୍ତି -

“ସଦାଚାରେ ବଞ୍ଚେ ବଢ଼େ
ଲକ୍ଷ୍ମୀ ବନ୍ଧା ତା'ର ଘରେ ।”^{୮୪}
ସଦାଚାରେ ରତ ନୁହଁ
ପଦେ ପଦେ ତା'ର ଭୟ ।”^{୮୫}

ଶ୍ରୀଶ୍ରୀଠାକୁର ‘ସ୍ୱସ୍ତ୍ୟୟନୀ’କୁ ବ୍ୟକ୍ତି ଜୀବନ ଓ ଜାତୀୟ ଜୀବନର ବୀମା ଏବଂ ବିପାକ-ତାରଣ ବଜ୍ରନୀତି ବୋଲି ଅଭିହିତ କରିଛନ୍ତି । ଦାରିଦ୍ର୍ୟ ଓ ବେକାରୀ ଜର୍ଜରିତ ଜାତିକୁ ଦକ୍ଷ କରି ତୋଳିବାକୁ ସ୍ୱସ୍ତ୍ୟୟନୀବ୍ରତ ପ୍ରସାରର କଥା ଠାକୁର ବିଶେଷ ଭାବେ କହିଛନ୍ତି । ଠିକ୍ ଠିକ୍ ସ୍ୱସ୍ତ୍ୟୟନୀ ପାଳନରେ ଯେପରି ବ୍ୟକ୍ତିର ଦାରିଦ୍ର୍ୟ-ବ୍ୟାଧି କଟେ, ସେପରି ଦେଶ ଓ ଜାତି ପକ୍ଷରେ ଏକ ଅସ୍ତ୍ର ସ୍ୱରୂପ ମଧ୍ୟ । ଶ୍ରୀଶ୍ରୀଠାକୁରଙ୍କ ଶ୍ରୀମୁଖ ନିଃସୃତ ବାଣୀ ମଧ୍ୟରେ ଦେଖୁ -

“ସୁଚଳନାର ଗୋଟିଏ ହିଁ ପଥ
ସେଇ ସ୍ୱସ୍ତ୍ୟୟନୀ
ନିଖୁଣ ଭାବେ ଚଳିବୁ ଯେତେ
ଶ୍ରେଷ୍ଠ-ଉଦ୍ଦୀପନୀ ।”^{୮୬}

“ଯଜନ-ଯାଜନ-ଇଷ୍ଟଭୂତି ମୋର ଅସ୍ତିତ୍ୱକୁ ଅକ୍ଷୁଷ୍ଟ ରଖିବା ପାଇଁ
ଯେପରି ନିତ୍ୟ କରଣୀୟ, ସେପରି ସ୍ୱସ୍ତ୍ୟୟନୀ-ବ୍ରତ ସ୍ୱତଃ ସ୍ୱେଚ୍ଛାରେ ମୋ

ହୁତ ବୃଦ୍ଧି ଓ ଉନ୍ନତି ପାଇଁ ଅବଶ୍ୟ ଗ୍ରହଣୀୟ । ସ୍ୱସ୍ତ୍ୟୟନୀ ବ୍ରତ ଆମମାନଙ୍କୁ ବୃଦ୍ଧି ଦିଗକୁ becoming ଆଡ଼କୁ ନେଇଯାଏ । ଆଉ ଏହି ଇଷ୍ଟଭୂତି ମୋର ଅସ୍ତିତ୍ୱକୁ being କୁ ଅକ୍ଷୁଣ୍ଣ ରଖେ ।”

“ଇଷ୍ଟଭୂତି ଜିନିଷଟା ଆଗରୁ ଥିଲା । ସ୍ୱସ୍ତ୍ୟୟନୀ ଜିନିଷଟା ମୁଁ ଗୁଚ୍ଛେଇ ଦେଇଛି । ସ୍ୱସ୍ତ୍ୟୟନୀର formଟା ଦେଇଛି । ଏଇଟା ଏହି ଦିଗରୁ ନୂତନ । ଆଗେ ଥିଲେ ବି ବୁଝାଯାଉ ନଥିଲା ।”^{୮୭}

ଶ୍ରୀଶ୍ରୀଠାକୁରଙ୍କ ଉପଯୁକ୍ତ ବାଣୀ ଓ ଆଲୋଚନାରୁ ସ୍ୱସ୍ତ୍ୟୟନୀର ପ୍ରବର୍ତ୍ତନ ବିଷୟରେ ସମ୍ୟକ୍ ଜାଣି ହୁଏ । ଶ୍ରୀଶ୍ରୀଠାକୁର ୧୯୩୭ ଖ୍ରୀଷ୍ଟାବ୍ଦର ଶେଷାର୍ଦ୍ଧରେ ସ୍ୱସ୍ତ୍ୟୟନୀ ବ୍ରତର ବିଧାନ ଦେଲେ । ସ୍ୱସ୍ତ୍ୟୟନୀର ପାଞ୍ଚଟି ନୀତି ସମ୍ବନ୍ଧରେ ମୁଖେ ମୁଖେ ଯାଜନ କରାଯାଉଥିଲା, ଏବଂ ସେତେବେଳେ ‘ସତ୍‌ସଙ୍ଗୀ’ ପତ୍ରିକା ଓ ପୁସ୍ତକାଦି ମାଧ୍ୟମରେ ଏହାର ପ୍ରଚାର କରାଗଲା । ପରବର୍ତ୍ତୀ ସମୟରେ ସତ୍‌ସଙ୍ଗୀ ମାନଙ୍କର ସାଧନାର ବିଶେଷ ଅଙ୍ଗ ରୂପେ ଗୃହୀତ ହୋଇଆସୁଛି । କିନ୍ତୁ, ଯଜନ-ଯାଜନ-ଇଷ୍ଟଭୂତି ହିଁ ମୂଳ, ତା’ପରେ ସ୍ୱସ୍ତ୍ୟୟନୀ ପ୍ରସଙ୍ଗ ଆସେ । ଶ୍ରୀଶ୍ରୀଠାକୁର କହିଛନ୍ତି -

“ଯଜନ, ଯାଜନ, ଇଷ୍ଟଭୂତି

ସ୍ୱସ୍ତ୍ୟୟନୀର ପ୍ରଥମ ଧାପ,

ତା’ ନ କରିଲେ ସ୍ୱସ୍ତ୍ୟୟନୀର

ହୁଏ ଜାଣିଥା ଅପଳାପ ।”^{୮୮}

ପୁନଶ୍ଚ

“ଯଜନ-ଯାଜନ-ଇଷ୍ଟଭୂତି

ସହ ସ୍ୱସ୍ତ୍ୟୟନୀ ନେଲେ

ଏଇ ସାଧନେ ଧୀରେ ଧୀରେ

ପୁରୁଷାର୍ଥ ଯିବ ମିଳେ

ସ୍ୱସ୍ତ୍ୟୟନୀର ସ୍ୱଭାବ ପ୍ରାଣେ

ଇଷ୍ଟଭୂତିର ଅତୁଟ ପାଳନ

ଜୀବନ ଫଳେ ଫୁଲୁ ରୋଲେ

ଶକ୍ତିର ବି ହୁଏ ପ୍ରଖର ଚଳନ ।”

‘ସ୍ୱସ୍ତ୍ୟୟନୀ’ ସଂପର୍କରେ ଶ୍ରୀଶ୍ରୀଠାକୁର ‘ଆଲୋଚନା ପ୍ରସଙ୍ଗେ’ରେ ଯାହା କହିଛନ୍ତି, ତାହା ବିଶେଷ ପ୍ରଶିଧାନର ବିଷୟ । ଶ୍ରୀଶ୍ରୀଠାକୁର କହିଛନ୍ତି, - “ସ୍ୱସ୍ତ୍ୟୟନୀର କେତୋଟି factor (ନୀତି) ପାଳନ କର, ଏଇ କେତୋଟି ଛଡ଼ା ପଥ ନାହିଁ । ସେଇଥିରେ ସବୁ ହେବ, ନିଶ୍ଚୟ, ନିଶ୍ଚୟ, ନିଶ୍ଚୟ କରି କହୁଛି, - କୌଣସି ସନ୍ଦେହ ନାହିଁ । ଜଣେ ସ୍ୱସ୍ତ୍ୟୟନୀ କରୁଥିଲେ, ସେ ତ ବୃହତ୍‌ରୁ ବୃହତ୍‌ର ପରିବେଶକୁ ଯିବ ନିଶ୍ଚୟ । ତା’ର ଜୀବନଯାତ୍ରା, ତାର impulse (ପ୍ରେରଣା)ରେ ତା’ର ପାରିପାର୍ଶ୍ୱିକ ମଧ୍ୟରେ ବି ଏହି factor (ନୀତି) ଗୁଡ଼ିକ ଅନୁପ୍ରବେଶ କରିବ । ସ୍ୱସ୍ତ୍ୟୟନୀ ହେଲା evolution (ବିବର୍ତ୍ତନ) ତଥା becoming (ବିବର୍ତ୍ତନ) ପଥରେ ଏକ ସପାରିପାର୍ଶ୍ୱିକ run (ଯାତ୍ରା) । ଏହାଦ୍ୱାରା physical (ଶାରୀରିକ), complex (ବୃତ୍ତି), psychological (ମାନସିକ), environmental (ପାରିପାର୍ଶ୍ୱିକ), material (ନିୟନ୍ତ୍ରିତ) ହେଉଥାଏ । ସବୁନୀତିଗୁଡ଼ିକ କିନ୍ତୁ ପାଳନ କରିବାକୁ ହୁଏ, କୌଣସି ଗୋଟିଏ ନୀତି ପାଳନରେ ତୁଟି ହେଲେ ବୁଝିବାକୁ ହେବ ମୋର ଏହି ପୁଣ୍ୟକ୍ରତ କ୍ଷୁଣ୍ଣ ହେଲା, ନିଷ୍ଠାର ସଙ୍ଗେ ସର୍ବଦା ସଜାଗ ହୋଇ ଏହା ପ୍ରତି ଲକ୍ଷ୍ୟ ରଖି ଚଳିବାକୁ ହେବ, ନିତ୍ୟ ନିରଖ-ପରଖ କରି ଦେଖିବାକୁ ହେବ, ମୋର ଏହି କ୍ରତ ଉଦ୍‌ଯାପନରେ କେଉଁଠି ବ୍ୟତିକ୍ରମ ହେଉଛି କି ? - ସେପରି ହେଲେ ସଙ୍ଗେ ସଙ୍ଗେ ଚେଷ୍ଟାକରି ବାସ୍ତବ ଆଚରଣ ଦ୍ୱାରା ସୁଧାରି ନେବାକୁ ହେବ । ଏହିପରି ଚାହୁଁ ଚାହୁଁ ଗୋଟିଏ ନିର୍ଭୁଲ ମଣିଷ ପୁରାପୁରି ଦେବତା ହୋଇଉଠେ । ତା’ର ପାରିପାର୍ଶ୍ୱିକ ମଧ୍ୟ ରଞ୍ଜିତ ହୋଇଉଠେ ନୂତନ ରଙ୍ଗରେ । ସ୍ୱସ୍ତ୍ୟୟନୀର ପାଞ୍ଚଟି ନୀତିର କଥା ପୁଣି

କହୁଛି - (୧) ଇଷ୍ଟପୂଜାର ଯନ୍ତ୍ର ବିବେଚନା କରି ଶରୀରଟାକୁ ସୁସ୍ଥ ଓ ସହନପରୁ କରି ତୋଳିବ । (୨) ଯେଉଁ କାମ ଭଲ ବୋଲି ମନେ ହେବ ତାକୁ ତତ୍ତ୍ୱଶାତ୍ କାର୍ଯ୍ୟକାରୀ କରିବ । (୩) ପ୍ରବୃତ୍ତି ଯେତେବେଳେ ଯେଉଁ ଦିଗକୁ ଉଠି ମାରୁନା କାହିଁକି ଉକ୍ତ ଝୁଙ୍କଟାକୁ ଇଷ୍ଟ-ସ୍ୱାର୍ଥ ପ୍ରତିଷ୍ଠାମୁଖୀ କରିବ । (୪) ପାରିପାର୍ଶ୍ୱିକର ବଞ୍ଚିବା ବଢ଼ିବାକୁ ନିଜର ବଞ୍ଚିବା ବଢ଼ିବା ବୋଲି ମନେ କରି ଇଷ୍ଟାନୁଗ ସେବା ଓ ଯାଜନ ଦ୍ୱାରା ସେମାନଙ୍କୁ ଉଚ୍ଛଳ ଓ ଉଦ୍‌ବର୍ଦ୍ଧିତ ତଥା ଶ୍ରେୟପ୍ରାଣ କରି ତୋଳିବ । (୫) ଏବଂ ନିତ୍ୟ ନବଭବଭାବନା ପ୍ରଚେଷ୍ଟାଭିତର ଦେଇ ନିଜର ଆହରଣ ବଢ଼ାଇ ଇଷ୍ଟସ୍ୱାର୍ଥରେ ଯେତେ ବେଶୀ ପାର ନିବେଦନ କରିବ ଏବଂ ତିରିଶ ଦିନ ତିନିଟି ଟଙ୍କା ଇଷ୍ଟ ସକାଶେ ନିବେଦନ କରି ଅବଶିଷ୍ଟାଂଶକୁ ସ୍ୱସ୍ଥ୍ୟୟନୀର ଉଦ୍‌ବୃତ୍ତ ତହୁ ବିଲରେ ମହଜୁତ ରଖିବ । ତଦ୍ୱାରା ସ୍ଥାବର ଇଷ୍ଟୋତର ସଂପତ୍ତି କିଣିବ । ଏହି ସଂପତ୍ତିର ଆୟର ଏକ ପଞ୍ଚମାଂଶ ତୁମେ ସେବାୟତ ହିସାବରେ ଗ୍ରହଣ କରିପାର, ଅବଶିଷ୍ଟ ଚାରିଭାଗ ଇଷ୍ଟୋତର ସଂପତ୍ତି ସଂପ୍ରସାରଣ କାର୍ଯ୍ୟରେ ଲଗାଇବ । ସବୁ ନୀତିଗୁଡ଼ିକ ପାଳନୀୟ - କିଂତୁ ଅର୍ଘ୍ୟ ରଖିବାଟା ଯଦି ଅତୁଟ ଭାବରେ ଚଳାଇ ଯାଅ - ଏପରିକି ବିଶେଷ ଅବସ୍ଥାରେ ଭିକ୍ଷାକରି ମଧ୍ୟ ଯଦି ତାହା ଅବ୍ୟାହତ ରଖାଯାଏ, ତା' ଫଳରେ ଆସ୍ତେ ଆସ୍ତେ ଅନ୍ୟଗୁଡ଼ିକ ଅନ୍ୟ ଅଭ୍ୟାସରେ ପରିଣତ ହେଉଥାଏ, ଅବଶ୍ୟ ଯଦି ଆଗ୍ରହ ଥାଏ । ଅନ୍ୟସବୁ ନୀତିଗୁଡ଼ିକ ପାଳନ କରିବାକୁ ଚେଷ୍ଟା କରିବ, ଅଥଚ ଅର୍ଘ୍ୟ ରଖିବ ନାହିଁ, ତା'କଲେ କିଂତୁ ହୁଏ ନାହିଁ, ଉତ୍ସପାଇଁ ହିଁ ଯାହା କିଛି, ତାହା ହିଁ ହେଲା ଅସଲ କଥା - ଏହା ହିଁ ହେଲା ମୂଳ, ତାହାର ବ୍ୟତିକ୍ରମ ହେଲେ ଆଉ ସବୁ ଉପୁଡ଼ି ପଡ଼ିବ, ମୂଳ ଠିକ୍ ରଖିବାକୁ ହେବ ସର୍ବଦା, ନହେଲେ ସବୁ ନିରର୍ଥକ ହେବ, ସମସ୍ତ ପ୍ରଚେଷ୍ଟା ମଉଳି ପଡ଼ିବ ।

knowledge of time and date (ସମୟ ଓ ତାରିଖର ନିର୍ଭୁଲତା)
observe (ପ୍ରତିପାଳନ) କରିବା ଦରକାର । ବହୁଲୋକ ସ୍ୱସ୍ଥ୍ୟୟନୀ

properly observe (ଯଥାଯଥ ପରିତିପାଳନ) କରିବା ଫଳରେ କେତେ କ'ଣ ଯେ ହୋଇପାରେ ତାହା ଭାବି ଶେଷ କରାଯାଇପାରେ ନାହିଁ । ସ୍ୱସ୍ତ୍ୟୟନୀର ବଳକା ପାଣ୍ଡିରୁ କେତେ ସ୍ୱସ୍ତ୍ୟୟନୀ ଷ୍ଟେଟ୍ ଗଢ଼ି ଉଠିବ । କେହି ଜଣେ actuary (ହିସାବ ବିଶାରଦ) ଏହାକୁ କହିଛନ୍ତି revolutionary economics (ବିପ୍ଳବୀ ଅର୍ଥନୀତି) ବୋଲି । କୌଣସି emergency (ଜରୁରୀକାଳୀନ ପରିସ୍ଥିତି)ରେ ସ୍ୱସ୍ତ୍ୟୟନୀ ଏଷ୍ଟେଟ୍‌ର ବାର୍ଷିକ ଆୟର ଚାରି ପଞ୍ଚମାଂଶ ଉଠାଇ ନେଲେ ଆଉ tax (କର ଧାର୍ଯ୍ୟ) ବଢ଼ାଇବାକୁ ହେବ ନାହିଁ । ଇଷ୍ଟ ଓ ପୂର୍ବବିଭାଗୀୟ କର୍ମ ପାଇଁ ଅପୁରନ୍ତ ସମ୍ପଦର ବନ୍ୟା ବହିଯିବ । ଦେଶରେ ଆଉ ହା-ଅନ୍ନ ଘୋଟିବ ନାହିଁ, ଜଗତ ଅମୃତମୟ ହୋଇଯିବ ।”

ଶ୍ରୀଶ୍ରୀଠାକୁରଙ୍କର ଏହି ଅଭିନବ ପରିକଳ୍ପନା କଥା ଭାବି ବସିଲେ ଯୁଗପତ୍ ଆନନ୍ଦ ଓ ବିସ୍ମୟରେ ମନ ଭରିଯାଏ । କେତେ ସୁଦୂର ପ୍ରସାରୀ ତାଙ୍କ ପରିକଳ୍ପନା ! ଏହି ଅଭିନବ ଯୁଗୋପଯୋଗୀ ଉଦ୍‌ଭାବନ ଓ ମନୋବୈଜ୍ଞାନିକ ସାଧନ ପଦ୍ଧତିର ପଟାନ୍ତର ନାହିଁ । ସ୍ୱସ୍ତ୍ୟୟନୀ ଯଦି କେହି ଠିକ୍ ଭାବରେ ପାଳନ କରେ, ତାହାର ସହଜାତ-ସଂସ୍କାର ସବୁ ଫୁଟି ଉଠିବ ହିଁ ଉଠିବ । ହଜାର ହଜାର ବର୍ଷର ପିତୃ-ପୁରୁଷଙ୍କ ରକ୍ତଧାରା ଆମ ଭିତରେ ପ୍ରବାହିତ । ପିତୃପୁରୁଷଙ୍କ ଗୁଣଗାଣି ଆମ ଭିତରେ ସୁପ୍ରଭାବେ ଅଛି । ଯଜନ-ଯାଜନ-ଇଷ୍ଟଭୂତି ଏବଂ ସ୍ୱସ୍ତ୍ୟୟନୀ ଓ ସଦାଚାର ପାଳନ ଭିତର ଦେଇ ସୁଗୁଣ ଗୁଡ଼ିକ ଚରିତ୍ରରେ ଫୁଟିଉଠିଥାଏ ଏବଂ କୁ-ଗୁଣଗୁଡ଼ିକ କ୍ରମେ କ୍ରମେ ଦୂରୀଭୂତ ହୁଏ । ଯାହାଫଳରେ ବଂଶ-ପରମ୍ପରାକ୍ରମେ ସୁଗୁଣ ଗୁଡ଼ିକ ପୁଷ୍ଟ ହୋଇଥାଏ ।

ସ୍ୱସ୍ତ୍ୟୟନୀ, ମାନେ - ସୁ+ଅସ୍ତି+ଅୟନ (ଇ) । ଅର୍ଥାତ୍ ଭଲରେ ରହିବାର ମାର୍ଗ । ସ୍ୱସ୍ତ୍ୟୟନୀ ଠିକ୍‌ଭାବେ ପାଳନ କରୁଥିବା ବ୍ୟକ୍ତି ସପାରିପାଣ୍ଟିକ ନିଷ୍ଠୟ ଭଲରେ ରହିବ ହିଁ ରହିବ । ଶ୍ରୀଶ୍ରୀଠାକୁର କହୁଛନ୍ତି - “....ସ୍ୱସ୍ତ୍ୟୟନୀ ପରି ଏତେ powerful (ଶକ୍ତିମାନ) ଆଉ

କିଛି ଦେଖୁନାହିଁ । ସ୍ୱସ୍ତ୍ୟୟନୀର ପାଞ୍ଚଟି ନୀତିଗୁଡ଼ିକ ଯିଏ ଯେତେ ପାଳନ କରିବ, ତା'ର strength (ଶକ୍ତି) ବି ହେବ ସେତେ । ଦୁର୍ନିଆର ସବୁକିଛି ଏହାରି ଭିତରେ ରହିଯାଇଛି । ଯେ ଯେତେଦୂର ପାଳନ କରିବେ, ସେ ସେତେଟା ବୁଝିବେ । ମନୁ ସଂହିତାରେ ଅଛି, -

“ଇଦଂ ସ୍ୱସ୍ତ୍ୟୟନଂ ଶ୍ରେଷ୍ଠମିଦଂ ବୁଦ୍ଧିବିବର୍ଦ୍ଧନମ୍
ଇଦଂ ଯଶସ୍ୟମାୟୁଷ୍ୟମିଦଂ ନିଃଶ୍ରେୟସଂ ପରମ୍ ।”

ସ୍ୱସ୍ତ୍ୟୟନୀ ପରମପିତାଙ୍କ ଦାନ । ଏତେ ପରିଷ୍କାର କରି ଆଗରୁ କେଉଁଠି ଦିଆ ନଥିଲା । ବିଧିଗୁଡ଼ିକ ଏକତ୍ର ମାଳାକାରରେ ଗୁଡ଼ି ପରମପିତା ଏଥର ଆମମାନଙ୍କ ସମସ୍ତଙ୍କ ସାମନାରେ ରକ୍ଷାକବଚ ହିସାବରେ ଉପହାର ଦେଇଛନ୍ତି । ଅନେକେ ହିଁ ଭଲଭାବେ କରନ୍ତିନି, ତେଣୁ ଏହାର ମହିମା ବି ଉପଲବ୍ଧି କରିପାରନ୍ତି ନାହିଁ ।”^{୧୧}

‘ସ୍ୱସ୍ତ୍ୟୟନୀ’ ସଂପର୍କରେ ଆଲୋଚନା କଲାବେଳେ ଶ୍ରୀଶ୍ରୀଠାକୁରଙ୍କ ଶ୍ରୀମୁଖ ନିଃସୃତବାଣୀ ‘ଅନୁଗୁତି’ (୧ମ ଖଣ୍ଡ)ରୁ ଉଦ୍ଧାର ନକରିଲେ ବିଷୟଟି ଅସଂପୂର୍ଣ୍ଣ ରହିଯିବ । ସ୍ୱସ୍ତ୍ୟୟନୀର ପଞ୍ଚନୀତି ସଂପର୍କରେ ଶ୍ରୀଶ୍ରୀଠାକୁର ସ୍ୱସ୍ତ୍ୟୟନୀର ପଞ୍ଚନୀତି ସଂପର୍କରେ ବାଣୀପ୍ରଦାନ କରିଛନ୍ତି -

୧) “ଶ୍ରୀବିଗ୍ରହ ମନ୍ଦିର ଭାବି
ଯନ୍ କର ଶରୀରଟାକୁ
ସହନପରୁ ସୁସ୍ଥ ରଖ
ବିଧିମାର୍ଯ୍ୟକ୍ ପାଳ ତାକୁ ।”

୨) “ପ୍ରବୃତ୍ତି ତୋର ଯେବେ ଯେପରି
ଯେଉଁ ଭାବେ ହିଁ ମାରୁ ଉଙ୍କି
ଇଷ୍ଟସ୍ୱାର୍ଥ ପ୍ରତିଷ୍ଠାରେ
ଘୁରାଇଦେବୁ ତା'ର ସେ ଝୁଙ୍କି ।”

୩) “ଯେଉଁ କାର୍ଯ୍ୟେ ଯା’ ଭଲ ବୋଲି
ଆସିବ ମନେ ତତ୍ତ୍ଵଶାତ୍,
ହାତକଲମେ କରିବୁରେ ତାହା
ରୋଧକରି ତା’ର ସବୁ ବ୍ୟାଘାତ ।”

୪) “ପତା-ପତୋଶୀଳ ବଞ୍ଚିବା ବଢ଼ିବାରେ
ରଖରେ ତୁଇ ସ୍ଵାର୍ଥଟାଣ
ସେମାନଙ୍କ ଭଲ ଚେତାଇ ତୋଳ
ଇଷାନୁଗ କରି ପ୍ରାଣ ।”

୫) “ନିଜର ସେବାର ଆଗେ ରୋଜ ହିଁ
ଶକ୍ତିମତ ଯେପରି ପାରିବୁ
ଇଷ-ଅର୍ଘ୍ୟ ଭକ୍ତିଭରେ
ଶୁଚିରେ ନିବେଦନ କରିବୁ ।

ଏଇ ନିୟମେ ନିତ୍ୟଦିନ
ପ୍ରତି କାର୍ଯ୍ୟରେ ସର୍ବକ୍ଷଣ
ସ୍ଵସ୍ଥ୍ୟୟନୀର ନିୟମଗୁଡ଼ିକ
ପାଳିବୁ ଦେଇ ଅତୁଟ ମନ ।
ତିରିଶ ଦିନ ପୂରି ଗଲେ ହିଁ
ମାସକ ଅର୍ଘ୍ୟ ସଦକ୍ଷିଣାରେ
ଇଷଭୋଜ୍ୟ ପଠାଇ ବାକୀ
ମହଜୁତ ରଖୁବୁ ବର୍ଦ୍ଧନାରେ ।
ଚିରଜୀବନ ଏପରି କରି
ଇଷସ୍ଥାନେ ହୋଇ ନିରତ
ତାକୁ ହିଁ କୁହେ ସ୍ଵସ୍ଥ୍ୟୟନୀ
ସବୁଠୁଁ ଶ୍ରେଷ୍ଠ ମହାନ, ବ୍ରତ ।”

ସ୍ୱସ୍ତ୍ୟୟନୀ ବ୍ରତ ଗ୍ରହଣ ଦିନଠାରୁ ପ୍ରତ୍ୟହ ଜପ-ଧ୍ୟାନ ଓ ଇଷ୍ଟଭୂତି ନିବେଦନ ପରେ ସ୍ୱସ୍ତ୍ୟୟନୀର ଅର୍ଘ୍ୟାଞ୍ଜଳୀ ମନ୍ତ୍ର ପାଠକରି ଇଷ୍ଟଦେବତାଙ୍କୁ ଆହାର୍ଯ୍ୟ ଉପଯୋଗୀ ଭୋଜ୍ୟ ବା ତଦନୁକୂଳେ ଅର୍ଥ ନିବେଦନ କରିବାକୁ ହେବ । ସ୍ୱସ୍ତ୍ୟୟନୀର ଉଦ୍‌ବୃତ୍ତ ଅର୍ଥ ଯେପରି ନିଜଜନ୍ତୁଆରେ ବ୍ୟୟ କରାଯାଏ ବା ଧାର ଇତ୍ୟାଦି ଦିଆଯାଏ । ଇଷ୍ଟ ବା ଇଷ୍ଟଙ୍କ ଅବର୍ତ୍ତମାନରେ ଆଚାର୍ଯ୍ୟଦେବଙ୍କ ନିର୍ଦ୍ଦେଶରେ ଯାହାକିଛି କରାଯାଇ ପାରେ । ଜନୈକଭାଇ ସ୍ୱସ୍ତ୍ୟୟନୀ ଅର୍ଘ୍ୟ ମଧ୍ୟରେ ମୁଦି ରଖି କିଛି ଟଙ୍କା ନେଇଥିଲେ । ସେ କଥା ଶ୍ରୀଶ୍ରୀଠାକୁରଙ୍କୁ ଜଣାଇବାରୁ ଠାକୁର କହିଲେ - “ତା’ କରନା, ସେଥିରେ energy (ଶକ୍ତି) ନଷ୍ଟ ହୋଇଯାଏ ।” ବିପଦରେ ପଡି କରିବାକୁ ହେଲା ଶୁଣି ଶ୍ରୀଶ୍ରୀଠାକୁର ପୁଣି କହିଲେ, “ବିପଦରେ ତ ପଡେ ମଣିଷ । କିନ୍ତୁ ବିପଦରେ ପଡି ସେ କାମ କରିବାକୁ ଗଲ କାହିଁକି ? ତୁମ ସ୍ୱସ୍ତ୍ୟୟନୀ ଜମାରେ ଯଦି ଟଙ୍କା ନଥାନ୍ତା ତା’ହେଲେ କ’ଣ କରିଥାନ୍ତ ? ଏହି କରିବାରେ କିନ୍ତୁ ତୁମର କର୍ମଶକ୍ତି ବଢ଼ିଲାଣି । ବର୍ତ୍ତମାନ ପ୍ରାୟଶ୍ଚିତ କର ।”

ସ୍ୱସ୍ତ୍ୟୟନୀର ଉଦ୍‌ବୃତ୍ତ ଅର୍ଥକୁ ବର୍ତ୍ତମାନ ଠିକ୍ ଭାବେ କାର୍ଯ୍ୟରେ ଲଗାଇବା ବା ସ୍ୱସ୍ତ୍ୟୟନୀର ସ୍ଥାବର ସଂପତ୍ତି କରିବାରେ କେତେକ ଅସୁବିଧା ରହିଛି । ଏଣୁ, ପରମପୂଜ୍ୟପାଦ ଶ୍ରୀଶ୍ରୀବଡ଼ଦା’, ଏହାକୁ ‘ଶ୍ରୀମନ୍ଦିର’ ପ୍ରକଟ ପାଇଁ ଜମା ଦେବାକଥା କହି ଆୟମାନଙ୍କୁ ଅନେକ ନିଶ୍ଚିନ୍ତ କରିଛନ୍ତି । କିପରି କ’ଣ କରାଯିବ ଭବିଷ୍ୟତ ପାଇଁ ତାହା ପରମପୂଜ୍ୟପାଦ ଆଚାର୍ଯ୍ୟ ଦେବଙ୍କ ନିର୍ଦ୍ଦେଶକୁ ହିଁ ମାନିବାକୁ ହେବ ।

“ ସତୀଂ ସାଧୁନାଂ ଯ ଆଚାରଃ ସ ସଦାଚାରଃ”, ପ୍ରାତଃକାଳରୁ ରାତ୍ରିରେ ନିଦ୍ରାଗତ ହେବା ପର୍ଯ୍ୟନ୍ତ ଯେଉଁ ଆଚାର ଆଚରଣ, ସେ ସବୁକୁ ଠିକ୍ ଭାବେ ନିୟନ୍ତ୍ରିତ, ଶୁଦ୍ଧ, ପବିତ୍ର କରିବା ହିଁ ସଦାଚାର । ସେଥିପାଇଁ ଆଚାର ଓ ଆଚରଣ ଠିକ୍ ନରହିଲେ କାହିଁରେ କିଛି ହୁଏ ନାହିଁ । କୁହାଯାଇଛି - “ଆଚାରହୀନଂ ନ ପୁନଃି ବେଦାଃ ।” ଅର୍ଥାତ୍, ଆଚାରହୀନ ଲୋକକୁ ବେଦ ମଧ୍ୟ ପବିତ୍ର କରିପାରେ ନାହିଁ ।

ଯେଉଁ ଆଚାର ଆଚରଣ ପାଳନ ମାଧ୍ୟମରେ ଶରୀର, ମନ, ପ୍ରାଣ, ପରିବାର ଓ ପରିବେଶର ଶୁଦ୍ଧତା ଓ ସୁସ୍ଥତା ଆସେ, ସେହି ସାତ୍ତ୍ୱିକ ଆଚାରକୁ ସଦାଚାର କୁହାଯାଏ । ମନେ ରଖିବାକୁ ହେବ ଯେ ସଦାଚାରମାନେ ଶୁଚିବାଳ-ଗ୍ରସ୍ତ ହେବା ନୁହେଁ । ସଦାଚାର ପାଳନ ଫଳରେ ସ୍ୱାସ୍ଥ୍ୟ-ତନ୍ତ୍ରୀର ସୂକ୍ଷ୍ମ ସଂବେଦନ ପ୍ରବଣତା ବୃଦ୍ଧି ପାଏ, ପୂର୍ବରୁ ଯାହା ବୋଧ-ବହିର୍ଭୂତ ଥିଲା, ସେସବୁ ବୋଧ ମଧ୍ୟକୁ ଆସିଥାଏ । ସଦାଚାର ତିନି ପ୍ରକାର - ଆଧ୍ୟାତ୍ମିକ, ମାନସିକ ଓ ଶାରୀରିକ ।

ଏକ-ନିଷ୍ଠ ଇଷ୍ଟାନୁରାଗ ହେଲା ଆଧ୍ୟାତ୍ମିକ ସଦାଚାର । ବହୁନୈଷ୍ଠିକ ହୃଦୟରେ ଭକ୍ତି ଆସିପାରେନି । ଇଷ୍ଟ-ଗୁରୁଙ୍କ ପ୍ରତି ଅରୂପତ ଭଲପାଇବା ଏବଂ ତତ୍ପ୍ରତିଷ୍ଠା କର୍ମରେ ବ୍ୟାପ୍ତ ରହିବାରେ ଆଧ୍ୟାତ୍ମିକ ସଦାଚାରର ପ୍ରତିଫଳନ ଦେଖିବାକୁ ମିଳେ । ଅତଏବ, ଏକମୁଖୀ ଆଦର୍ଶାନୁଗ ଗତିଶୀଳତା ହିଁ ଆଧ୍ୟାତ୍ମିକ ସଦାଚାର ।

ସତ୍‌ଚିନ୍ତା, ସତ୍‌କଥନ, ସର୍ବଜୀବଜଗତର ମଙ୍ଗଳ କାମନା, ସଦ୍‌ବ୍ୟବହାର, ପରନିନ୍ଦା ବିଷୟ ଜଡ଼ିତ ଚିନ୍ତା ତଥା କଥନ ପରିହାର ଇତ୍ୟାଦି ମାନସିକ ସଦାଚାରର ଅନ୍ତର୍ଭୁକ୍ତ । ‘ଇଷ୍ଟପ୍ରସଙ୍ଗେ’ରେ ଶ୍ରୀଶ୍ରୀବତ୍‌ଦା’ କହିଛନ୍ତି - “ପ୍ରତ୍ୟହ ପ୍ରତ୍ୟୁଷରେ ଅନୁରାଗ ସହିତ ଇଷ୍ଟଭୂତି କରିବା, ପିତାମାତା ଓ ଗୁରୁଜନମାନଙ୍କୁ ଭକ୍ତି କରିବା, ଛୋଟମାନଙ୍କୁ ପ୍ରୀତି ଚକ୍ଷୁରେ ଦେଖିବା, ସମସ୍ତଙ୍କର କଲ୍ୟାଣକାମନା କରିବା, ନିଃସ୍ୱାର୍ଥ ସେବାଦେବା ଇତ୍ୟାଦି । ଏଗୁଡ଼ିକ ମନର ସଦାଚାର । ଏଗୁଡ଼ିକ କରିଲେ କ’ଣ ହୁଏ ? - ମନ ଭଲ ରୁହେ । ଦୈହିକ ସଦାଚାର ପାଳନ କରି ଚାଲିଲେ ଦେହ ସୁସ୍ଥ ରୁହେ । ଦୈହିକ ଓ ମାନସିକ ଉଭୟ ସଦାଚାର ହିଁ ଆତ୍ମମାନଙ୍କର ପାଳନ କରିବା ଦରକାର । (ଟିକିଏ ରହି) ସବୁ ବିଷୟରେ strong (ସବଳ) ହେବାକୁ ହୁଏ । ଯେଉଁଟା ଭଲବୋଲି ଜାଣିବା ସେଙ୍ଗଟା କରିବା ହିଁ । ଅନ୍ୟାୟକୁ କେବେ ବି ସମର୍ଥନ କରିବାକୁ ହୁଏନି ।”^{୧୩}

ଆହାର, ବିହାର, ସ୍ନାନ-ପାନ, ଚଳା-ବୁଲି, ପୋଷାକ-ପରିଚ୍ଛଦ, ବିଛଣା, କପଡ଼ା, ଇତ୍ୟାଦିର ଶୁଚିତା ରକ୍ଷା କରି ଚଳିବା ଶାରୀରିକ ସଦାଚାର । ପାଇଖାନା ସାରି (ମଳତ୍ୟାଗ ପରେ) ସାବୁନ ଇତ୍ୟାଦି ଦେଇ ଭଲ ଭାବେ ହାତ ଧୋଇବା, ପାଇଖାନାକୁ ଯାଇଥିବା ଗାମୁଛା, ଲୁଗା ଇତ୍ୟାଦି ଧୋଇବା, ପରିସ୍ରା କରି ସାରି ପାଣିରେ ଶୌଚ ହେବା । ନାକ, ମୁହଁ, ପାଟିରେ ହାତ ଦେଲେ ହାତ ଧୋଇବା, ପାଟି ଭିତରେ ହାତ ଦେବା ପୂର୍ବରୁ ଓ ପରେ ହାତ ଧୋଇବା, ଅନ୍ୟର ବ୍ୟବହୃତ ଜିନିଷ, ଯଥା - ଚିରିଣି, ପାନିଆ, ଚୁଆବୁସ୍, ବିଛଣା, ଡକିଆ, ଜାମା-କପଡ଼ା ଇତ୍ୟାଦି ବ୍ୟବହାର ନ କରିବା ଇତ୍ୟାଦି ଶାରୀରିକ ସଦାଚାର ମଧ୍ୟରେ ରହିଛି ।

ଶ୍ରୀଶ୍ରୀଠାକୁର କହୁଛନ୍ତି - “ପ୍ରତ୍ୟେକଟି ସଦାଚାରର hygienic effect (ସ୍ବାସ୍ଥ୍ୟୋନ୍ନୟନକାରୀ ଫଳ) ଅଛି । ଅଜ୍ଞାତକୁଳଶୀଳ କାହାରି ହାତରେ ଖାଇବା ଉଚିତ୍ ନୁହେଁ । ଶରୀର ପାଇଁ ଖାଇବା ପିଇବା ସମ୍ବନ୍ଧରେ ବିଶେଷ ସାବଧାନ ହେବା ଦରକାର । କାହାର ଯେ କି disease (ରୋଗ) ଅଛି ତାହା ତ ଜଣା ନାହିଁ । ଜଣେ ହୁଏତ ନିଜେ immune (ସଂକ୍ରମଣମୁକ୍ତ), କିନ୍ତୁ ତା’ହାତରେ କିଛି ଖାଇବା ଫଳରେ ଆଉ ଜଣେ ହୁଏତ ସଂକ୍ରମିତ ହେଲା । ସ୍ବପାକ ହିଁ ଶ୍ରେୟଃ । ଦୋକାନରେ ନ ଖାଇବା ଭଲ । ସଦାଚାର ବିହୀନ ବିପ୍ର ହାତରେ ମଧ୍ୟ ଖାଇବା ଉଚିତ୍ ନୁହେଁ । ଅନ୍ୟର ବିଛଣାରେ ଶୋଇବା ଉଚିତ୍ ନୁହେଁ - ଅନ୍ୟ ସଙ୍ଗେ ଶୋଇବା ଠିକ୍ ନୁହେଁ । ଅନ୍ୟର ଲୁଗାପଟା ପିନ୍ଧିବା ଉଚିତ୍ ନୁହେଁ । ଗନେରିଆ ରୋଗୀର ଲୁଗାପଟା ପିନ୍ଧି ଗନେରିଆ ରୋଗ ଭୋଗ କରିବାର ଲୋକଙ୍କୁ ମୁଁ ଜାଣେ । ସେଥରକ ମେହେନ୍ତରଙ୍କ ସଙ୍ଗେ ଏକାଠି ଖାଇଲେ, କିନ୍ତୁ ତାହାଫଳରେ କେତେ ଜଣ କେତେ diseases (ରୋଗଗ୍ରହଣ) କରିଛନ୍ତି ତା’ର କିଛି ଠିକ୍ ଅଛି ? ପିଲାଦିନୁ ଭାଇ ଭାଇ ଏକ ସଙ୍ଗେ ଖାଇ ମଧ୍ୟ ଏକାଠି ରହି ପାରୁନାହାନ୍ତି, ଆଉ ଦିନେ ଦୁଇଦିନ ଏକାଠି ଖାଇଲେ ଯଦି ମିଳନ ହେଉଥାନ୍ତା ତା’ହେଲେ ତ ଆଉ କଥା ନଥିଲା ।”

ଶ୍ରୀଶ୍ରୀଠାକୁରଙ୍କ ବାଣୀ ମଧ୍ୟରେ ଦେଖୁ -

“ମାଛ ମାଂସ ଖାସ୍ନେ ଆର
ପିଆଜ, ରସୁଣ, ମାଦକ ଛାଡ଼ ।”

“ଆମିଷେ ବିଧାନ ଉଚ୍ଚେଜିତ
ଅଯଥା ହୁଏ ଜର୍ଜରିତ ।”

ଆମିଷାହାର ସ୍ବାସ୍ଥ୍ୟପକ୍ଷରେ କ୍ଷତିକାରକ ଏବଂ ଆଧ୍ୟାତ୍ମିକ ସାଧନାର ଅଟ୍ଟରାୟ । ବହୁମନାଷୀ, ସାଧୁ-ସନ୍ତ, ମହାପୁରୁଷଗଣ ଏହାକୁ ବର୍ଜନ କରିବାର କଥା ବାରମ୍ବାର କହି ଆସିଛନ୍ତି ।

ମାତୃଜାତି ମଧ୍ୟ ସେମାନଙ୍କ ମାସିକ ରତ୍ନ କାଳରେ ସଦାଚାର ପାଳନପୂର୍ବକ ସବୁଥିରୁ ଟିକେ ଦୂରେଇ ରହିବା ଦରକାର । ଏହି ପ୍ରସଙ୍ଗରେ ଶ୍ରୀ ଶ୍ରୀ ଠାକୁରଙ୍କ ବାଣୀଟି ଅତ୍ୟନ୍ତ ପ୍ରଶିଦ୍ଧାନର ବିଷୟ :-

“ରତ୍ନମତୀ ନାରୀ ହେଲେ ହିଁ
ତିନି କିମ୍ବା ଚାରିଟି ଦିନ
ଖାଇବା, ଶୋଇବା ଜିନିଷପତ୍ର
ଛୁଇଁବା ନୁହେଁତ ସମୀଚୀନ
ଅନ୍ତରୁଦ୍ଧ ସଞ୍ଚିତ ବିଷ
ଶୋଣିତ ସ୍ରାବେ ଧୌତ ହୁଏ
ଛୁଇଁବା ନାତିବା ସ୍ବର୍ଗଦୋଷେ
ତାହା କିନ୍ତୁ ସଞ୍ଚରିଥାଏ ।
ସୁସ୍ଥ ଦେହେ ଏହି ବିଷରେ
ଦୁଷ୍ଟ ରୋଗର ହୁଏ ଆବାସ
ପରିବାରଟି ଘେରି ଧରେ
ଫଳେ ମୂଳେ ହୁଏ ନିକାଶ ।”^{୯୫}

ଅତଏବ, ସଂସାରରେ ମାଆମାନେ ଏହି ବିଷୟରେ ଅତ୍ୟନ୍ତ ସଚେତନ ରହିବା ଆବଶ୍ୟକ । ଯଦି ସେ ତାଙ୍କ ସ୍ବାମୀ ଓ ପିଲାମାନଙ୍କର ତଥା ପରିବାର ସୁସ୍ବାସ୍ଥ୍ୟ ଓ କଲ୍ୟାଣ କାମନା କରୁଥାଆନ୍ତି, ତା'ହେଲେ ଏହି ବିଷୟପ୍ରତି ନିଜେ ନିଜ ଚରଫରୁ ଅଧିକ ସଚେତନ ରହିବା ଦରକାର । କାରଣ, ଯୌନଜୀବନରେ ସଦାଚାରୀ ନହେଲେ ସୁସନ୍ତାନ ଲାଭ କରିବା ସୁଦୂର ପରାହତ । ଶ୍ରୀଶ୍ରୀଠାକୁରଙ୍କ ବାଣୀ ମଧ୍ୟରେ ଅଛି -

“ସଜୀବ ଯେପରି ଯୌନ ଜୀବନ

ସୁନ୍ଦର ସଦାଚାରୀ

ଦୀପ୍ତକୃତୀ ସେପରି ସେ ଜନ

ଆୟୁର ଅଧିକାରୀ ।”^{୧୭}

ସଦାଚାର ସଂପର୍କରେ ସଂକ୍ଷେପରେ ଆଲୋଚନା କରାଯାଇଛି । ସବୁକିଛି ମୂଳରେ ରହିଛି ଇଷ୍ଟ-ନିଷ୍ଠା, ଗୁରୁ-ଗତ ପ୍ରାଣ, ଯଜନ-ଯାଜନ, ଇଷ୍ଟଭୂତି, ସ୍ବସ୍ଥ୍ୟୟନୀ ଓ ସଦାଚାର - ଏହି ପଞ୍ଚନୀତି ପାଳନ ମଧ୍ୟରେ ଇଷ୍ଟପ୍ରାଣତା ଉତ୍ତରୋତ୍ତର ବୃଦ୍ଧି ହୁଏ । ଶ୍ରୀଶ୍ରୀଠାକୁର କହୁଛନ୍ତି -

“ଇଷ୍ଟ ନିଶାରେ ତୁଷ୍ଟପ୍ରାଣ, ସଦାଚାରୀ ହେଲେ

ମନର ସ୍ବାସ୍ଥ୍ୟ ଜୀବନଶକ୍ତି, ଅତୁଟ ଭାବେ ହିଁ ଚଳେ ।”

ପରିଶେଷରେ ଶ୍ରୀଶ୍ରୀଠାକୁରଙ୍କ ଅମୋଘ ନିର୍ଦ୍ଦେଶ ଯେପରି ସର୍ବଦା ମନେ ରୁହେ -

“ମୋର କଥାଗୁଡ଼ିକ ଯଦି ତୁମର

କେବଳ କଥା ଓ ଚିନ୍ତାର ଖୋରାକ ମାତ୍ର ହୁଏ -

କରିବା ବା ଆଚରଣ ଭିତର ଦେଇ

ସେଗୁଡ଼ିକୁ ଯଦି ବାସ୍ତବରେ

ଫୁଟେଇ ତୋଳି ନପାର

ତେବେ ପାଇବା ଯେ ତୁମର

ତମସାଛନ୍ନ ରହିଯିବ

ତା' କିନ୍ତୁ ଅତି ନିଶ୍ଚୟ ।”

ଶୁଭମସ୍ତୁ

“ଇଷ୍ଠତ୍ବକୁ ଅସ୍ଵଳିତ ରଖ,
ଏପରି କୌଣସି ଦିନ
କେବେ ବି ନ ହୁଏ
ଯେଉଁଥିରେ ତୁମର ଏଇ ବ୍ରତ
ଭାଙ୍ଗିଯାଏ, —

— ଏକମାତ୍ର ଅସୁସ୍ଥତା
ଯେଉଁଥିରେ ତୁମେ ଏକଦମ୍ ଅପାରଗ ହୁଅ
ଏହାଛଡ଼ା, —
କୌଣସି କିଛି କରିବା ପୂର୍ବରୁ ହିଁ
ଇଷ୍ଠତ୍ବକୁ
ଶିଷ୍ଟ ସୁଚାରୁ ଭାବେ
ନିଷ୍ପାଦନ କରିବୁ ହିଁ କି କରିବ —
ବର୍ତ୍ତନ-ଔସ୍ଥକ୍ୟ ନେଇ;
ଜୀବନର ପ୍ରାତ୍ୟହିକ ଉଷାରେ
ପ୍ରତ୍ୟହର ଏହି ପ୍ରଥମ
ଅର୍ଘ୍ୟ ନିବେଦନ
କ୍ରମେ କ୍ରମେ ତୁମକୁ
ଅଭ୍ୟାସ ଅନୁଚର୍ଯ୍ୟାରେ
ଏପରି ନିଷ୍ଠା-ନିବଦ୍ଧ କରି ତୋଳିବ —
ଯେଉଁଥିରେ ତୁମେ

ତୁମର ଜୀବନକୁ
 ପ୍ରୀତି ଉଦ୍ୟମରେ
 ଉଦାର ନ ରଖୁ ହିଁ ପାରନା;
 ସେତେବେଳେ
 ଏପରି ଅବସ୍ଥା ଆସିବ,
 ସେତେବେଳେ ହିଁ ବୁଝି -
 ତୁମର ବ୍ୟକ୍ତିତ୍ୱଟା
 କ୍ରମଶଃ ହିଁ ରଜିଳ ହୋଇ ଉଠୁଛି -
 ଏଇ ଲକ୍ଷ୍ୟ ଅନୁନୟନରେ,
 ଯାହାଫଳରେ -
 ତା' ନାମ ବିପର୍ଯ୍ୟୟର ଭିତର ଦେଇ ବି
 ତୁମ ଜୀବନଟାକୁ
 ପରିଚାଳନା କରିବ,
 ଜୀବନର
 ଏଇ ଉଦାର ଆବେଗ
 ତୁମର ବ୍ୟକ୍ତିତ୍ୱକୁ
 ଏପରି ଭାବରେ
 ନିୟନ୍ତ୍ରିତ କରି ଚାଲିବ -
 ତୁମେ ହଜାଇ ବିପଦରେ ବି
 ସ୍ୱସ୍ତିହରା ହେବନି;
 ବ୍ୟତିକ୍ରମ କିନ୍ତୁ
 ବ୍ୟତିକ୍ରମକୁ ହିଁ ନେଇ ଆସେ,

ତେଣୁ, ଯେଉଁଥିରେ

କୌଣସି ପ୍ରକାରରେ ହିଁ

ବ୍ୟତିକ୍ରମ ନ ଆସେ -

ସେଥିପାଇଁ ଲକ୍ଷ୍ମୀକୁ

କୁମାରୀ

ପ୍ରତ୍ୟକ୍ଷ ଅଭିନୟନାର

ସ୍ୱସ୍ତି-ଅର୍ପଣ କରି ନିଅ -

ଅତୁଟ ନୈପୁଣ୍ୟରେ;

ଆଉ, ସଙ୍ଗେ ସଙ୍ଗେ

ଅସ୍ମିତ ନିଷ୍ଠାର ସହିତ

ଆନୁଗତ୍ୟ ଓ କୃତି ସମ୍ବେଗକୁ

ସୁଦୃଢ଼ କରି ତୋଳି ରଖ -

ଶ୍ରମପ୍ରିୟ ତପ୍ତରତାରେ,

ଯେଉଁଥିରେ ଏଇ ତାହା

ତୁମର ସର୍ବ-ସନ୍ନିବିଧ ଅନୁପୋଷଣୀ

ଲୋକତର୍କ୍ୟାକୁ

କୁମାରୀ

ଆହୁରି ଆହୁରି

ବିସ୍ତୃତ କରି ତୋଳିଥାଏ,

ଏଇ ଲକ୍ଷ୍ମୀ-ଆଚାର

ତୁମେ ଯେପରି କରି ପାଳନ କର, -

ସେପରି କରି ହିଁ

ଶିଷ୍ଟ ଉଦାର

ଆବେଗଭରା ପ୍ରବଚନ,
 ଶିଷ୍ଟ ସତର୍କ ଅନୁଚଳନ
 ତୁମକୁ
 ବ୍ୟାପ୍ତିରେ
 ସମୃଦ୍ଧ କରି ତୋଳି ତୋଳି
 ତୁମର ବ୍ୟକ୍ତିତ୍ତ୍ୱକୁ
 ସମୃଦ୍ଧିଶାଳୀ କରି ତୋଳିବ, —
 ମନେରଖ;
 ଟିକିଏ ବି ସ୍ଫୁଲିତ ହୁଅନା,
 ତୁମର ଆଚାର-ବ୍ୟବହାର,
 ଚାଲି-ଚଳନ
 ଲୋକହିତୀ ସ୍ଵସ୍ତିଚର୍ଯ୍ୟା
 ସ୍ନିଗ୍ଧ କଠୋରତାର
 କୃତି-ଉଦ୍ଦୀପନାରେ
 ତୁମ ଅନ୍ତରରେ ଯେପରି
 ସ୍ଵତଃ ହିଁ ବସବାସ କରେ —
 ସକ୍ରିୟ ଭାବେ;
 ଏପରି କରି
 କ୍ରମଶଃ ହିଁ ତୁମେ
 ଆହୁରିରୁ ଆହୁରି
 ଉଦ୍ଦୀପ୍ତ ହୋଇଉଠ;
 ପୁଣି କୁହେ —

କି ଅନ୍ତରେ
 କି ବାହାରେ,
 କୌଣସି ରକମରେ
 ଇଷ୍ଟଭୂତି-ବ୍ରତଯାଗରୁ
 କୌଣସିମତେ ସ୍ଵଳିତ ହୁଅନା,

କରିଚାଲ -

ଅସ୍ଵଳିତ ଉଦ୍ଘାପ ନିଷ୍ଠାନେଇ
 ପ୍ରବୃଦ୍ଧ ଉର୍ଜ୍ଜ୍ଵା ନେଇ,
 ବ୍ୟକ୍ତିତ୍ଵକୁ
 ପ୍ରସାରିତ କରି କରି;

ତା'ପରେ,

ନିଜ ଆଡ଼କୁ ଚାହିଁ ଦେଖ -
 କ'ଣ କରୁଛ,
 ଆଉ, କ'ଣ କରି ନ ପାରୁଛ,
 ଏପରି କରି ସତ୍-କିଛି
 ଯାହା କରିଛ -
 ତାକୁ ଆହୁରି ପୂର୍ଣ୍ଣ କରି ତୋଳ,
 ଯାହା ନ ପାରୁଛ
 ତାକୁ

ପାରଗଣରେ ସୁଧା କରି ତୋଳ -
 ହାତ କଲମରେ

ସୁସନ୍ଧ୍ୟାପନାରେ;

ଏହି ଅନୁଶାସନଧାରା ହିଁ ହେଉଛି -

ତାଙ୍କର ଆଶିଷ,

ଏହି ଆଶିଷ

ଯେତେ ହିଁ ତୁମଠାରେ
 ଶକ୍ତ ଓ ସମୃଦ୍ଧ ହୋଇ ଉଠିବ —
 ଜୀବନ-ଉଦ୍ଧାପନା ନେଇ, —
 ଉଦ୍ଧାପ୍ତି ପଥରେ
 ତୁମେ ମଧ୍ୟ ଚାଲୁଥିବ;
 ଘାବଡ଼ି ଯାଅନା,
 ଭୁଲି ଯାଅନା,
 ଲୋକଚର୍ଯ୍ୟା ଅନୁବେଦନାକୁ
 ପରିତ୍ୟାଗ କରନା,
 ହୃଷ୍ଟ ଥାଅ
 ସବୁ ଅବସ୍ଥାରେ,
 ଆଉ, ମଣିଷକୁ ମଧ୍ୟ
 ହୃଷ୍ଟକରି ତୋଳ —
 ସବୁ ଅବସ୍ଥାରେ,
 ଉଦ୍ଧାପ୍ତ ଅନୁବେଦନାରେ
 ସାଢ଼ତ ସମୃଦ୍ଧିର
 ସୁଚାରୁ ସଜ୍ଜାତ ନେଇ;
 ଆଶୀର୍ବାଦ କହିଉଠୁ —
 ‘ଶୁଭମସ୍ତୁ,
 ତୁମେ ଧନ୍ୟ ହୁଅ’ ।”

— ଶ୍ରୀଶ୍ରୀଠାକୁର ଅନୁକୂଳଚନ୍ଦ୍ର

ସହାୟକ ଗ୍ରନ୍ଥପଞ୍ଜି

- ୧ - ଅନୁଶ୍ରୁତି - ୧ମ ଖଣ୍ଡ - ଲକ୍ଷଭୂତି ସ୍ୱସ୍ତ୍ୟୟନୀ - ୫
- ୨ - ଅନୁଶ୍ରୁତି - ୪ର୍ଥ ଖଣ୍ଡ - ଆଦର୍ଶ - ୩୭
- ୩ - ଏଜନ - ଏଜନ - ୪୧
- ୪ - ଆଲୋଚନା ପ୍ରସଙ୍ଗେ - ବିଂଶଖଣ୍ଡ
- ୫ - ଦୀପରକ୍ଷୀ - ୫ମ ଖଣ୍ଡ - ତା. ୧୭.୧୦.୧୯୫୯
- ୬ - ଆଲୋଚନା ପ୍ରସଙ୍ଗେ - ଏକ ବିଂଶଖଣ୍ଡ
- ୭ - ଅନୁଶ୍ରୁତି - ୧ମ ଖଣ୍ଡ - ଲକ୍ଷଭୂତି ସ୍ୱସ୍ତ୍ୟୟନୀ - ୬
- ୮ - ଅନୁଶ୍ରୁତି - ୧ମ ଖଣ୍ଡ - ସାଧନା - ୫୭
- ୯ - ଏଜନ - ଲକ୍ଷଭୂତି ସ୍ୱସ୍ତ୍ୟୟନୀ - ୨୧
- ୧୦ - ଆଲୋଚନା - ପ୍ରସଙ୍ଗେ - ୧୦ମ ଖଣ୍ଡ
- ୧୧ - ଏଜନ - ବିଂଶଖଣ୍ଡ
- ୧୨ - ଅନୁଶ୍ରୁତି - ୧ମ ଖଣ୍ଡ - ଲକ୍ଷଭୂତି ସ୍ୱସ୍ତ୍ୟୟନୀ - ୧୬
- ୧୩ - ଏଜନ - ଏଜନ - ୧୪
- ୧୪ - ଆଲୋଚନା ପ୍ରସଙ୍ଗେ - ବିଂଶଖଣ୍ଡ
- ୧୫ - ଏଜନ - ୯ମ ଖଣ୍ଡ
- ୧୬ - ଏଜନ - ୩ୟ ଖଣ୍ଡ
- ୧୭ - ସତ୍ୟାନୁସରଣ
- ୧୮ - ଆଲୋଚନା ପ୍ରସଙ୍ଗେ - ୧୯ଶ ଖଣ୍ଡ
- ୧୯ - ଅନୁଶ୍ରୁତି - ୪ର୍ଥ ଖଣ୍ଡ - ଲକ୍ଷଭୂତି - ୧୩
- ୨୦ - ଏଜନ - ୨ୟ ଖଣ୍ଡ - ଲକ୍ଷଭୂତି - ୯
- ୨୧ - 'ଧୃତିବିଧାୟନା' - ୨ୟ ଖଣ୍ଡ - ବାଣୀ ସଂ. ୧୪୯
- ୨୨ - ଦୀପରକ୍ଷୀ - ୧ମ ଖଣ୍ଡ - ତା. ୭.୯.୧୯୫୫
- ୨୩ - ଆଲୋଚନା ପ୍ରସଙ୍ଗେ - ୧୮ଶ ଖଣ୍ଡ

- ୨୪ - ଅନୁଶ୍ରୁତି - ୧ମ ଖଣ୍ଡ - ଇଷ୍ଟଭୂତି ସ୍ୱସ୍ତ୍ୟୟନୀ - ୨୦
 ୨୫ - ଏଜନ - ଏଜନ - ୧୮
 ୨୬ - ଆଲୋଚନା ପ୍ରସଙ୍ଗେ - ୧୮ଶ ଖଣ୍ଡ
 ୨୭ - ଦୀପରକ୍ଷୀ - ୨ୟ ଖଣ୍ଡ
 ୨୮ - ଆଲୋଚନା ପ୍ରସଙ୍ଗେ - ୨୧ଶ ଖଣ୍ଡ
 ୨୯ - 'ଆଚାର୍ଯ୍ୟ ସାନ୍ନିଧ୍ୟେ ନିତ୍ୟଦିନ' - ତା. ୧୩.୧୨.୨୦୦୧ ମାସିକ
 'ଆଲୋଚନା' - ତିସେମ୍ବର - ୨୦୦୨
 ୩୦ - 'ଆଚାର୍ଯ୍ୟ ସାନ୍ନିଧ୍ୟେ ନିତ୍ୟଦିନ' - ତା. ୨୭.୦୭.୧୯୯୯ ମାସିକ
 'ଆଲୋଚନା' - ତିସେମ୍ବର - ୨୦୦୨
 ୩୧ - ଅନୁଶ୍ରୁତି - ୧ମ ଖଣ୍ଡ - ଇଷ୍ଟଭୂତି ସ୍ୱସ୍ତ୍ୟୟନୀ - ୭
 ୩୨ - ଆଲୋଚନା ପ୍ରସଙ୍ଗେ - ୨ୟ ଖଣ୍ଡ
 ୩୩ - ଅନୁଶ୍ରୁତି - ୧ମ ଖଣ୍ଡ - ଇଷ୍ଟଭୂତି ସ୍ୱସ୍ତ୍ୟୟନୀ - ୨୮
 ୩୪ - ଧୃତିବିଧାୟନା - ୨ୟ ଖଣ୍ଡ - ବାଣୀ ସଂଖ୍ୟା ୨୭୭
 ୩୫ - ଦୀପରକ୍ଷୀ - ୧ମ ଖଣ୍ଡ - ତା. ୨୧.୯.୧୯୫୩
 ୩୬ - ଆଲୋଚନା ପ୍ରସଙ୍ଗେ - ବିଂଶଖଣ୍ଡ
 ୩୭ - ଏଜନ - ୧୯ଶ ଖଣ୍ଡ
 ୩୮ - ଇଷ୍ଟପ୍ରସଙ୍ଗେ - ୧ମ ଖଣ୍ଡ
 ୩୯ - ଆଚାରଚର୍ଯ୍ୟା - ୧ମ ଖଣ୍ଡ - ବାଣୀ - ୨୮୫
 ୪୦ - ଧୃତି-ବିଧାୟନା - ୨ୟ ଖଣ୍ଡ - ବାଣୀ ସଂ. ୨୭୫
 ୪୧ - ଏଜନ - ବାଣୀ ସଂ. ୨୭୬
 ୪୨ - ଅନୁଶ୍ରୁତି - ୧ମ ଖଣ୍ଡ - ଇଷ୍ଟଭୂତି ସ୍ୱସ୍ତ୍ୟୟନୀ - ୧୯
 ୪୩ - ଆଲୋଚନା ପ୍ରସଙ୍ଗେ - ୧୮ଶ ଖଣ୍ଡ
 ୪୪ - ଏଜନ - ୨ୟ ଖଣ୍ଡ
 ୪୫ - ଅନୁଶ୍ରୁତି - ୧ମ ଖଣ୍ଡ - ଇଷ୍ଟଭୂତି ସ୍ୱସ୍ତ୍ୟୟନୀ - ୧୩
 ୪୬ - ଆଲୋଚନା ପ୍ରସଙ୍ଗେ - ବିଂଶଖଣ୍ଡ
 ୪୭ - ଅନୁଶ୍ରୁତି - ୧ମ ଖଣ୍ଡ - ଇଷ୍ଟଭୂତି ସ୍ୱସ୍ତ୍ୟୟନୀ - ୯

- ୪୮ - ସମ୍ବିତା - ବାଣୀ ସଂ. ୩୫୯
 ୪୯ - ଆଲୋଚନା ପ୍ରସଙ୍ଗ - ୧୦ମ ଖଣ୍ଡ
 ୫୦ - ଏକନ - ବିଂଶଖଣ୍ଡ
 ୫୧ - 'ଆପସ୍ତମ୍ବଧର୍ମସୂତ୍ର' - ୧୦ମ ଖଣ୍ଡ
 ୫୨ - 'ଅନୁଶ୍ରୁତି' - ୨ୟ ଖଣ୍ଡ - ଲକ୍ଷ୍ମୀ - ୭-୮
 ୫୩ - ଏକନ - ୪ର୍ଥ ଖଣ୍ଡ - ଏକନ - ୧
 ୫୪ - ଏକନ - ଏକନ - ୭
 ୫୫ - ନାନାପ୍ରସଙ୍ଗ - ୩ୟ ଖଣ୍ଡ
 ୫୬ - ଅନୁଶ୍ରୁତି - ୧ମ ଖଣ୍ଡ - ସାଧନା - ୭୦
 ୫୭ - ଆଲୋଚନା ପ୍ରସଙ୍ଗ - ୩ୟ ଖଣ୍ଡ
 ୫୮ - ଅନୁଶ୍ରୁତି - ୨ୟ ଖଣ୍ଡ - ଲକ୍ଷ୍ମୀ - ୧, ୩
 ୫୯ - ଆଲୋଚନା ପ୍ରସଙ୍ଗ - ୨୨ଶ ଖଣ୍ଡ
 ୬୦ - ଏକନ - ବିଂଶଖଣ୍ଡ
 ୬୧ - କେଶବା'ଙ୍କ ଦିନ ପଞ୍ଜି - ୧ମ ଖଣ୍ଡ
 ୬୨ - ବିଧିବିନିୟମ - ୪୧୦
 ୬୩ - ଏକନ - ୨୯
 ୬୪ - ଅନୁଶ୍ରୁତି - ୧ମ ଖଣ୍ଡ - ସଂଜ୍ଞା - ୧୦୮
 ୬୫ - ଆଲୋଚନା ପ୍ରସଙ୍ଗ - ୨୨ଶ ଖଣ୍ଡ
 ୬୬ - ଏକନ - ୧୩ଶ ଖଣ୍ଡ
 ୬୭ - ଅନୁଶ୍ରୁତି - ୧ମ ଖଣ୍ଡ - ସଂଜ୍ଞା - ୬୬
 ୬୮ - ଏକନ - ସାଧନା - ୬୦
 ୬୯ - ଯାଜ୍ଞ-ସୁକ୍ତ - ୫
 ୭୦ - ଅନୁଶ୍ରୁତି - ୫ମ ଖଣ୍ଡ - ଯାଜ୍ଞ - ୧୨
 ୭୧ - ଅନୁଶ୍ରୁତି - ୧ମ ଖଣ୍ଡ - ଯାଜ୍ଞ - ୩
 ୭୨ - ଆଲୋଚନା ପ୍ରସଙ୍ଗ - ୫ମ ଖଣ୍ଡ
 ୭୩ - ଏକନ - ୧୮ଶ ଖଣ୍ଡ

- ୭୪ - ଯାଜନ - ସକେତ
 ୭୫ - ଅନୁଶ୍ରୁତି - ୧ମ ଖଣ୍ଡ - ଲକ୍ଷ୍ମୀଭୂତି ସ୍ଵସ୍ତ୍ୟୟନୀ - ୧୨
 ୭୬ - ଏଜନ - ଏଜନ - ୧୯
 ୭୭ - ଏଜନ - ଏଜନ - ୬
 ୭୮ - ଏଜନ - ଏଜନ - ୫
 ୭୯ - ଏଜନ - ଏଜନ - ୧୧
 ୮୦ - ଆଲୋଚନା ପ୍ରସଙ୍ଗେ - ୧୪ଶ ଖଣ୍ଡ - ୨ୟ ପ୍ରକାଶ - ୫୬ ପୃଷ୍ଠା
 ୮୧ - ଅନୁଶ୍ରୁତି - ୧ମ ଖଣ୍ଡ - ଲକ୍ଷ୍ମୀଭୂତି ସ୍ଵସ୍ତ୍ୟୟନୀ - ୫୧
 ୮୨ - ଏଜନ - ଏଜନ - ୬୩
 ୮୩ - ଏଜନ - ଏଜନ - ୫୦
 ୮୪ - ଏଜନ - ଏଜନ - ୧
 ୮୫ - ଏଜନ - ଏଜନ - ୨
 ୮୬ - ଏଜନ - ଲକ୍ଷ୍ମୀଭୂତି ସ୍ଵସ୍ତ୍ୟୟନୀ - ୩୯
 ୮୭ - ଆଲୋଚନା ପ୍ରସଙ୍ଗେ - ୧ମ ଖଣ୍ଡ
 ୮୮ - ଅନୁଶ୍ରୁତି - ୧ମ ଖଣ୍ଡ - ଲକ୍ଷ୍ମୀଭୂତି ସ୍ଵସ୍ତ୍ୟୟନୀ - ୪୧
 ୮୯ - ଏଜନ - ଏଜନ - ୪୭
 ୯୦ - ଆଲୋଚନା ପ୍ରସଙ୍ଗେ - ୧ମ ଖଣ୍ଡ
 ୯୧ - ଏଜନ - ୧୦ମ ଖଣ୍ଡ
 ୯୨ - ଦୀପରକ୍ଷୀ - ୪ର୍ଥ ଖଣ୍ଡ
 ୯୩ - ଲକ୍ଷ୍ମ-ପ୍ରସଙ୍ଗେ - ୩ୟ ଖଣ୍ଡ
 ୯୪ - ଆଲୋଚନା ପ୍ରସଙ୍ଗେ - ୧ମ ଖଣ୍ଡ
 ୯୫ - ଅନୁଶ୍ରୁତି - ୧ମ ଖଣ୍ଡ - ସ୍ଵାସ୍ଥ୍ୟ ଓ ସଦାଚାର - ୪୩
 ୯୬ - ଏଜନ - ଦୀପତ୍ୟଜୀବନ - ୨
 ୯୭ - ଆର୍ଯ୍ୟକୃଷ୍ଣ - ବାଣୀ ସଂଖ୍ୟା ୧୬୧

